
४ पितामह भीष्म महाभारतके पात्रोंमें अपना एक विशिष्ट 
५ स्थान रखते हैं। वे आदर्श पितृभक्त, आदर्श सत्यप्रतिज्ञ, 
५ आदर्श वीर, धर्मके महान्‌ ज्ञाता, परमात्माके तत्त्वको जाननेवाले 
९ तथा महान्‌ भगवद्धक्त थे। स्वयं भगवान्‌ श्रीकृष्णने उनके 
६ अगाध ज्ञानकी प्रशंसा करते हुए कहा था कि “भीष्मके इस 
५ लोकसे चले जानेपर सारे ज्ञान लुप्त हो जायँगे। संसारमें जो 
९ संदेहग्रस्त विषय हैं, उनका समाधान करनेवाला भीष्मके 
( अतिरिक्त दूसरा कोई नहीं है।' पितामह भीष्मका चरित्र 
५ सभी दृष्टियोंसे परम पवित्र और आदर्श है। भीष्मके सदृश 
6 महापुरुष भीष्म ही हैं। भीष्मके प्रतिज्ञाबद्ध होनेके कारण 
५ उनके संतान नहीं हुई तथापि वे समस्त जगत्‌के पितामह हैं। 
९ त्ैवर्णिक हिन्दूमात्र आज भी पितरोंका तर्पण करते समय 
है उन्‍हें श्रद्धापूर्वक जलांजलि अर्पित करते हैं। ऐसे आदर्श 
९ महापुरुष भीष्मपितामहका यह संक्षिप्त चरित्र लिखकर 
६ स्वामीजी श्रीअखण्डानन्दजी महाराजने भारतीय जनताका 
$ बड़ा उपकार किया है। यह चरित्र बहुत दिनों पहलेका 
$ लिखा रखा था-भगवत्कृपासे अब इसके प्रकाशनका 
९ सुअवसर प्राप्त हुआ है। यह बालक-वृद्ध, नर-नारी सभीके 
है कामका है और सभीके जीवनको पवित्र करनेवाला है। 
' आशा है हमारे पाठक इससे लाभ उठावेंगे। 

॥ 


आषाढ़ शुक्ल ३ (रथयात्रा ) 

॥ श्रीहरि: ॥ 

॥ श्रीहरि: ॥ 

वंश-परिचय और जन्म 

यह सृष्टि भगवानूका लीला-विलास है। भगवान्‌की ही भाँति 
इसके विस्तार और भेद-उपभेदोंका जानना एवं वर्णन करना 
कठिन है। इस समय हमलोग जिस ब्रह्माण्डमें रह रहे हैं, वह 
अनन्त आकाशमें एक परमाणुसे अधिक सत्ता नहीं रखता। इस 
ब्रह्माण्डमें भी स्थूल, सूक्ष्म और कारणके भेदोंसे अनेकों लोक 
हैं और वे सब पारस्परिक सम्बन्धसे बँधे हुए हैं। हमलोग जिस 
स्थूल पृथ्वीपर रहते हैं, उसकी रक्षा-दीक्षा केवल इस पृथ्वीके 
लोगोंद्वारा ही नहीं होती; बल्कि सूक्ष्म और कारण जगत्‌के 
देवता-उपदेवता एवं संत-महापुरुष इसकी रक्षा-दीक्षामें लगे 
रहते हैं। समय-समयपर ब्रह्मलोकसे कारक पुरुष आते हैं और 
वे पृथ्वीपर धर्म, ज्ञान, सुख एवं शान्तिके साम्राज्यका विस्तार 
करते हैं। 

ऐसे कारक पुरुष ब्रह्माकी सभाके सदस्य होते हैं। जो अपनी 
उपासनाके बलपर ब्रह्मलोकमें गये होते हैं, वे ब्रह्मके साथ रहकर 
उनके काममें हाथ बँटाते हैं और उनकी आयु पूर्ण होनेपर उनके 
साथ ही मुक्त हो जाते हैं। कुछ लोग वहाँसे लौट भी आते हैं 
तो संसारके कल्याणकारी कामोंमें ही लगते हैं और एक-न-एक 
दिन सम्पूर्ण वासनाओंके क्षीण होनेपर पुनः मुक्त हो जाते हैं। 
ब्रह्मलोकमें गये हुए पुरुषोंमें श्रीमहाभिषकूजीका नाम बहुत ही 
प्रसिद्ध है। ये परम पवित्र इक्ष्वाकुबंशके एक राजा थे और अपने 
पुण्यकर्मोके फलस्वरूप इन्होंने इतनी उत्तम गति प्राप्त की है। 

एक दिन ब्रह्माकी सभा लगी हुई थी। ऋषि-महर्षि, साधु- 

संत, देवता-उपदेवता एवं उसके सभी सदस्य अपने-अपने 
स्थानपर बैठे हुए थे। प्रश्न यह था कि जगतूमें अधिकाधिक 
शान्ति और सुखका विस्तार किस प्रकार किया जाय? यही बात 
सबके मनमें आ रही थी कि यहाँसे कुछ अधिकारी पुरुष भेजे 
जायेँ और वे पृथ्वीपर अवतीर्ण होकर सबका हित करें। उसी 
समय गंगा नदीकी अधिष्ठात्री देवी श्रीगंगाजी वहाँ पधारी | सबने 
उनका स्वागत किया। संयोगकी बात थी, हवाके एक हलके 
झोंकेसे उनकी साड़ीका एक पल्‍ला उड़ गया, तुरंत सब लोगोंकी 
दृष्टि नीची हो गयी। भला, ब्रह्मलोकमें मर्यादाका पालन कौन 
नहीं करता! 

विधाताका ऐसा ही विधान था, भगवान्‌की यही लीला थी। 
महात्मा महाभिषक्‌की आँखें नीची नहीं हुईं, वे बिना झिझक और 
हिचकिचाहटके गंगाजीकी ओर देखते रहे। भगवान्‌ जानें उनके 
मनमें कया बात थी; परंतु ऊपरसे तो ब्रह्मलोकके नियमका 
उल्लंघन हुआ ही था। इसलिये ब्रह्माने भरी सभामें महाभिषक्‌से 
कहा कि “भाई! तुमने यहाँके नियमका उल्लंघन किया है, 
इसलिये अब कुछ दिनोंके लिये तुम मर्त्यलोकमें जाओ। वहाँका 
काम तो सँभालना ही है, इस मर्यादाके उल्लंघनका दण्ड भी तुम्हें 
मिल जायगा। एक बात और है-श्रीगंगाजी तुम्हें सुन्दर मालूम 
हुई हैं, मधुर मालूम हुई हैं और आकर्षक मालूम हुई हैं। उनकी 
ओर खिंच जानेके कारण ही तुम्हारी आँखें उनकी ओर देखती 
रही हैं, इसलिये मर्त्यलोकमें जाकर तुम अनुभव करोगे कि जिस 
गंगाकी ओर मैं खिंच गया था, उनका हृदय कितना निष्ठुर है, 
तुम देखोगे कि वे तुम्हारा कितना अप्रिय करती हैं।' महाभिषक्‌ने 
ब्रह्माकी आज्ञा शिरोधार्य की। 

उन दिनों पृथ्वीपर महाप्रतापी महाराजा प्रतीपका साम्राज्य 

था। उन्होंने बहुत बड़ी तपस्या करके प्रजापालनकी क्षमता प्राप्त 
कर ली थी और उनसे पवित्र, प्रतिष्ठित एवं वांडनीय और कोई 
वंश नहीं था। श्रीमहाभिषकूने उन्हींका पुत्र होना अच्छा समझा 
और वे ब्रह्माकी अनुमतिसे उन्हींके यहाँ आकर पुत्ररूपसे 
अवतीर्ण हुए। धीरे-धीरे शुक्लपक्षके चन्द्रमाकी भाँति वे बढ़ने 
लगे और उनकी तीक्ष्ण बुद्धि, लोकोपकारप्रियता, अपने कर्तव्यमें 
तत्परता आदि देखकर महाराजा प्रतीपने उनकी शिक्षा-दीक्षाका 
सुन्दर प्रबन्ध कर दिया। थोड़े ही दिनोंमें वे सारी विद्याओं एवं 
विशेष करके थधर्ुर्विद्यामें निपुण हो गये। उनकी सबसे बड़ी 
विशेषता यह थी कि वे जिस वृद्ध या रोगी पुरुषके सिरपर हाथ 
रख देते; वह भला-चंगा, हृष्ट-पुष्ट हो जाता था। इसीसे संसारमें 
वे शान्तनु नामसे प्रसिद्ध हुए। प्रतीपके बुढ़ापेमें शान्तनुका जन्म 
हुआ था, इसलिये वे इसकी प्रतीक्षामें थे कि कब मेरा पुत्र योग्य 
हो जाय और मैं उसके जिम्मे प्रजापालनका कार्य देकर जंगलमें 
चला जाऊँ। 

एक दिन प्रतीपने शान्तनुसे कहा--'बेटा! अब तुम सब 
प्रकारसे योग्य हो गये हो। मैं बुड्डा हो गया हूँ। अब मैं वानप्रस्थ- 
आश्रममें रहकर तपस्या करूँगा, तुम राज-काज देखो। एक बात 
तुम्हें मैं और बताता हूँ , एक स्वर्गीय सुन्दरी तुमसे विवाह करना 
चाहती है। वह कभी-न-कभी तुम्हें एकान्तमें मिलेगी। तुम उससे 
विवाह कर लेना और उसकी इच्छा पूर्ण करना। बेटा! तुम्हें मेरी 
यही अन्तिम आज्ञा है!” इतना कहकर प्रतीपने अपनी सम्पूर्ण 
प्रजाको एकत्र किया और सबकी सम्मति लेकर शान्तनुका 
राज्याभिषिक कर दिया और वे स्वयं तपस्या करनेके लिये 
जंगलमें चले गये। 

जब श्रीगंगाजी ब्रह्मतोकसे लौटने लगीं, तब उन्हें बार-बार 

ब्रह्मलोककी घटनाएँ याद आने लगीं। एकाएक हवाके झोंकेसे 
वस्त्रका खिंच जाना, महाभिषक्‌का देखते रहना, ब्रह्माका शाप दे 
देना इत्यादि बातें उनके दिमागमें बार-बार चक्कर काटने लगीं। 
वे सोचने लगीं कि मेरे ही कारण महाभिषक्‌को शाप हुआ है 
और उन्हें ब्रह्मलोक छोड़कर मर्त्यलोकमें जाना पड़ा है। चाहे 
प्रत्यक्ष हो या अप्रत्यक्ष, मैं इसमें कारण अवश्य हुई हूँ, तब मुझे 
अवश्य कुछ-न-कुछ करना चाहिये। चाहे जैसे हो, मैं महाभिषक्‌की 
सेवा अवश्य करूँगी। गंगाजी यह सोच ही रही थीं कि उनकी 
आँखें दूसरी ओर चली गयीं । उन्होंने देखा कि आठों वसु स्वर्गसे 
नीचे उतर रहे हैं, उनके मनमें बड़ा कुतूहल हुआ। उन्होंने 
वसुओंसे पूछा--'वसुओ ! स्वर्गमें कुशल तो है न? तुम सब-के- 
सब एक ही साथ पृथ्वीपर क्‍यों जा रहे हो ?” वसुओंने कहा-- 
“माता ! हम सबको शाप मिला है कि हम मर्त्यलोकमें जाकर पैदा 
हों। हमसे अपराध तो कुछ थोड़ा-सा अवश्य हो गया था, परंतु 
इतना कड़ा दण्ड देनेका अपराध नहीं हुआ था। बात यह थी कि 
महर्षि वसिष्ठ गुप्तरूपसे संध्या-वन्दन कर रहे थे, हमलोगोंने 
उन्हें पहचाना नहीं, बिना प्रणाम किये ही आगे बढ़ गये | हमलोगोंने 
जान-बूझकर मर्यादाका उल्लंघन किया है, यह सोचकर उन्होंने 
हमें मनुष्य-योनिमें उत्पन्न होनेका शाप दे दिया। वे ब्रह्मवेत्ता 
महापुरुष हैं, उनकी वाणी कभी झूठी नहीं हो सकती; परंतु 
माता! हमारी इच्छा किसी मनुष्य स्त्रीके गर्भसे पैदा होनेकी नहीं 
है। अब हम तुम्हारी शरणमें हैं और तुमसे यह प्रार्थना करते हैं 
कि तुम हमें अपने गर्भमें धारण करो। हमें साक्षात्‌ अपना शिशु 
बनाओ।' 

गंगाके मनमें यह बात बैठ गयी। उन्होंने कहा--' अच्छा 
तुमलोग यह बतलाओ कि अपना पिता किसे बनाना चाहते हो ?! 

वसुओंने कहा--'महाप्रतापी प्रतीपके पुत्र महाराज शान्तनुके द्वारा 
ही हम जन्म ग्रहण करना चाहते हैं।' गंगाने कहा--'ठीक है, 
तुम्हारे मतसे मेरा मत मिलता है। मैं भी महाराज शान्तनुको 
असनन्‍न करना चाहती हूँ। इससे एक साथ ही दो काम हो जायँगे। 
मैं उनका प्रिय कर सकूँगी और तुम्हारी प्रार्थना पूरी हो जायगी।' 
वसुओंने कहा--'माता! एक बात और करनी पड़ेगी। हम 
मनुष्य-योनिमें बहुत दिनोंतक नहीं रहना चाहते, इसलिये पैदा 
होते ही तुम हमलोगोंको अपने जलमें डाल देना, इससे ऋषिका 
शाप भी पूरा हो जायगा और शीघ्र ही हमारा उद्धार भी हो 
जायगा।! गंगाने कहा--' तुम्हारी बात हमें स्वीकार है, परंतु एक 
बात तो तुमलोगोंको करनी ही पड़ेगी। महाराजा शान्तनुका मुझसे 
पुत्र उत्पन्न करना व्यर्थ नहीं होना चाहिये। कम-से-कम एक पुत्र 
तो जीवित रहना ही चाहिये।' वसुओंने कहा--“हमलोग अपने- 
अपने तेजका आठवाँ अंश दे देंगे और हमारा सबसे छोटा भाई 
चुनामका वसु कुछ दिनोंतक पृथ्वीपर रह जायगा। वह बड़ा ही 
प्रतापी होगा; परंतु उसका वंश नहीं चलेगा।' गंगाने उनकी बात 
स्वीकार की और वसुगण यथेष्ट स्थानको चले गये। 
महाराज शान्तनु बड़ी ही योग्यताके साथ प्रजापालनका कार्य 
कर रहे थे। उनके राज्यमें कोई प्रजा दुःखी नहीं थी। सब 
दुःखोंके प्रतीकारका उपाय वे पहलेसे ही कर रखते थे। स्वयं 
जा-जाकर वे प्रजाके दुःख-सुखका पता लगाते थे और उनके 
हितकी दृष्टिसे उनका विधान करते थे। एक दिन वे घूमते- 
फिरते सिद्ध-चारणसेवित गंगाजीके तटपर पहुँच गये। उन्होंने 
देखा कि एक लक्ष्मीके समान कान्तिवाली सर्वांगसुन्दरी स्त्री 
विचर रही है। उसके विषयमें कुछ जाननेकी उन्हें बड़ी उत्सुकता 
हुईं। उन्होंने देखा कि वह अनुरक्त दृष्टिसे मेरी ओर देख रही 

है और कुछ बातचीत करनेका इशारा कर रही है। उसके हृदयका 
भाव समझकर सम्राट्‌ शान्तनुने उससे पूछा-“देवि! तुम कौन 
हो? तुम देवता हो या दानव, गन्धर्वकन्या हो या नागकन्या, 
मनुष्योंमें तो तुम्हारी-जैसी सुन्दरीका होना असम्भव ही है। क्या, 
मेरे पिताने जिस दिव्य स्त्रीका संकेत मुझसे किया था वह तुम्हीं 
हो ? यदि ऐसी बात है तो तुम मुझे स्वीकार करके कृतार्थ करो।' 
मधुर और मन्द मुसकानसे राजाकी ओर देखकर वसुओंकी बात 
याद रखते हुए गंगादेवीने कहा--'राजन्‌! वास्तवमें मैं वही हू, 
आपकी इच्छा पूर्ण करूंगी और आपकी आज्ञाका पालन करूँगी; 
किंतु आपको भी एक प्रतिज्ञा करनी पड़ेगी। मैं आपके साथ प्रिय 
या अप्रिय चाहे जैसा व्यवहार करूँ, आप मुझे मना नहीं कर 
सकेंगे और न कठोर वचन ही कह सकेंगे। आप जबतक इस 
प्रतिज्ञा पालन करते रहेंगे, तभीतक मैं आपके पास रहूँगी। 
जिस दिन आप इसका उल्लंघन करेंगे, मुझे किसी कामसे रोकेंगे 
या निष्ठुर वाणी कहेंगे उसी समय मैं छोड़कर चली जाऊँगी। 

राजाने गंगाकी बात मान ली और बड़ी प्रसनन्‍नतासे उन्हें 
रथपर बैठाकर वे अपनी राजधानीमें ले आये। दोनों ही बड़े 
सुखसे रहने लगे। शान्तनुने अपनी प्रतिज्ञाकं कारण उनसे उनके 
बारेमें कभी कुछ नहीं पूछा। पत्नीके चरित्र, आचरण, उदारता 
और सेवासे उन्हें बड़ी प्रसन्‍नता हुई और सुख-शान्तिसे अपना 
जीवन व्यतीत करने लगे। समय बीतते देर नहीं लगती । सुखका 
समय तो बहुत ही शीघ्र बीत जाता है। अनेकों वर्ष बीत गये, 
परंतु राजाको वे बहुत थोड़े दिनोंसे ही प्रतीत हुए। क्रमश: सात 
बालक हुए और गंगा यह कहकर कि मैं तुम्हें प्रसन्‍न करनेके 
लिये ऐसा करती हूँ, उन्हें अपने जलमें फेंक देतीं। राजाको गंगाका 
यह काम बहुत ही अप्रिय मालूम होता, परंतु गंगाके चली जानेके 


श्रीभीष्मपितामह ११ 
८४0 29/:33»-25+ सम लिककि मद शमिशिमिलम लक नरर टिक न, 
भयसे वे कुछ कह नहीं सकते थे। जब आठवाँ बालक हुआ, 
तब भी गंगा हँसती हुई उसे फेंकनेके लिये चलीं, परंतु राजा इस 
बार अपनेको सँभाल नहीं सके। उन्होंने उस पुत्रकी जान बचानेके 
लिये गंगासे कहा--'अरे राम, तुम कौन हो? इस प्रकार 
निष्ठुरताके साथ अपने ही बच्चोंकी हत्या करते समय तुम्हारा 
हृदय फट नहीं जाता, तुम हत्याकारिणी हो, पापिनी हो। तुम्हारा 
नाम क्‍या है तनिक बताओ तो?' गंगाने कहा--“महाराज! आप 
इस पुत्रको रखना चाहें तो खुशीसे रखें। मैं अब इसे नहीं मारूँगी, 
इस पुत्रके कारण आप श्रेष्ठ पिता कहे जायँगे। अब मैं आपके 
पास नहीं रहूँगी, अब मेरे रहनेकी अवधि पूरी हो गयी। मेरे पिता 
राजर्षि जहनु हैं, मेरा नाम गंगा है, बड़े-बड़े महर्षि मेरी सेवा करते 
हैं, देवताओंका कार्य सिद्ध करनेके लिये मैं इतने दिनोंतक 
आपके पास रही। ये आठों पुत्र वसु देवता हैं। वसिष्ठके शापसे 
इन्हें मनुष्य-योनिमें जन्म लेना पड़ा था। उनकी इच्छाके अनुसार 
आप इनके पिता हुए और मैं माता हुई। इनकी प्रार्थनासे ही मैंने 
इन्हें अपने जलमें डाल दिया है कि ये इस योनिसे शीघ्र ही मुक्त 
हो जायँ। वसुओंसे मैंने एक पुत्र जीवित रहनेकी प्रतिज्ञा करा ली 
थी। अब यह पुत्र जीवित रहेगा, अब मैं चली। अभी तो मैं इसे 
अपने साथ लिये जा रही हूँ। वहाँ यह अध्ययन करेगा, कुछ 
सीखेगा और सयाना होनेपर आपके पास चला आयेगा।' इतना 
कहकर आठवें कुमारको लेकर गंगादेवी अन्तर्धान हो गयीं। वे 
ही द्युनामके वसु शान्तनुके पुत्र होकर देवब्रत और आगे चलकर 
भीष्म नामसे प्रसिद्ध हुए। 


पिताके लिये महान्‌ त्याग 


संसारका अर्थ है सरकनेवाला। अर्थात्‌ निरन्तर परिवर्तन होना 
ही संसारका स्वरूप है। जो आज प्रिय है वह कल अप्रिय हो 
जायगा, जो आज अप्रिय है वह कल प्रिय हो जायगा। प्रतिक्षण 
निकटकी वस्तुएँ दूर और दूरकी वस्तुएँ निकट होती रहती हैं। 
इस अनादिकालसे बहती हुई धारामें न जाने कहाँ-कहाँसे आ- 
आकर तिनकेके समान ये सब वस्तुएँ एक साथ हो जाती हैं, 
क्षणभर साथ ही बहती हैं और अगले ही क्षणमें पृथक्‌-पृथक्‌ हो 
जाती हैं। कोई प्राणी चाहे कि मैं इस संसारकी अमुक वस्तुको 
सर्वदा अपने साथ ही रखूँ या मैं उसके साथ ही रहूँ तो यह 
असम्भव है। कभी हो नहीं सकता। 

जिस गंगाके लिये महाभिषकूने ब्रह्मसभाके नियमका उल्लंघन 
करके उन्हें अपनाना चाहा था, जिनकी प्रियताके वश होकर 
जिन्हें रखनेके लिये उन्होंने सात पुत्रोंकी हत्या अपनी आँखोंसे 
देखी थी, बे गंगा शान्तनुको छोड़कर चली गयीं। जिस पुत्रको 
रखनेके लिये शान्तनुने गंगासे की हुई प्रतिज्ञाका उल्लंघन किया 
और गंगासे बिछोह होना भी स्वीकार किया, चाहे थोड़े दिनोंके 
ही लिये क्‍यों न हो, वह पुत्र भी गंगाके साथ ही चला गया। 
शान्तनुकी आँखें खुलीं। उनकी प्रवृत्ति और रुचि धर्मकी ओर 
तो पहलेसे ही थी--अब और अधिक हो गयी। उनके राज्यमें 
कोई प्रजा दुःखी नहीं थी। सब लोग यज्ञ, दान और तपस्यामें 
तत्पर हो गये। वर्णाश्रमधर्मकी व्यवस्था सुदृढ़ हो गयी। शान्तनुके 
हृदयमें किसीके प्रति राग-द्वेष नहीं था। उनकी धर्मज्ञता, 
सत्यवादिता, सरलता चारों ओर प्रसिद्ध थी। उनके पराक्रमका 
सब लोग सम्मान करते थे। अपार शक्ति होनेपर भी वे पृथ्वीके 

समान क्षमाशील थे। कोई किसी प्राणीको दुःख नहीं देता था, 
उनके राज्यमें किसी जीवकी हिंसा नहीं होती थी। वे दुःखी, 
अनाथ, पशु-पक्षी आदिको अपना पुत्र मानते थे। उनके प्रभावसे 
सारी प्रजा उनके समान ही धर्मपरायण हो रही थी और यही 
कारण है कि सब राजाओंने मिलकर उन्हें राजराजेश्वर सम्राट्को 
पदवी दी थी। 

उनके मनमें एक ही चिन्ता थी। अपने पुत्र देवव्रतको देखनेके 
लिये वे लालायित रहते थे। वे बराबर उन्हींके बारेमें सोचा करते 
थे और किस प्रकार मेरा पुत्र प्राप्त होगा इसके लिये व्याकुल 
रहते थे। ऐसे धर्मनिष्ठ और भगवत्परायण पुरुषकी अभिलाषा 
पूर्ण न हो यह आश्चर्यकी बात है; परंतु उनके पुत्रके मिलनेमें 
जो विलम्ब हो रहा था, वह भी उनके और उनके पुत्रके हितके 
लिये हो रहा था; क्योंकि भगवान्‌का प्रत्येक विधान ही भगवान्‌के 
पूर्ण अनुग्रह एवं प्रेममें भरा ही होता है और सारे जगत्‌के लिये 
कल्याणकारी होता है। राजर्षि शान्तनु भी भगवान्‌के विधानपर 
विश्वास करके उन्हींके अनुग्रहकी प्रतीक्षा करते रहे। एक-न- 
एक दिन उनकी अभिलाषा पूर्ण होगी ही। 

एक दिन राजर्षि शान्तनु घूमते-फिरते गंगातटपर पहुँच गये। 
तब उन्हें बड़ा आश्चर्य हुआ, जब उन्होंने देखा कि गंगाका जल 
बहुत ही घट गया है। वे सोचने लगे, क्या बात है कि आज 
गंगा सूख-सी रही हैं, उनकी वह बड़ी धारा नहीं दीखती। वे 
गंगाके किनारे-किनारे जिधरसे जल आ रहा था, उधर ही 
बढ़ने लगे। कुछ दूर जानेपर उन्होंने देखा कि एक लम्बा-चौड़ा 
बड़े सुन्दर डील-डौलका सुगठित और सुन्दर शरीरवाला इन्द्रके 
समान तेजस्वी बालक अपने बाणोंसे गंगाकी धारा रोककर दिव्य 
अस्त्रोंका प्रयोग कर रहा है। बालकके इस अमानुषिक और 

अद्भुत कार्यको देखकर वे बहुत चकराये। उन्होंने जन्मके समय 
ही केवल एक बार अपने पुत्रको देखा था, इसलिये वे अपने 
इस तेजस्वी कुमारको नहीं पहचान सके; परंतु वह बालक अपने 
पिताको पहचानता था। उसने उन्हें मन-ही-मन प्रणाम किया 
और अपनी ओर आकर्षित करनेके लिये वह वहीं अन्तर्धान हो 
गया। महाराज शान्तनुने आश्चर्यचकित होकर उसे इधर-उधर 
ढूंढ़ा; परंतु वे उसे नहीं प्राप्त कर सके। 

उन्होंने गंगाजीको सम्बोधन करके कहा--'देवि! अभी जो 
यह बालक अन्तर्धान हो गया है, यह कौन है, किसका है? मैं 
फिर उसे देखना चाहता हूँ।' राजाकी प्रार्थना सुनकर गंगा नदीकी 
अधिष्ठात्री देवी वस्त्राभूषणोंसे सुसज्जित होकर बालक देवब्रतका 
दाहिना हाथ पकड़कर स्त्री-वेशमें राजाके सामने आयीं। गंगाने 
उन्हें बतलाया कि “मेरे आठवें गर्भसे उत्पन्न होनेवाला बालक 
यही है, इसने सम्पूर्ण विद्याओंका अध्ययन कर लिया है। युद्धमें 
कोई भी वीर इसका सामना नहीं कर सकता, इसका वीर्य और 
विक्रम अपार है। आपके इस बालकने महर्षि वसिष्ठसे सम्पूर्ण 
वेदों और वेदांगोंका अध्ययन किया है। असुरोंके गुरु शुक्राचार्य 
जिन विद्याओंको जानते हैं, देवताओंके गुरु बृहस्पति जो कुछ 
जानते हैं, इस बालकने वह सब कुछ सीख लिया है। देवता और 
दैत्य दोनों ही इससे प्रेम करते हैं और तो क्या भगवान्‌के अवतार 
स्वयं महर्षि परशुरामने अपने सब दिव्य एवं अमोघ अस्त्र-शस्त्र 
इसे दे दिये हैं। यह बड़ा संयमी, सदाचारी, भगवद्भक्तिनिष्ठ 
और तत्त्वज्ञानी है। अब मैं इसे आपको सौंपती हूँ, आप ले 
जाइये। पुत्रके मिलनेसे शान्तनुको बड़ी प्रसन्नता हुई। वे 
देवव्रतको अपने साथ लेकर अपनी राजधानीमें लौट आये। अब 
उनके आनन्दकी सीमा नहीं रही। देवब्रतको उन्होंने युवराज बना 

दिया। सारी प्रजा देवव्रतकी सच्चरित्रता और साधुतासे प्रसन्‍न हो 
गयी। राजा शान्तनु अपने राज्यका सारा भार देवब्रतकों सौंपकर 
स्वच्छन्द विचरने लगे। इस प्रकार चार वर्ष बीत गये। की 

भगवान्‌की लीला जानी नहीं जाती। कब किसके मनमें 
कौन-सी प्रेरणा कर देंगे ? कब किसके शरीरद्वारा कौन-सा काम 
कर लेंगे? यह बात केवल वही जानते हैं। देवव्रतकों युवराज 
बनाकर शान्तनु निश्चिन्त हो गये थे। उनके मनमें हक विषय- 
वासना उठेगी और वे पुन: संसारके चक्‍्करमें पड़ जायगे--यह 
आशा किसीको भी नहीं थी। अब यही समझा जा रहा था कि 
इनके पास इतना बड़ा साम्राज्य है, देवब्रत-जैसा पुत्र है, अब तो 
ये केवल भगवान्‌के भजनमें ही अपना समय बितावेंगे, परंतु 
भगवान्‌की दूसरी ही इच्छा थी। भगवानको तो अभी इनका 
विवाह करवाकर एक महान्‌ वंशकी सृष्टि करनी थी और हुआ 
भी ऐसा ही। 

एक दिन महाराज शान्तनु घूमते-फिरते यमुना किनारे पहुँच 
गये। वहाँपर एक तरहकी दिव्य अपूर्व सुगन्‍्ध फैल रही थी। 
शान्तनु बहुत प्रसन्‍न हुए और वह सुगन्ध कहाँसे आ रही है इसका 
पता लगाने लगे। आगे बढ़नेपर जलके किनारे एक परम सुन्दरी 
कन्याको देखकर सप्राट्ने पूछा--'तुम कौन हो और यहाँ 
किसलिये आयी हो?! कन्याने उत्तर दिया कि “मैं दाशराजकी 
पुत्री हूँ तथा यहाँसे नावद्वारा आगन्तुकोंको उस पार पहुँचाती हूँ।' 
महाराजा शान्तनु उसकी सुन्दरताको देखकर उसपर मोहित हो 
गये और उन्होंने उस कन्याके धर्मपिता निषादराजके पास जाकर 
अपनी इच्छा प्रकट की। दाशराजने कहा--'महाराज! यह तो 
सभी जानते हैं कि लड़की अपने घर नहीं रखी जा सकती। उसे 
किसी-न-किसीको देना ही पड़ेगा। देनेमें मुझे कोई आपत्ति नहीं 

है, आप देशके स्वामी हैं। यदि यह लड़की आपकी हो सके तो 
इससे बढ़कर मेरे लिये सौभाग्यकी बात और क्‍या होगी। आप 
सत्यवादी हैं। मैं आपके वचनोंपर विश्वास करता हूँ। आप-जैसे 
सत्पात्रको कन्या देनेकी मेरी हार्दिक इच्छा भी है तथापि मैंने 
पहले ही एक प्रण कर लिया है। यदि आप उसको पूरा कर सकें 
तो फिर कन्या-दान करनेमें कोई अड़चन नहीं रह जायगी।' 
शान्तनुने पूछा--' भाई! तुम्हारा अभिप्राय क्या है? साफ-साफ 
कहो | तुम्हारी बात सुनकर यदि वह मुझे कर्तव्य जान पड़ेगा और 
मेरी शक्तिके अन्दरका काम होगा तो मैं उसे अवश्य करूँगा। 
सामर्थ्य न होनेपर लाचारी है।' दाशराजने कहा--' प्रभो ! मेरा यह 
निश्चय है कि इसके गर्भसे जो पुत्र होगा वही राज्यका 
उत्तराधिकारी होगा। दूसरी किसी रानीके पुत्रको आप राजा नहीं 
बना सकेंगे।' राजर्षि शान्तनु दाशराजकी प्रार्थना नहीं पूरी कर 
सके, यद्यपि उनका चित्त उस कन्‍्याकी ओर आकर्षित हो चुका 
था। उनके प्राण उसकी ओर बरबस खिंच रहे थे तथापि देवब्रतके 
प्रेम और कर्तव्यके वश होकर उन्होंने यह बात स्वीकार नहीं की, 
वे अपनी राजधानीको लौट गये। 

राजधानीमें जानेपर भी राजर्षि शान्तनु उस सुन्दरी कन्याको 
भूल नहीं सके। रह-रहकर उन्हें उसकी याद आया करती थी। 
शोकके कारण उनकी दशा शोचनीय हो चली। देवब्रतसे उनका 
शोक छिपा न रहा। उन्होंने एकान्तमें जाकर पिताके चरणोंकी 
वन्दना की और उनसे पूछा--'पिताजी! सांसारिक दृष्टिसे 
आपकी कहीं कुछ हानि नहीं हुई है? सब राजा आपकी आज्ञा 
मानते हैं, सभी प्रजा सुखी हैं? आपके शरीरमें कोई बीमारी भी 
नहीं दीख पड़ती, मैं हृष्ट-पुष्ट और प्रसन्‍न हूँ, फिर आपकी 
चिन्ताका क्‍या कारण है? क्‍या आप मेरे ही बारेमें कुछ सोचा 

करते हैं? यदि यह सत्य है तो आप मुझसे वह बात कहिये। 
मैंने कई दिनोंसे ध्यान देकर देखा है कि अब आप घोड़ेपर 
चढ़कर बाहर नहीं निकलते, आपकी कान्ति मलिन होती जा रही 
है। बदन पीला पड़ रहा है और शरीर शिथिल होता जा रहा है। 
आपके मनमें ऐसी कौन-सी पीड़ा है? आप कृपा करके मुझे 
बतलाइये, मैं उसे दूर करनेकी चेष्टा करूँगा।' 

शान्तनुने उन्हें कुछ स्पष्ट उत्तर नहीं दिया, केवल इतना ही 
कहा कि “बेटा! मेरे केवल तुम्हीं एक पुत्र हो। अस्त्र-शस्त्रोंसे 
तुम्हारा बड़ा प्रेम है और युद्धका व्यसन है। भगवान्‌ न करे 
तुमपर कोई विपत्ति आवे; परंतु मनुष्य-जीवनका कुछ ठिकाना 
न देखकर मैं बड़े सोचमें रहता हूँ! तुम अकेले ही सौ पुत्रोंसे 
भी श्रेष्ठ हो यह समझकर मैं और विवाह नहीं करता और पुत्र 
भी पैदा नहीं करता।' यद्यपि शान्तनुने अपने हृदयकी बात स्पष्ट 
नहीं कही तथापि देवब्रतको समझते देर नहीं लगी, वे असाधारण 
बुद्धिमानू थे। उन्होंने अपने पिताके हितैषी बूढ़े मन्त्रीके पास 
जाकर पिताकी चिन्ताका कारण पूछा। वहाँ उन्हें सब बातें स्पष्ट 
मालूम हो गयीं। देवब्रतने अपने परिवारके बूढ़े क्षत्रियों और 
मन्त्रियोंकी लेकर दाशराजके घरकी यात्रा की। दाशराजने 
विधिपूर्वक पूजा करके देवब्रतकी अभ्यर्थना की और सबका 
यथोचित सम्मान करके उनसे अपने योग्य सेवा बतानेकी प्रार्थना 
की। देवब्रतने अपने पिताके लिये उसकी कन्या सत्यवतीकी 
याचना की। दाशराजने कहा--'युवराज! आप भरतवंशियोंमें 
सर्वश्रेष्ठ हैं।! जब आप स्वयं अपने मुँहसे इस सम्बन्धका प्रस्ताव 
कर रहे हैं, तब मैं भला कब अस्वीकार कर सकता हूँ। ऐसे 
प्रशंसनीय और प्रार्थनीय सम्बन्धको न स्वीकार करनेपर इन्द्रको 
भी पछताना पड़ेगा। आप जानते ही हैं और न जानते हों तो जान 

लें कि यह मेरी औरस कन्या नहीं है। आपलोग-जैसे धर्मात्मा 
पुरुष राजा उपरिचरकी यह अयोनिजा कन्या है और महर्षि 
पराशरने कृपा करके इसे सुगन्‍्धमय कर दिया है एवं इसके सारे 
दोष निकाल दिये हैं। इसके पिताने भी मुझसे बार-बार कहा था 
कि इसका विवाह राजर्षि शान्तनुसे ही करना। राजर्षि असित्ने 
यह कन्या माँगी थी, पर मैंने उन्हें देना स्वीकार नहीं किया। मैं 
कन्याका पिता हूँ, अत: कनन्‍्याके हितके लिये मेरा कुछ कहना 
अनुचित नहीं है, आप मेरी धुृष्टता क्षमा करें। आपके पिताको 
यह कन्या देनेमें मुझे एक दोष जान पड़ता है, वह है बलवानूसे 
शत्रुता; क्योंकि इस कन्यासे जो पुत्र उत्पन्न होगा वह राज्यके 
लिये आपसे झगड़ा कर सकता है और यह निश्चय है कि जो 
आपसे शत्रुता करेगा उसका नाश हो जायगा। देवता, दैत्य, गन्धर्व 
चाहे जो हो आपके विपक्षमें रहकर जीवित नहीं रह सकता। 
बस, इसी भयसे मैं आपके पिताके साथ इस कनन्‍्याका विवाह 
करनेमें आनाकानी करता हूँ।' 
युवराज देवब्रतने सबके सामने प्रतिज्ञापू्वक कहा--' दाशराज ! 
मैं अपने पिताकी प्रसन्‍नताके लिये तुम्हारी इच्छा पूर्ण करूँगा। 
मैं प्रतिज्ञा करके कहता हूँ कि तुम्हारी कन्यासे जो पुत्र पैदा होगा 
वही राज्यका अधिकारी होगा। मैं सत्य कहता हूँ, शपथपूर्वक 
कहता हूँ। मेरे वचन मिथ्या हो नहीं सकते। ऐसी प्रतिज्ञा 
करनेवाला पुरुष पृथ्वीपर न हुआ है, न होगा।'* 
देवब्रतकी प्रतिज्ञा सुनकर सब क्षत्रियोंक मुखसे साधु- 


* इंदं में ब्रतमादत्स्व सत्यं सत्यवतां वर। 
न वै जातो न वा जात ईदृशं वक्तुमुत्सहेत्‌॥ 
एवमेतत्‌.._ करिष्यामि यथा त्वमनुभाषसे 
योऊस्यां जनिष्यते पुत्र: स नो राजा भविष्यति॥ 

साधुकी आवाज निकल पड़ी। सब एक स्वरसे उनकी प्रशंसा 
करने लगे। परंतु दाशराजको अभी संतोष नहीं हुआ था, वे इससे 
भी कड़ी प्रतिज्ञा कराना चाहते थे। यदि उन्होंने ऐसी प्रतिज्ञा न 
करायी होती तो आज संसारमें भीष्मकी इतनी महिमा नहीं होती। 
वास्तवमें तो उनकी प्रतिज्ञा करानेके कारण ही भीष्मका भीष्म 
नाम पड़ा। कभी-कभी बाहरसे निष्ठुरतापूर्ण क्रिया दीखनेपर भी 
उसके भीतर बड़े महत्त्वकी बात रहती है। 

हा, तो दाशराजने और कठिन प्रतिज्ञा करानेके लिये भीष्मसे 
कहा-- आप धर्मात्मा और योग्य हैं, आप सम्राट्‌ शान्तनुके पुत्र 
और प्रतिनिधि हैं। आप जो कुछ कहते हैं उसपर मेरा पूरा 
विश्वास है। आप अपनी बातसे कभी नहीं टलेंगे, परंतु इस 
विषयमें मुझे कुछ और कहना है। कनन्‍्यापर अधिक स्नेह होनेके 
कारण उसकी भलाईके लिये मैं जो कुछ कर सकता हूँ, वह 
किये बिना मुझे संतोष नहीं हो सकता। बात यह कहनी है कि 
आपने तो प्रतिज्ञा कर ली है; परंतु सम्भव है आपका पुत्र 
सत्यवतीकी संतानको राजा होनेसे वंचित कर दे। वह आपकी 
प्रतिज्ञुका पालन न करे। इस संदेहको मिटानेके लिये आप क्‍या 
कर सकते हैं? मैं यह जानना चाहता हूँ।' 

दाशराजकी बात सुनकर युवराज देवब्रतने सत्यधर्ममें स्थित 
होकर पिताकी प्रसन्‍नताके लिये यह प्रतिज्ञा की। उन्होंने कहा-- 
“दाशराज! मैं इन उपस्थित राजाओं, मन्त्रियों और वृद्ध पुरुषोंके 
सामने तुमसे सत्य प्रतिज्ञा करता हूँ कि मेरा यह निश्चय कभी 
टूट नहीं सकता, मैंने राज्य तो पहले ही छोड़ दिया है। अब 
पुत्रके सम्बन्धमें मेरा यह निश्चय है कि मैं आजसे ब्रह्मचारी ही 
रहूँगा। पुत्र न होनेके कारण मेरी सदगतिमें किसी प्रकारको बाधा 
नहीं पड़ेगी, भगवान्‌ मुझपर प्रसन्न होंगे। दाशराजसे मैं बहुत- 

बहुत प्रसन हूँ; क्योंकि इन्हींकी कृपासे मुझे ऐसी प्रतिज्ञा करनेका 
अवसर मिला और मैं अब ब्रह्मचर्यपूर्वक रहकर निश्चिन्तभावसे 
भगवान्‌का भजन कर सकूँगा।' 
भीष्मकी यह अलौकिक वाणी सुनकर धर्मात्मा दाशराजके 
सारे शरीरमें रोमांच हो आया और उन्होंने अत्यन्त आनन्दित 
होकर अपनी कन्या देनेका वचन दिया। उस समय अन्तरिक्षमें 
स्थित ऋषियों और देवताओंने भीष्मपर पुष्पोंकी वर्षा की और 
यह भीष्म हैं, यह भीष्म हैं” इस प्रकार भीष्मकी प्रशंसा की। 
इस भीषण प्रतिज्ञाके कारण ही देवब्रतका नाम भीष्म हुआ। वे 
सत्यवतीको रथपर बैठाकर सबके साथ हस्तिनापुर लौट आये 
और अपने पिताके चरणोंमें निवेदन किया। सभी लोग भीष्मकी 
प्रशंसा करने लगे। भीष्मके इस दुष्कर कर्मको देख-सुनकर 
शान्तनु बड़े प्रसन्‍न हुए और उन्होंने भीष्मको इच्छामृत्युका वरदान 
दिया। उन्होंने कहा--' भीष्म | जबतक तुम्हारे मनमें जीनेकी इच्छा 
रहेगी, तबतक मृत्यु तुम्हारे शरीरका स्पर्श नहीं कर सकेगी। जब 
तुम उसे आज्ञा दोगे, जब वह तुम्हारी अनुमति प्राप्त कर लेगी, 
तभी तुम्हारे शरीरपर वह अपना प्रभाव डाल सकेगी। भीष्म! 
वास्तवमें तुम निष्पाप हो। मैं तुम्हें यह वर नहीं दे रहा हूँ , यह 
तो तुम्हारी शुद्धह॒दयताका छोटा-सा फल है।'* 
शान्तनुने रूप-यौवनसे सम्पन्न उस सुन्दरी सत्यवतीको अपने 
रनिवासमें रख लिया। ज्योतिषियोंसे पूछकर शुभ मुहूर्तमें विवाह 
किया और दोनों ही सुखपूर्वक रहने लगे। 
भीष्म सब शास्त्रोंके गम्भीर विद्वान्‌ थे। उन्होंने उनका 
अध्ययन-आलोडन करके यह निश्चय कर लिया था कि अध्ययन-आलौडन करके यह निश्चय कर लिया था कि जगतूमें 


* न ते मृत्यु: प्रभविता यावज्जीवितुमिच्छसि। 
त्वत्तो हानुज्ञां सम्प्राप्य मृत्यु: प्रभवितानघ ॥ 

कुछ सार नहीं है। यदि इस जीवनका कुछ फल है तो वह है 
भगवान्‌का भजन। वे शान्तनुके विवाहके पहले भी भगवान्‌की . 
आज्ञा और अपना कर्तव्य समझकर ही राज-काजमें भाग लेते 
थे, अब तो और भी अच्छा संयोग बन गया। उनके मनमें यदि 
पहले तनिक भी अपनेपनका संस्कार रहा होगा तो वह सर्वथा 
नष्ट हो गया। उनके मनमें कम-से-कम कामिनी और कंचनके 
संसार तो नहीं रहे। वे अब भी पूर्ववत्‌ प्रजापालनका काम 
बड़े मनोयोगसे करते, हर तरहसे पिताको प्रसन्‍न करनेकी चेष्टा 
करते और निरन्तर भगवान्‌का स्मरण रखते। इस प्रकार बहुत 
दिन बीत गये। 


जा -- कि शकक-.)-ह६०००-- 


चित्रांगद और विचित्रवीर्यका जन्म, 
राज्यभोग, मृत्यु और सत्यवतीका शोक 


जीवके संकल्पोंका अन्त नहीं है। वह क्षण-क्षण संकल्प 
करता रहता है। यदि सच कहें तो क्षणोंका संकल्प भी वही 
करता है। वह संकल्प क्‍यों करता है? इसलिये कि 4) उसे 
ऐसा मालूम पड़ता है कि मुझे कोई स्थिति प्राप्त नहीं है, 
मुझे कोई वस्तु प्राप्त नहीं है। वह स्थिति प्राप्त हो जाय, 
वह वस्तु मुझे प्राप्त हो जाय, उसे मैं अपने बलसे, पौरुषसे, 
इस युक्तिसे, इस उपायसे यों प्राप्त कर लूँगा। यह सुख प्राप्त 
करूँगा, यह उत्तम भोग प्राप्त करूँगा--इत्यादि अनेकों प्रकारकी 
कल्पनाएँ होती रहती हैं। बस, इन्हीं कल्पनाओंमें अथवा इन 
कल्पनाओंकी पूर्तिमें जीवका जाग्रत्कालीन और स्वप्नकालीन 
जीवन व्यतीत होता है। यदि अपनी कल्पनाओंके अनुरूप 
स्थिति या वस्तु प्राप्त हो गयी, तब तो वह सफलताकी 
प्रसन्‍नतासे फूल उठता है और यदि मनोवांछित वस्तु न 
मिली, अपनी कल्पनाके अनुरूप स्थिति प्राप्त न हुई तो सिर 
पीट-पीटकर रोने लगता है। यही सारे जगत्‌की दशा है, 
अपने स्वरूपको--भगवान्‌को भूलकर अपने अहंकारके कारण 
यह स्थिति स्वयं अपने-आप ही पैदा की गयी है। 

भोले जीवो! क्‍या तुम अपनी कल्पनाके अनुसार सृष्टिको 
बनाना-बिगाड़ना चाहते हो? कया तुम्हारी ऐसी धारणा है कि 
हम सब अलग-अलग अपनी धारणाके अनुरूप सृष्टिका 
निर्माण कर लेंगे? क्‍या तुम्हें विश्वास है कि इस प्रकार 
संसारका संचालन सुव्यवस्थितरूपसे हो सकेगा? इस सारी 
सृष्टिका व्यवस्थापक एक है, सारे जगत्‌के अणु-अणु और 

परमाणु-परमाणुकी गतिविधिका निरीक्षण हो रहा है। कौन- 
सा कण कब किस प्रकार दूसरे कणसे मिले--इसका नियम 
है। कौन-सा व्यक्ति किस स्थानपर बैठकर, किस पात्रमें 
अन्नके कौन-से दाने किस समय खायेगा, यह समय, स्थान, 
अन्न, व्यक्ति और पात्रके भाग्यसूत्र जोड़कर निश्चित किया 
जा चुका है। एक-एक अणु जीव हैं, उनका प्रारब्ध है। वे 
भी किसीकी इच्छासे उनका भोग कर रहे हैं। कोई भी उन्हें 
अन्यथा कर नहीं सकता। फिर निश्चित बातोंमें उलझनकी 
कल्पना करके उन्हें सुलझानेके लिये क्यों अपने जीवनका 
अमूल्य समय नष्ट करते हो! क्‍यों नहीं भगवान्‌के भजनमें, 
स्वरूपाकारवृत्तिमें स्थित रहते ? यह परिवर्तन तो होनेवाला ही 
है, अज्ञानी इसमें दुःखी होंगे, सुखी होंगे, रोयेंगे-हँसेंगे और 
जो इस तत्त्वको जानते हैं, वे हँसने-रोनेके निमित्त सामने 
आनेपर न हँसते हैं, न रोते हैं, समभावसे स्थिर रहते हैं। 

शान्तनुके मनमें था कि अबतक मेरे एक ही पुत्र है, मैं और 
विवाह करूँ, बहुत-से पुत्र उत्पन्न करूँ। सब “भीष्मके समान 
बलिष्ठ होंगे, सब दीर्घजीवी होंगे, उन्हें युवावस्थामें आनन्द- 
उपभोग करते एवं अपनी सेवा करते देख-देखकर मैं प्रसन्न 
होऊँगा; परंतु उनकी यह कल्पना झूठी थी। उन्होंने अपनी ओरसे 
संकल्प किया, चेष्टा की, विवाह होनेवाला था, बच्चे होनेवाले 
थे। विवाह हो गया, बच्चे भी हो गये। यह सब तो हुआ, परंतु 
समय वह आ गया, जिसका नाम सुनकर, जिसकी कल्पना 
करके अज्ञानी प्राणी घबरा उठते हैं। महाराज शान्तनुके मृत्युका 
समय आ गया और वे इतना बड़ा साम्राज्य, इतने सुन्दर-सुन्दर 
और बलिष्ठ पुत्र छोड़कर चल बसे। इनकी तो बात ही क्‍्या-- 
वे उस स्त्रीको छोड़कर सर्वदाके लिये सो गये, जिसकी रूप 

माधुरीपर मोहित होकर उन्होंने अपने अत्यन्त प्रिय और ज्येष्ठ 
पुत्रको विशाल साम्राज्यसे एवं संसारके उसी सुखसे, जिसके 
लिये वे स्वयं लालायित थे, वंचित किया था। 

उनके दो पुत्र और थे-चित्रांगद और विचित्रवीर्य | शान्तनुकी 
मृत्यु हो जानेके पश्चात्‌ सत्यवतीकी आज्ञासे भीष्मने चित्रांगदको 
राजसिंहासनपर बैठाया। चित्रांगद सम्राट्के पुत्र थे, बली थे, 
युवक थे और थे उत्साही। उन्हें अपनी भुजाओंपर बड़ा अभिमान 
था। उन्होंने पृथिवीके सब राजाओंको हरा दिया। उनकी आँखोंके 
सामने अपने समान कोई दीखता ही नहीं था। वे सबको तुच्छ 
समझते थे। भला, यह भी कोई बात है, सब-के-सब परमात्माकी 
संतान हैं, परमात्माकी शक्तिसे जीवित हैं। सबमें परमात्मा हैं और 
सब रूपोंके रूपमें परमात्मा ही प्रकट हो रहे हैं। वास्तवमें सब 
कुछ परमात्मा ही हैं। परमात्माके अतिरिक्त और कुछ नहीं है। 
तब कौन किसको क्‍यों तुच्छ समझे ? यह घोर अन्धकार है, 
महान्‌ अज्ञान है और दूसरा वेश धारण करके आये हुए 
परमात्माका ही तिरस्कार है। परंतु विजयगर्वित चित्रांगदको यह 
क्यों सूझने लगा! वह ऐएँठकर चलता, इतराकर बात करता और 
सीधी नजरसे किसीको नहीं देखता। देवता, दैत्य, मनुष्य--सब 
उससे हार गये! 

सृष्टि बहुत विशाल है, इसमें एक-से-एक बढ़कर हैं। कोई 
बहुत बड़ा वीर हो जाय, फिर भी नहीं कहा जा सकता कि इससे 
बड़ा और कोई नहीं है। अरे, वह तो इस सृष्टिमें एक कीड़े- 
मकोड़ेके बराबर है। एक ब्रह्माण्डमें एक सूर्य एक कणके समान 
है। एक सूर्यमें एक पृथ्वी एक कणके समान है और एक पृथ्वीमें 
एक मनुष्य, वह चाहे जितना बड़ा वीर क्‍यों न हो, एक कणसे 
अधिक महत्ता नहीं रखता; परंतु वह अपने स्वरूपपर, अपनी 

सत्तापर और अपने क्षणभंगुर जीवनपर विचार नहीं करता, इसीसे 
फूला-फूला फिरता है। आखिर एक दिन चित्रांगदके जोड़का 
वीर मिल गया। उसका नाम भी चित्रांगद ही था। वह गन्धर्व 
था। मनुष्य चित्रांगद बली था तो गन्धर्व चित्रांगद महाबली था। 
उससे युद्धका कोई निमित्त भी नहीं था, केवल इतना ही बहाना 
था कि तुमने मेरा नाम क्‍यों रखा! बड़ा भयंकर युद्ध हुआ, 
कुरुक्षेत्रमें सरस्वती नदीके तटपर दोनों ही वीर तीन वर्षतक 
लगातार लड़ते रहे। अन्ततः मनुष्य चित्रांगद हार गये, गन्धर्व 
चित्रांगदकी जीत हुई। जो अपने सामने किसीको कुछ समझते 
ही नहीं थे, उन्‍्हींका शरीर आज खूनसे सराबोर होकर जमीनमें 
गिर पड़ा और गीध-कौओंने उससे अपनी भूख मिटायी। चाहे 
जितना बड़ा सम्राट्‌ हो--जितना बड़ा वीर हो, अन्तमें उसकी 
यही गति है! 

चित्रांगदकी मृत्युके पश्चात्‌ सत्यवतीकी आज्ञासे विचित्रवीर्य 
राजसिंहासनपर बैठाये गये। अभी उनकी उमर कच्ची थी, वे 
बच्चे थे भीष्म बड़ी सावधानीसे उनकी सँभाल रखने लगे और 
राजाके कारण किसी प्रजाको कष्ट न हो--इसका ध्यान रखने 
लगे । सत्यवतीकी बड़ी इच्छा थी कि मेरे पुत्रका विवाह हो जाय, 
घरमें बहू आ जाय। बच्चे हो जायँ और मैं सुखी होऊँ। आशा 
भी कितनी दुरन्त है। शान्तनु-जैसे चक्रवर्ती पति मर गये, 
चित्रांगद-जैसा वीर पुत्र मर गया; परंतु अभी सत्यवतीके 
मनमें यह आशा है कि विचित्रवीर्यके पुत्रोंसे में सुखी हो 
जाऊँगी। धन्य है भगवान्‌की माया! इससे पार जाना सहज 
नहीं है। 

सत्यवतीने विचित्रवीर्यके विवाहके लिये भीष्मसे कहा और 
आग्रह किया कि जहाँतक हो सके शीकघ्रातिशीघ्र विचित्रवीर्यका 

विवाह कर दिया जाय। भीष्मके लिये सत्यवतीकी आज्ञा 
वेदवचनके समान अलंघनीय थी। उन्होंने अपने पिताकी 
प्रसन्‍नताके लिये साम्राज्यका त्याग किया था। आजीवन ब्रह्मचर्यका 
ब्रत लिया था तो स्वयं विवाह न करनेपर भी माताकी आज्ञासे 
भाईका विवाह करनेके लिये वे चिन्तित हो गये। उन्हें पता चला 
कि काशीके राजाकी अप्सराके समान सुन्दरी तीन कन्याओंका 
स्वयंवर होनेवाला है। उन्होंने अकेले ही रथपर सवार होकर 
काशीकी यात्रा की। 

काशीके राजाके यहाँ अनेकों देशके नरपति एकत्र थे। वे बड़े 
उत्साहसे स्वयंवरमें उन कन्याओंको प्राप्त करनेके लिये आये हुए 
थे। वे कन्याएँ भी वहीं उपस्थित थीं। सब राजाओंके वंश एवं 
गुणोंका क्रमश: वर्णन हो रहा था। भीष्मको उस स्वयंवरमें 
देखकर बहुत-से लोग भिन्‍न-भिन्‍न प्रकारकी बातें करने लगे। 
कोई कहता--' अबतक इन्होंने विवाह नहीं किया तो इतनी 
अवस्थामें क्‍यों विचलित हो गये? स्वयंवरमें आनेकी क्‍या 
आवश्यकता पड़ी ?” कोई कहता--'इसने पहले जोशमें आकर 
प्रतिज्ञा कर ली थी, अब जोश ठंडा पड़ गया, अब यह विवाह 
करना चाहता है।' दूसरे बोल उठे--'तो अपनी प्रतिज्ञा तोड़ 
करके यह संसारके सामने मुँह कैसे दिखायेगा। अपनी क्‍या 
सफाई देगा।' कहावत है कि पापियोंकों सब जगह पाप ही 
सूझता है। इन राजाओंका मन कलुषित था। वे भीष्मपर भी 
अपने कलुषका आरोप कर रहे थे। उन्हें यह बात मालूम नहीं 
थी कि भीष्म अपनी बदनामीका तनिक भी खयाल न करके 
अपनी विमाताकी आज्ञाका पालन करने आये हैं। अपने लिये 
नहीं, अपने भाईके लिये यहाँ आये हैं; परंतु कुछ धर्मात्मा राजा 
ऐसे भी थे, जिन्हें भीष्मकी प्रतिज्ञाका विश्वास था, जो जानते 

थे कि सूर्य और चन्द्रमा अपनी नियमित गतिका परित्याग कर 
सकते हैं, परंतु भीष्म अपनी प्रतिज्ञा नहीं तोड़ सकते। दी 

राजाओंकी उपर्युक्त बातचीत सुनकर भीष्मको बड़ी हँसी 
आयी। उन्होंने सोचा, कन्याओंको तो ले ही चलना है, ये सब 
अपने बलके गर्वसे बहुत हँस रहे हैं तो इन्हें इसका कुछ मजा 
क्यों न चखाया जाय। उन्होंने बलपूर्वक तीनों कन्याओंको अपने 
रथपर बैठा लिया और बड़ी निर्भयताके साथ गम्भीर स्वरसे 
काशीनरेश एवं समस्त राजाओंसे कहा--' भाई! अपने शास्त्रोंमें 
अनेकों प्रकारके विवाहोंका उल्लेख है, उनमें ब्राह्म, आर्ष, दैव 
आदि विवाह उत्तम कहे गये हैं। यहाँ सब वीर-ही-वीर इकट्ठे 
हुए हैं और कन्याके अधिकारी तो वीर एवं सत्पात्र ही होते हैं। 
इसलिये कन्याओंको मैंने अपने रथपर बैठा लिया है, जिसे 
अपनी वीरताका अभिमान हो, जो वास्तवमें इन कन्याओंको 
चाहता हो वह सामने आकर दो-दो हाथ देख ले। चाहे जय हो 
या पराजय, अपनी शक्तिकी परीक्षा तो कर ले, आगे देखा 
जायगा।' 

बहुत-से लोग अपने ओंठ दाँतोंतले दबाकर ताल ठोंकते 
हुए युद्धके लिये तैयार हो गये; बहुतोंके शस्त्रास्त्र शीघ्रताके 
मारे गिर पड़े और उनकी झनझनाहटसे दिशाएँ भर गयीं। 
घोड़े, हाथी एवं रथोंपर सवार होकर लोग भीष्मको घेरनेके 
लिये दौड़े। उस समय भीष्मसे अपमानित होनेके कारण 
सबकी भौंहें टेढ़ी हो गयी थीं, सबकी आँखें लाल हो गयी 
थीं। ऐसा मालूम होता था कि ये सब-के-सब भीष्मको 
पीनेके लिये ही दौड़े जा रहे हैं। बड़ा भयंकर युद्ध हुआ, 
परंतु भीष्मके सामने कोई ठहर न सका। सब-के-सब हार 
गये। सबके पीछे ललकारता हुआ शाल्व आया, परंतु अन्तमें 

वह भी भीष्मसे हार गया। भीष्मने पकड़ लेनेपर भी शाल्वका 
वध नहीं किया, दया करके उसे छोड़ दिया। शाल्व अपने 
नगरको चला गया और वहाँ धर्मपूर्वक राज्य करने लगा। 
सभी राजा अपनी-अपनी राजधानीकों लौट गये। भीष्म अपने 
रथपर तीनों कन्याओंको लेकर वन, नदी और पहाड़, वृक्षोंसे 
पूर्ण बीहड़ मैदानोंको लाँघते हुए हस्तिनापुरको लौटे। रास्तेमें 
उन तीनों कन्याओंके प्रति उनके मनमें यह भाव था कि ये 
तीनों मेरी छोटी बहिनके समान हैं, पुत्रीके समान हैं और 
पुत्रवधूके समान हैं। उन्होंने हस्तिनापुरमें आकर वे कन्याएँ 
विचित्रवीर्यको सौंप दी और माता सत्यवतीसे सलाह लेकर 
उनके विवाहका उद्योग करने लगे। 
तीन लड़कियोंमेंसे काशीराजकी सबसे बड़ी लड़की थी 
अम्बा, छोटी दो लड़कियोंका नाम था अम्बिका और 
अम्बालिका। अम्बाने भीष्ससे कहा--'महात्मन्‌! आप बड़े 
धर्मज्ञ हैं, इसलिये आपसे अपने हृदयकी बात कहनेमें मुझे 
कोई हिचकिचाहट नहीं है। जब स्वयंवरमें देश-देशके नरपति 
एकत्र हुए थे, तब मैंने वहाँ मन-ही-मन सौभपति महाराज 
शाल्वको अपना पति मान लिया था, अत: धर्मत: वही मेरे 
स्वामी हैं। मेरे पिताका भी यही विचार था, इसलिये अब 
आप ऐसी व्यवस्था कीजिये कि मेरे धर्मकी हानि न हो।' 
अम्बाकी बात सुनकर भीष्म सोचने लगे कि अब मुझे क्‍या 
करना चाहिये। उन्होंने वेदज्ञ ब्राह्मणॉंको बुलाकर सलाह ली 
और अन्तमें यही निश्चय किया कि अम्बाकी जहाँ इच्छा 
हो, उसे वहीं जाना चाहिये। अम्बासे कह दिया गया कि तुम 
चाहो तो शाल्वके पास जा सकती हो। अम्बा शाल्वके पास 
चली गयी। अम्बिका और अम्बालिकासे विचित्रवीर्यका विवाह 


मा हद 
हो गया। वे दोनों रानियोंके साथ गार्हस्थ्य-सुखका उपभोग 
करने लगे। 
भीष्मने अम्बाके साथ दासी और बहुत-से वृद्ध ब्राह्मण 
कर दिये, उनके साथ वह यथासमय शाल्वके पास पहुँची। 
उसने जाकर शाल्वसे कहा--' पुरुषश्रेष्ठ! मैंने आपको पतिरूपसे 
वरण किया है और आपने इस बातकी स्वीकृति भी दी है, 
इसलिये अब आप मुझे ग्रहण कीजिये।' शाल्वने मुसकराकर 
कहा-- सुन्दरी ! तुम पहले दूसरेके घर रह चुकी हो, इसलिये 
मैं तुम्हारे साथ विवाह नहीं कर सकता। भीष्मने हाथ पकड़कर 
तुम्हें रथपर बैठाया था। उन्होंने युद्धमें तुम्हें जीत लिया था। 
तुमने तत्काल उनका विरोध भी नहीं किया था। इसलिये 
मेरे-जैसा धर्मात्मा तुम्हें पत्नी नहीं बना सकता। तुम्हारी जहाँ 
इच्छा हो, भीष्मके पास या और कहीं बड़ी प्रसन्‍नतासे जा 
सकती हो। अब जाओ, यहाँ रहनेकी कोई आवश्यकता 
नहीं।' अम्बा रोने लगी। उसने गिड़गिड़ाकर कहा--'राजन्‌! 
आपको ऐसी बात नहीं कहनी चाहिये, भीष्म मुझे बलपूर्वक 
ले गये थे, परंतु उनके प्रति मेरे हृदयमें कभी अनुरागका 
संचार नहीं हुआ और न तो उन्होंने ही कभी मुझे दूषित 
दृष्टिसे देखा। मैं आपसे ही प्रेम करती हूँ, निर्दोष हूँ और 
आपकी शरणमें आयी हूँ। भीष्मने मुझे यहाँ आनेकी आज्ञा 
दे दी है। उन्हें अपना विवाह करना भी नहीं है, उन्होंने मेरी 
बहिनोंका विवाह अपने भाईके साथ किया है। मैं शपथपूर्वक 
कहती हूँ कि आपको छोड़कर मैं और किसीके साथ विवाह 
करना नहीं चाहती। मैं आपके प्रणय और प्रसादकी इच्छुक 
हूँ। आप मुझे स्वीकार कीजिये।' परंतु शाल्वने उसकी एक 
न सुनी, उलटे शाल्वने अम्बाको ऐसी बातें समझायीं जिनसे 

उसके मनमें बैठ गयी कि सारा दोष भीष्मका ही है।वह 
बदला लेनेकी इच्छासे ऋषियोंके आश्रममें गयी और वहाँ 
जाकर ऋषियोंको अपना यह निश्चय कह सुनाया कि 'अब 
मैं किसीका आश्रय नहीं लूँगी। आजन्म ब्रह्मचारिणी रहकर 
कठिन-से-कठिन तप करूँगी। आपलोग केवल मुझे आश्रममें 
रहनेकी अनुमति दीजिये।' ऋषियोंने बहुत समझाया कि तुम 
अपने पिताके पास लौट जाओ।' परंतु वह लौटी नहीं, अपने 
हठपर अड़ी रही। ५ 

ऋषियोंसे अम्बाकी यह बात हो ही रही थी कि वहाँ 
होत्रवाहन ऋषि आ पहुँचे। आतिथ्य-सत्कारके पश्चात्‌ जब उन्हें 
अम्बाका परिचय प्राप्त हुआ, तब उन्होंने उसके साथ बड़ी 
सहानुभूति प्रकट की। वे नातेमें अम्बाके नाना लगते थे। उन्होंने 
अम्बाको धीरज दिया और उसकी रक्षाकी जिम्मेवारी अपने 
ऊपर ली। उन्होंने अम्बाको यह सलाह दी कि “तुम भृगुवंशी 
परशुरामकी शरण लो, मेरा नाम बताओ और उनसे सहायताकी 
प्रार्थाा करो। वे अवश्य तुम्हारा दुःख दूर करेंगे।' ये बातें हो 
ही रही थीं कि अकस्मातू परशुरामके शिष्य अकृतब्रण आ पहुँचे 
और पूछनेपर उन्होंने बतलाया कि श्रीपरशुरामजी महाराज कल 
ही यहाँ पधार रहे हैं। अकृतब्रणने भी कुछ ऐसी बातें कहीं जिससे 
भीष्मका ही दोष सिद्ध हुआ और अम्बाके मनमें उनसे बदला 
लेनेकी भावना और भी दृढ़ हो गयी। 

दूसरे दिन प्रातःकाल ही महात्मा परशुराम वहाँ पधारे। 
सब ऋषियोंने उनका यथोचित स्वागत-सत्कार किया। होत्रवाहनने 
अम्बाकी कथा कह सुनायी और अम्बाने बड़े करुणस्वरमें 
उनसे प्रार्थना की कि “आप भीष्मको दण्ड दीजिये।” परशुरामने 
कहा--'मैं शस्त्रत्याग कर चुका हूँ। भीष्म बड़े सज्जन और 

पूजनीय हैं, वे मेरी बात मान लेंगे। तुम घबराओ मत।' परंतु 
अम्बा इसी हठपर डटी रही कि “आप भीष्मको मार डालिये।' 
अकृतत्रणने भी परशुरामजीसे यही आग्रह किया कि “यदि भीष्म 
आपको बात न मानें, पराजय स्वीकार न करें तो भीष्मके 
साथ युद्ध करना और उन्हें मार डालना आपका कर्तव्य है।' 
परशुरामजीको भी अपनी क्षत्रियोंका नाश करनेवाली प्रतिज्ञाका 
स्मरण हो आया। पुराने संस्कार जग उठे। उन्होंने ऋषियोंके 
सामने ही कहा--पहले तो मैं यों ही भीष्मको मनानेकोी 
चेष्टा करूँगा। काशिराजकी कनन्‍्याको साथ लेकर उनके पास 
जाऊँगा और उन्हें इसे स्वीकार करनेके लिये बाध्य करूँगा। 
यदि वे मेरी बात नहीं मानेंगे तो मैं उन्हें मारनेमें कोई कोर- 
कसर नहीं करूँगा।' 

परशुरामके साथ अम्बा, होत्रवाहन और बहुत-से ऋषि 
कुरुक्षेत्रकी पुण्यभूमिमें आये। वहाँ सब सरस्वतीके किनारे ठहर 
गये और भीष्मको सूचना दे दी कि हमलोग आ गये हैं। भीष्म 
उसी समय अपने ब्राह्मण, पुरोहित आदिको लेकर उनका स्वागत 
करनेके लिये उनके पास पहुँच गये। परशुरामने उनका आतिथ्य 
स्वीकार किया, कुशल-मंगल पूछा और भीष्मसे यह कहा-- 
' भीष्म | तुमने अम्बाको हरकर बड़ा अपराध किया है; क्योंकि 
यह पहलेसे ही शाल्वपर आसक्त थी। एक तो अकाम होकर भी 
तुमने हरण किया, दूसरे इसका त्याग कर दिया। अब इस 
कन्याको समाजका कोई धर्मात्मा पुरुष कैसे ग्रहण कर सकता 
है? यह सब तुम्हारे ही कारण हुआ है। मैं तुम्हें आज्ञा देता हूँ 
कि तुम इसे ग्रहण करो और अपने धर्मकी रक्षा करो। इसका 
यों अपमान नहीं करना चाहिये।' 

परशुरामकी बातोंसे कुछ ऐसी ध्वनि निकलती थी कि भीष्म 

अम्बाके साथ विवाह करें; परंतु भीष्मके मनमें तो ऐसी कल्पना 
हो ही नहीं सकती थी। उन्होंने कहा--'भगवन्‌! अब इसका 
विवाह मेरे भाई विचित्रवीर्यके साथ कैसे हो सकता है। इसने 
मुझसे पहले कहा है कि मैं शाल्वको पति मान चुकी हूँ। इसीसे 
मैंने इसे शाल्वके पास भेजा था। मैंने धर्मका उल्लंघन नहीं किया 
है। भय, दया, लोभ अथवा कामके वश होकर धर्म नहीं छोड़ना 
चाहिये, यह मेरा निश्चित ब्रत है।' परशुरामने कहा--'यदि तुम 
मेरी आज्ञा नहीं मानोगे तो मैं अभी तुम्हारे भृत्य, मन्त्री और 
अनुचरोंके साथ तुम्हें मार डालूँगा।' भीष्मने बड़ी अनुनय-विनय 
की और कहा कि मैं भयसे धर्म नहीं छोड़ सकता। आप मेरे 
गुरुजन हैं; परंतु धर्मके लिये यदि आपसे भी युद्ध करना पड़े तो 
में कर सकता हूँ।' भीष्मकी बात सुनकर परशुराम आगबबूला 
हो गये। उन्होंने युद्धका समय निश्चित कर दिया और उन्हें ठीक 
समयपर युद्धके लिये बुलाया। भीष्मने युद्धकी तैयारी की, वे 
युद्धेके उपयोगी शस्त्रास्त्रसे सुसज्जित हो रथपर सवार होकर 
कुरुक्षेत्रक लिये चले। गुरुजनोंने आशीर्वाद दिया, ब्राह्मणोंने 
पुण्याहवाचन करके मंगलकामना प्रकट की और भीष्म कुरुक्षेत्रमें 
पहुँच गये। 

उस समय भीष्मकी माता गंगादेवी प्रकट होकर उनके सामने 
आयीं और कहने लगीं--'बेटा! तुम यह क्‍या करने जा रहे हो। 
मैं अभी परशुरामके पास जाती हूँ, उनसे प्रार्थना करूँगी और 
उन्हें मनाऊँगी। परशुरामसे युद्ध मत करो।' भीष्मने माताको 
हाथ जोड़कर सब बातें कहीं और परशुरामकी आज्ञाका 
अनौचित्य भी बताया। गंगादेवी परशुरामके पास गयीं; परंतु 
परशुरामने उनकी बात नहीं मानी। अन्तमें युद्धके लिये दोनों ही 
मैदानमें उतर पड़े। 

भीष्मने परशुरामजीसे कहा--' भगवन्‌! मैं रथपर हूँ और आप 
पृथ्वीपर हैं। इस प्रकार किसीसे युद्ध करना अनुचित है! यदि 
आप मुझसे लड़ना चाहते हैं तो कवच धारण कीजिये और रथपर 
बैठिये।' परशुरामने कहा--' भीष्म ! पृथ्वी ही मेरा रथ है, चारों 
वेद घोड़े हैं, वायु सारथि है और गायत्री कवच है। इन्हींसे 
सुरक्षित होकर मैं तुमसे लड़ँगा।! इतना कहकर परशुराम 
बाणवर्षा करने लगे। उस समय भीष्मने देखा कि परशुराम 
इच्छामात्रसे कल्पित दिव्य रथपर बैठे हुए हैं, उसमें दिव्य घोड़े 
जुते हुए हैं। वे सब श्त्रास्त्रोंसे सुसज्जित एवं कवच पहने हुए 
हैं। भीष्मने अपने धनुष-बाण नीचे रख दिये। नंगे पाँव पैदल 
जाकर उनके चरणोंमें नमस्कार किया और कहा कि “गुरुदेव! 
मुझे आप अपने साथ युद्ध करनेकी आज्ञा दीजिये और जयका 
आशीर्वाद दीजिये।' परशुरामने भीष्मकी प्रशंसा की और 
भीष्मके व्यवहारको आदर्श बतलाया। उन्होंने युद्ध करनेकी आज्ञा 
दी और कहा कि “मैं तुमसे जय प्राप्त करनेके लिये ही युद्ध 
कर रहा हूँ, इस कारण जयका आशीर्वाद नहीं दे सकता।' 

दोनों ओरसे शबस्त्रप्रहरका समय आया, शंख बजाये गये। 
भीष्मने कहा कि 'भगवन्‌! आपने मुझपर बहुत-से बाण चलाये 
हैं, मेरे घोड़े बेहोश-से हो गये हैं, फिर भी मुझपर कोई प्रभाव 
नहीं पड़ा है। यद्यपि आपने गुरुकी मर्यादा छोड़ दी है तथापि मैं 
आपको अपना आचार्य ही मानता हूँ। मैं इस समय आपसे कुछ 
निवेदन कर देना चाहता हूँ , वह यह कि मैं आपके शरीरमें स्थित 
वेद, ब्रह्मतेज और आपकी की हुई तपस्यापर प्रहार नहीं करता। 
शस्त्र धारण करनेसे ब्राह्मण क्षत्रियभावको प्राप्त हो जाता है; 
इसलिये मैं आपके क्षत्रियभावपर चोट करता हूँ, अब आप मेरे 
धनुषका प्रभाव और बाहुओंका बल देखिये। मैं आपका धनुष 

काटता हूँ।' इतना कहकर भीष्मने एक बाण चलाया और 
परशुरामका धनुष कटकर पृथ्वीपर गिर पड़ा। इस प्रकार दोनों 
घात-प्रतिघात करने लगे। 

लगातार तेईस दिनोंतक युद्ध चलता रहा। दोनों शौच, स्नान, 
संध्या आदि नित्य कर्मोंको करके युद्धमें डट जाते थे और 
जबतक सायं-संध्याका समय नहीं आता, तबतक भिड़े रहते थे। 
एक दिन भीष्मने रातको बड़ी पवित्रताके साथ देवताओंकी 
प्रार्था करके नींद ली। उन्होंने संकल्प किया कि “यदि मैं 
परशुरामको हरा सकता हूँ तो देवतालोग मुझे स्वपमें दर्शन दें। 
वे दाहिनी करवटसे सो गये। रातमें आठों वसुओंने ब्राह्मणके 
वेशमें भीष्मको दर्शन दिया और कहा कि "तुम्हें पहले जन्ममें 
अस्वाप अस्त्रका ज्ञान था, उसका स्मरण करोगे तो वह तुम्हारे 
पास आ जायगा और उसके बलपर तुम परशुरामको जीत 
सकोगे। उसका प्रयोग करनेपर परशुराम युद्धभूमिमें सो जायँगे 
और तुम्हारी जीत होगी। सम्बोधन-अस्त्रका प्रयोग करनेपर वे 
पुनः जग जायँगे। इस प्रकार तुम्हारी जीत भी हो जायगी और 
परशुरामकी मृत्यु भी नहीं होगी।' 

दूसरे दिन युद्धमें परशुरामने ब्रह्मास्त्रका प्रयोग किया। 
भीष्मने भी उसे शान्त करनेके लिये ब्रह्मास्त्रका ही प्रयोग 
किया। चारों ओर हाहाकार मच गया, त्राहि-त्राहिकी आवाजसे 
दिशाएँ गूँज उठीं। भीष्मने प्रस्वाप-अस्त्र छोड़नेका विचार 
किया। उसी समय आकाशसे देवताओंने कहा--' भीष्म ! तुम 
प्रस्वाप-अस्त्रका प्रयोग मत करो।' भीष्मने उसपर ध्यान नहीं 
दिया। वे प्रस्वाप-अस्त्रका प्रयोग करने ही जा रहे थे कि 
नारदने आकर उन्हें रोक दिया और उन आठों वसुओंने भी 
नारदजीकी बातका अनुमोदन किया। भीष्म भी मान गये। 

उस समय प्रस्वाप-अस्त्रका प्रयोग न होनेसे परशुरामके मुँहसे 
एकाएक निकल गया कि 'भीष्मने मुझे जीत लिया।' 
उस समय परशुरामके पितामहने युद्धभूमिमें प्रकट होकर 
परशुरामको युद्ध करनेसे मना किया और पितरों, देवताओं 
तथा ऋषियोंके बीच-बचावसे वह युद्ध बन्द हो गया। भीष्मने 
जाकर परशुरामके चरणोंमें प्रणम किया। उस समय परशुरामने 
प्रसन्‍नतापूर्वक हँसते हुए कहा--“वीरवर भीष्म! पृथ्वीपर तुम्हारे 
समान बली और योद्धा दूसरा क्षत्रिय नहीं है। इस युद्धमें 
तुमने मुझे संतुष्ट किया।' इसके बाद परशुरामने अम्बासे 
कहा--'राजकुमारी ! मैंने अपनी शक्तिभर तुम्हारे लिये युद्ध 
किया, परंतु भीष्मको मैं नहीं हहा सका। इससे अधिक 
बल-पौरुष मुझमें नहीं है। अब तुम और जो कहो मैं 
करनेको तैयार हूँ।' अम्बाने कहा--' भगवन्‌! आपका कहना 
सत्य है, बड़े-बड़े देवता भी भीष्मको नहीं जीत सकते। अब 
मैं जाकर तपस्या करूँगी और वह शक्ति प्राप्त करूँगी 
जिससे भीष्मको मार सकूँ।' यह कहकर अम्बा चली गयी। 
भीष्य और परशुराम भी अपने-अपने स्थानपर लौट गये। 
एक ओर तो भीष्म विचित्रवीर्यके लिये लड़ रहे थे, 
दूसरी ओर विचित्रवीर्य विषय-भोगोंमें लिप्त हो रहे थे। 
सारी पृथ्वीका साम्राज्य, भीष्म-जैसा रक्षक, तरुण-अवस्था 
और दो-दो सुन्दरी स्त्रियाँ पाकर विचित्रवीर्य भूल गये इस 
संसारको, भूल गये अपने जीवनको और अपने जीवनके 
लक्ष्य भगवान्‌को। सामग्रियोंकी कमी थी नहीं, इच्छा करते 
ही स्वर्गसे भी कोई वस्तु आ सकती थी। इतने विषयोंमें 
पड़कर भला भगवान्‌के याद करनेकी क्‍या जरूरत रही? 
परंतु वे चाहे भूल जायँ--मौत उन्हें कब भूलती है। वह तो 

उनके सिरपर मँडरा रही थी। एक दिन उसने अपने दूत भेज 
ही दिये। राजा विचित्रवीर्यको क्षयरोग हो गया, जिस भोगके 
पीछे उन्होंने परमार्थकी उपेक्षा की, धर्म और अर्थकों भूल 
गये, उसी भोगके फलस्वरूप यह क्षयकी बीमारी उन्हें 
प्राप्त हुई। संसारका यही स्वरूप है। जिस वस्तुसे पहले हमें 
सुख मिलता दीखता है, उसीसे पीछे दुःख मिलता है; क्योंकि 
संसार अनित्य एवं दुःखमय है। इसकी किसी वस्तुको अपना 
लो, एक क्षणतक अवश्य ही सुख प्रतीत हो सकता है। 
वह भी झूठ-मूठ--नाममात्रका, पीछे तो दुःख-ही-दुःख है। 
इसके विपरीत यदि परमात्माका आश्रय लिया जाय तो 
पहले कुछ दुःख-सा प्रतीत होनेपर भी वास्तवमें सुख-ही- 
सुख है। परंतु जीव ऐसा अज्ञानी है, मोहमें फँसा हुआ है 
कि थोड़े-से प्रतीयमान सुखके लिये अनन्त निरवधि सुखका 
परित्याग कर देता है! विचित्रवीर्यकी यही दशा हुई। वे 
चलने-फिरनेमें भी अशक्त हो गये। दिनोदिन उनकी क्षीणता 
बढ़ती ही गयी। 

बड़ी चेष्टा की गयी कि इनका रोग अच्छा हो जाय। 
देश-देशसे बड़े-बड़े वैद्य बुलाये गये। बहुत-सा धन खर्च 
करके बहुमूल्य औषध तैयार किये गये। भीष्मने भी विचित्रवीर्यके 
स्वास्थ्यके लिये बड़ी चेष्टा की, परंतु मौतके दरबारमें किसीकी 
सुनवायी नहीं हुई। एक दिन राजा विचित्रवीर्य इस संसारसे 
चल बसे। उनका राज्य यहीं रह गया। स्त्रियाँ भी साथ नहीं 
गयीं। शरीर पंचभूतोंमें मिल गया, केवल उनके पाप-पुण्य 
कर्म उनके साथ गये। जिस जीवनसे उन्हें भगवान्‌ मिल 
सकते थे, उसे इस प्रकार उन्होंने विषय-विलासमें खो दिया। 

सत्यवतीके पिता दाशराजने शान्तनुसे जिसके वंशके साम्राज्यके 

लिये बड़े-बड़े मनसूबे बाँध रखे थे, बड़ी-बड़ी पेचबन्दियाँ 
कर रखी थीं, भीष्मसे प्रतिज्ञा करवायी थी कि हम राज्य 
न लेंगे, आजीवन ब्रह्मचारी रहेंगे, उसी सत्यवतीका वंश 
डूबने लगा। सत्यवती शोकग्रस्त हो गयी। भरतवंशका इस 
प्रकार लोप होते देखकर भीष्मको भी बड़ी चिन्ता हुई। 
उन्होंने विधि-विधानसे विचित्रवीर्यकी अन्त्येष्टिक्रिया की और 
भगवान्‌के ऊपर विश्वास रखकर वे निश्चिन्त हो गये। उनकी 
धारणा थी कि भगवान्‌के राज्यमें उनकी इच्छाके विपरीत 
कोई घटना घट नहीं सकती और जो घटना उनकी इच्छासे 


घटेगी, वह सर्वथा मंगलमय ही होगी। वे निश्चिन्त होकर 
भगवानके भजनमें लग गये। 


कौरव-पाण्डवोंका जन्म तथा विद्याध्ययन 


धर्मके सम्बन्धमें बड़े-बड़े व्याख्यान दिये जा सकते हैं। 
सत्यके सम्बन्धमें बड़ी लम्बी-चौड़ी डींगे हाँकी जा सकती हैं; 
परंतु जब धर्मके अनुसार चलनेका प्रश्न आता है, सत्यपर स्थिर 
होनेका कठिन अवसर सामने उपस्थित होता है, तब बड़े-बड़े 
व्याख्यानदाता टरक जाते हैं। मैं उन्हें धर्मात्मा या सत्यप्रेमी नहीं 
कह सकता। उनका अन्त:करण उनके वशमें नहीं है, स्वयं उनके 
हृदयमें धर्म और सत्यपर सच्ची आस्था नहीं है। वे धर्म और 
सत्यके सम्बन्धमें जो कुछ कहते हैं; वह मान-सम्मान पानेके 
लिये कहते हैं अथवा दम्भ करते हैं। ऐसे धर्मध्वजी झूठे 
सत्यवादी ऐन मौकेपर धर्मसे च्युत हो जाते हैं, सत्यसे विमुख 
हो जाते हैं। ऊपर-ऊपरसे धर्मात्मा होनेका ढोंग चाहे जितने लोग 
कर लें, जीवनमें एक अवसर ऐसा आता है, जब धार्मिकता और 
सचाईकी परीक्षा हो जाती है। जो उस समय धर्मपर दृढ़ रहा, 
सत्यपर अविचलभावसे प्रतिष्ठित रहा, वास्तवमें वह धर्मात्मा है, 
वही सत्यवादी है। 

अपने पिता शान्तनुकी प्रसन्‍नताके लिये भीष्मने प्रतिज्ञा तो 
कर ली थी कि मैं राज्य नहीं लूँगा, विवाह नहीं करूँगा; परंतु 
अभी इस बातकी परीक्षाका असली मौका नहीं आया था। उनके 
पिता थे, उनकी माँ थीं, वे राज्य करते थे। उसके लिये इनके 
सामने कोई प्रश्न ही नहीं था। जब पिता मर गये तो एक भाई 
राजा हुआ। भाई मर गया तो दूसरा भाई राजा हुआ। उस 
समयतक इनके सामने कोई प्रश्न नहीं था। विचित्रवीर्यकी 
मृत्युके पश्चात्‌ भरतवंशमें अकेले भीष्म ही बच रहे थे। 
साम्राज्यके लोभकी दृष्टिसे नहीं-यदि कर्तव्यकी दृष्टिसे देखा 

जाय तो भी समस्त प्रजाका पालन इन्हींके सिर आ पड़ा था। 
भोग-विलासके लिये इन्हें संतानोत्पादन आवश्यक था सो बात 
नहीं, वंश-परम्पराकी रक्षाके लिये भी विवाह करना अनिवार्य 
हो गया था। ऐसी स्थितिमें यदि वे राजा बन जाते और बच्चे 
पैदा करते तो संसारमें उन्हें कोई बुरा नहीं कहता, परंतु भीष्म 
सत्यनिष्ठ थे, सच्चे धर्मात्मा थे। उनके मनमें यह कल्पना भी 
नहीं उठी कि मुझे राज्य करना है अथवा संतान उत्पन्न करना है। 

भीष्मके सामने एक और कठिन समस्या आयी। जिस 
माताके लिये उन्होंने प्रतिज्ञा की थी, जिसकी आज्ञासे अपने लिये 
आवश्यकता न होनेपर भी काशिराजकी कन्याओंका हरण किया 
था। जिनको इच्छा पूर्ण करनेमें उन्हें किसी प्रकारकी हिचकिचाहट 
नहीं होती थी, वही माता सत्यवती उनके पास आयीं और उन्होंने 
कहा--'बेटा! तुम पुत्र उत्पन्न करो।' सत्यवतीने भीष्मको 
समझाते हुए कहा--' बेटा ! तुम धर्मज्ञ हो, अपने वंश और धर्मकी 
रक्षा तुम्हारे लिये आवश्यक है। बहुत दिनोंसे जिस सिंहासनपर 
बड़े-बड़े वीर सम्राट्‌ बैठते आये हैं क्या वह अब सूना हो 
जायगा ? ब्रह्मासे लेकर आजतक जिस वंशका दीपक जलता रहा, 
क्या अब वह बुझ जायगा ? तुम अंगिरा और शुक्राचार्यके समान 
विपत्तिक समय धर्मपर विचार कर सकते हो। मैं तुम्हारी 
गम्भीरतासे परिचित हूँ। अब ऐसा करो कि धर्म और वंशका 
लोप न हो।' माताकी आज्ञा सुनकर भी भीष्मके मनमें तनिक 
भी द्विविधा नहीं हुई। उन्होंने कहा--'माता! तुम्हारा कहना 
अक्षरश: उचित है, परंतु मैं अपनी प्रतिज्ञासे बँध चुका हूँ। माता! 
तुम्हारे कन्यादानके समय तुम्हारे ही लिये मैंने जो प्रतिज्ञा की 
है, उसे मैं कदापि छोड़ नहीं सकता।' 

भीष्मने आगे कहा--'मैं त्रिलोकीका राज्य छोड़ सकता हूँ, 

देवताओंका राज्य छोड़ सकता हूँ. और इससे भी अधिक कुछ 
हो उसका परित्याग कर सकता हूँ; परंतु मैं किसी प्रकार सत्यका 
परित्याग नहीं कर सकता। पृथ्वी गन्धको छोड़ दे, जल रसको 
छोड़ दे, तेज रूपको छोड़ दे, वायु स्पर्शको छोड़ दे, सूर्य 
ज्योतिको छोड़ दे, धूमकेतु उष्णताको छोड़ दे, आकाश शब्दको 
छोड़ दे और चन्द्रमा शीतलता छोड़ दे, इन्द्र अपना पराक्रम छोड़ 
दें, धर्मराज अपने धर्मको छोड़ दें; परंतु मैं कदापि सत्य छोड़नेका 
और अपनी की हुई प्रतिज्ञा तोड़नेका संकल्प भी नहीं कर 
सकता।!'* 

अपने धर्मज्ञ और सत्यवादी पुत्रके ये वचन सुनकर 
सत्यवतीने कहा--'बेटा! मैं तुम्हारी सत्यनिष्ठा जानती हूँ, तुम 
चाहो तो अपने तपोबलसे और प्रभावसे तीनों लोक और उनके 
अन्तर्गत पदार्थोंकी सृष्टि कर सकते हो। मुझे पता है कि तुमने 
मेरे ही लिये प्रतिज्ञा की थी, किंतु अब इस कुलका लोप न हो, 
ऐसा तुम्हें करना ही चाहिये।' भीष्मने कहा--' माता! तुम धर्मको 
देखो, कुलके मोहमें पड़कर मुझे अधर्मके मार्गममें मत चलाओ। 
सत्य सब धर्मोसे बढ़कर है, इतने उत्तम वंशमें पैदा होकर मैं सत्य 
कैसे छोड़ँ।' इतना कहकर भीष्मने सत्यवतीको समझाया कि तुम 
किसी धर्मात्मा तपस्वी ब्राह्मणणी शरण लो। उसके कृपा- 
प्रसादसे वंशकी रक्षा हो जायगी। 


* परित्यजेयं ज्रैलोक्यं राज्यं देवेषु वा पुन: | 
यद्वाप्पधिकमेताभ्यां न तु॒सत्यं कथंचन॥ 
त्यजेच्च पृथिवी गन्धमापश्च  रसमात्मन:। 
ज्योतिस्तथा त्यजेद्रूप॑ वायु: स्पर्शगुणं त्यजेत्‌॥ 
प्रभां समुत्सुजेदकों धूमकेतुस्तथोष्पताम्‌। 
त्यजेच्छब्द॑ तथाकाशं सोम: शीतांशुतां त्यजेत्‌॥ 
विक्रम॑ वृत्रहा जह्याद्धम॑जह्याच्च धर्मराट्‌। 
न॒ त्वहं॑ सत्यमुत्स्नष्युं व्यवस्थेये कथंचन॥ 

भीष्मकी बात सुनकर सत्यवती कुछ विचारमें पड़ गयी। 
अन्तमें कुछ लज्जितभावसे सिर नीचा करके धीमे स्वरसे 
बोली-- बेटा! भीष्म! तुमसे कोई बात छिपी तो है नहीं, इसलिये 
में बतलाती हूँ। मैं दाशराजकी कन्या हूँ, मैं उपरिचर वसुकी पुत्री 
हूँ। मछलीके गर्भसे मेरा जन्म हुआ और मेरे पिताने मुझे 
दाशराजको दे दिया। बे बड़े धर्मात्मा थे। उन्होंने यमुनामें एक 
नाव रख छोड़ी थी, मैं उसी नावपर रहती। जो कोई यात्री आता 
उसे बिना पैसा-कौड़ी लिये नदीसे पार उतार दिया करती थी। 
यह काम करते-करते मैं जवान हो गयी। एक दिन महर्षि पराशर 
उसी रास्ते आये, उनकी कृपादृष्टि मुझपर पड़ गयी। बेटा! ऐसा 
नहीं समझना कि महर्षि पराशरके मनमें कोई दूषित भाव आया; 
क्योंकि वे बड़े पुण्यात्मा महर्षि हैं। कभी-कभी लोगोंकी दृष्टिमें 
कुछ बुरा काम होनेपर भी वासनारहित होनेके कारण वह जगत्‌के 
लिये परम मंगलस्वरूप हो जाता है। जब उन्होंने मुझसे अपनी 
इच्छा प्रकट की, तब मैं अपने पिता और धर्मसे डर गयी; परंतु 
उनके शापसे भी कम भय नहीं हुआ। उनके वर देनेपर मैंने 
उनकी बात मान ली और उनके वीर्यसे मेरे गर्भसे व्यासदेव 
उत्पन्न हुए। ऋषिने मुझे वर दे दिया कि इससे तुम्हारा कन्याभाव 
दूषित नहीं होगा। मेरा पुत्र व्यास बड़ा ही तपस्वी और धर्मात्मा 
है, यदि तुम्हारी अनुमति हो तो मैं उसे बुलाऊँ और उसीसे वंश- 
रक्षाका काम कराया जाय।' भीष्मने अनुमति दे दी। 
सत्यवतीने व्यासका स्मरण किया और वे माताके स्मरण 
करते ही ब्रह्मसूत्रोंकी रचना छोड़कर वहाँ आ गये। माताने अपने 
प्यारे पुत्रको बहुत दिनोंके बाद पाकर मारे प्रेमके हृदयसे लगा 
लिया। स्नेहके मारे उनके स्तनोंसे दूधकी धार निकल पड़ी, 
आँसू बहने लगे। व्यासने अपनी माताको प्रणाम करके उनसे 


हंई _ / ममता 
अपने योग्य सेवाकी आज्ञा माँगी। सत्यवतीने उनसे आग्रह किया 
कि वे लुप्त होते हुए भरतवंशकी रक्षा करें। व्यासजीने कहा-- 
“यदि तुम्हारी बहुएँ मेरे बूढ़े और विकृत देहको देखकर घृणा न 
करें, मेरे शरीर्से निकलती हुई गन्धको सह लें, मेरे रूपको 
देखकर डें नहीं, तो उन्हें गर्भ रह जायगा। उनसे कह दो कि 
वे नग्न होकर मेरी आँखोंके सामनेसे निकल जायँ। बस, वे मेरी 
दृष्टिसे ही गर्भवती हो जायूँगी।' 

सत्यवतीने अम्बिकाकों जाकर समझाया और किसी प्रकार 
डाँट-डपटकर उसे इस बातपर राजी किया कि वह वस्त्ररहित 
होकर व्यासजीके सामनेसे निकल जाय; परंतु उसका हृदय यह 
बात स्वीकार नहीं कर रहा था। वह बड़े संकोचसे अपनी आँखें 
बन्द करके उनके सामने गयी। व्यासकी कृपादृष्टिसे उसे गर्भ रह 
गया। जब माताने व्याससे पूछा, तब उन्होंने अपनी दिव्य दृष्टिसे 
देखकर कह दिया कि यह आँखें बन्द करके मेरे सामने गयी 
थी, इसलिये इसका पुत्र अंधा होगा; परंतु उसके सौ पुत्र होंगे! 
माताने प्रार्थना की, एक पुत्र और उत्पन्न करो बेटा! क्‍योंकि 
अंधा तो राजा हो ही नहीं सकता। अम्बालिकाके ऋतुधर्म होनेपर 
फिर व्यासदेव आये। सत्यवतीकी प्रेरणासे वह उनके सामने 
आँखें खोले हुए गयी तो अवश्य, परंतु मारे डरके उसका शरीर 
पीला पड़ गया। व्यासने कहा--'तुम मुझे देखकर मारे डरके 
पीली पड़ गयी; इसलिये तुम्हारे गर्भसे जो पुत्र होगा वह 
पाण्डुवर्णका होगा।' माताको जब यह समाचार मालूम हुआ, तब 
उन्होंने व्याससे पुनः प्रार्थना की कि “तुम एक पुत्र और उत्पन्न 
करो।' व्यासदेवने इस बार भी स्वीकार कर लिया। 

कुछ समय बीतनेपर अम्बिकाने पुनः ऋतुस्नान किया और 
सत्यवतीने व्यासदेवका स्मरण कर उन्हें बुलाया। इस बार भी 

अम्बिकाकी हिम्मत उनके सामने जानेकी नहीं पड़ी। उसने 
अपनी एक सर्वांगसुन्दरी दासी उनके सामने भेज दी। व्यासदेव 
उसके आचरणसे बहुत प्रसन्‍न हुए, उन्होंने वर दिया कि आजसे 
तुम दासभावसे छूट जाओगी। तुम्हारा बालक संसारमें परम 
धार्मिक और बड़ा बुद्धिमान्‌ होगा। व्यासजी महाराज चले गये। 
अम्बिकाके गर्भसे धृतराष्ट्र, अम्बालिकाके गर्भसे पाण्डु और 
दासीके गर्भसे विदुरका जन्म हुआ। महात्मा भीष्म बड़े प्रेमसे 
भगवत्‌ू-भजन करते हुए इनका पालन-पोषण करने लगे। 

पाण्डु और विदुरकी उत्पत्तिसे देशका बड़ा मंगल हुआ। 
पृथ्वीमें असीम अन्न पैदा होने लगा। उनमें सरसता और शक्ति 
विशेषरूपसे आ गयी, वर्षा ठीक समयसे होने लगी। वृक्ष फल- 
फूलसे लद॒ गये, पशु-पक्षी प्रसनन्‍नतापूर्वक विचरने लगे। फूलोंमें 
अपूर्व सुगन्‍्ध और फलोंमें अनोखा स्वाद आ गया। चारों ओर 
कलाकार, विद्वान्‌ और सदाचारियोंकी वृद्धि होने लगी। चोर- 
डाकुओंका भय मिट गया। किसीके मनमें भी पाप नहीं आता 
था। सर्वत्र यज्ञ-यागादि पुण्यकर्म होते रहते थे। अभिमान, क्रोध 
और लोभ कम हो गया था। सब लोग त्याग करके दूसरोंको 
संतुष्ट रखते थे। वहाँ कोई कंजूस या विधवा स्त्री नहीं थी। 
सबका घर अतिथियोंके लिये खुला रहता था। भीष्मने बचपनसे 
ही उनकी शिक्षा-दीक्षाका बड़ा ध्यान रखा था। वे जवान होते- 
होते सब शास्त्रों एवं शस्त्रोंमें पारंगत हो गये । विशेष करके पाण्डु 
धनुषयुद्धमें बड़े निपुण थे, धृतराष्ट्र शरीरबलमें और विदुर 
धर्मनीतिमें। वयस्क होनेपर भीष्मने पाण्डुको ही राजसिंहासनपर 
अभिषिक्त किया। धृतराष्ट्र अंधे थे और विदुर दासीपुत्र थे, 
इसलिये धर्मत: वे राज्यके अधिकारी नहीं माने गये। 

भीष्मने तीनोंकी सम्मति लेकर उनका विवाह कर दिया। 

पृतराष्ट्रका विवाह गान्धारीसे हुआ, पाण्डुका विवाह मद्रराजकी 
कन्या शल्यकौ बहिन माद्रीसे और श्रीकृष्णजी बुआ कुन्तीसे 
हुआ। यदुवंशियोंकी एक सर्वगुण-सम्पन्न दासीकन्याके साथ 
विदुरका विवाह हुआ। तीनों ही सुखपूर्वक अपने कर्तव्यका 
पालन करने लगे और भीष्म उनकी ओर दृष्टि रखते हुए 
शान्तभावसे रहने लगे। 

समयपर धुृतराष्ट्रके सौ पुत्र हुए। वे एक-से-एक बढ़कर 
वीर थे। भला ऐसा कौन भारतीय होगा जिसने दुर्योधन और 
दुःशासनका नाम न सुना हो। महाराज पाण्डुके वीर्यसे कोई संतान 
नहीं हुई। उनका स्वभाव बड़ा विचित्र था। इन्हें शिकार खेलनेमें 
बड़ा मजा आता। ये प्राय: पर्वतोंमें ही रहते, परंतु यह व्यसन 
वास्तवमें बड़ा बुरा है। प्राणियोंकी हत्या भी कभी धर्म हो सकती 
है? पाण्डु इस दोषसे ग्रस्त हो गये थे और इसका कुफल भी 
उन्हें भोगना ही पड़ा। एक दिन मृगरूपधारी ऋषिपर उन्होंने बाण 
चला दिया और उस ऋषिने मरते समय उन्हें शाप दे दिया कि 
यदि तुम पुत्र उत्पन्न करनेके लिये स्त्रीका सहवास करोगे तो मर 
जाओगे । उसी दिनसे पाण्डु संयमपूर्वक रहने लगे और माद्री एवं 
कुन्ती उनकी सेवा करने लगीं। 

कुन्तीको दुर्वासाके बतलाये हुए मन्त्रके प्रभावसे देवताओंके 
आवाहनकी शक्ति प्राप्त थी। वह जब चाहती चाहे जिस देवताको 
बुला लेती। इस बातकी परीक्षा भी उसने सूर्यको बुलाकर कर 
ली थी, जिनकी कृपासे कर्णकी उत्पत्ति हुई थी। अब उसने अपने 
धर्मात्मा पति पाण्डुकी अनुमति लेकर क्रमश: धर्म, इन्द्र और 
वायुका आवाहन किया तथा उनकी कृपासे युधिष्ठिर, अर्जुन 
और भीम तीन पुत्र प्राप्त किये। उसीने अश्विनीकुमारोंका 
आवाहन कर माद्रीको भी दो पुत्र प्राप्त कराये, जिनका नाम 

नकुल और सहदेव था। थोड़े ही दिनोंके बाद पाण्डुकी मृत्यु हो 
गयी। जबतक पाण्डु पर्वतपर रहते थे, तबतक भीष्मकी देख- 
रेखमें विदुरकी सम्मतिसे धृतराष्ट्र ही प्रजापालन करते थे और 
पाण्डुकी जो आवश्यकता होती थी, वही भेज देते थे। अब 
ऋषियोंने पाण्डुके पुत्रोंको कुन्तीके साथ हस्तिनापुरमें पहुँचा दिया 
और उनके बालक होनेके कारण राज्यका सारा कारबार 
धृतराष्ट्रके ही हाथ रहा। हस्तिनापुर आकर पाँचों पाण्डक और 
दुर्योधन आदि सौ कौरव एक साथ ही विद्याध्ययन एवं 
धनुर्विद्याका अभ्यास करने लगे। वे भीष्मपर बड़ी श्रद्धा-भक्ति 
रखते थे, उनकी आज्ञाओंका पालन करते थे और भीष्म भी बड़े 
स्नेहसे , बड़े लाड़-प्यारसे उन्हें रखते थे। इस प्रकार कौरव और 
पाण्डबोंका बचपन बीतने लगा। 


पाण्डबोंके उत्कर्षसे दुर्योधनको जलन, 
पाण्डवोंके साथ दुर्व्यवहार और 
भीष्मका उपदेश 


मनुष्यकी प्रकृति बहुत विलक्षण है। अनादिकालसे संसारके 
थपेड़े खाते रहनेपर भी यह होश नहीं सभालता। न जाने किस 
बुरे क्षणमें इसे अपने स्वरूपकी विस्मृति हुई थी कि यह अपनेको 
भूलकर झूठमूठ अपनेसे भिन्‍न पदार्थोंको देखने लगा। यदि यह 
बात यहींतक सीमित होती तो कुछ आश्चर्यकी बात नहीं होती, 
परंतु इसकी परम्परा बढ़ती ही गयी। अपनेको ही अपनेसे भिन्‍न 
देखा और उस भिन प्रतीत होनेवाली वस्तुमें 'यह अच्छा है, यह 
बुरा है, यह अपना है, यह पराया है'--इस प्रकारकी कल्पना हुई। 
फिर अच्छेके लिये, अपनी रक्षाके लिये चेष्टा होने लगी और 
बुरेको हटानेके लिये, परायेके नाशके लिये विकलताका अनुभव 
होने लगा। जीवकी इस आरम्भिक प्रवृत्तिने समस्त योनियोंमें ऐसे 
ही भाव भर दिये और मनुष्य-योनिमें जहाँ विशेष बुद्धि है और 
जहाँ इसे नहीं रहना चाहिये वहाँ तो इसे विशेषरूपमें प्रकट कर 
दिया। बस, अब जितनी चेष्टाएँ होती हैं, इसी मूल वासनाके 
आधारपर होती हैं और मनुष्य राग-द्वेषका पुतला बन गया है। 
भगवान्‌की बड़ी कृपासे, संतोंके महान्‌ अनुग्रहसे और शुद्ध 
अन्तःकरणसे विवेक करनेपर तब कहीं ये राग-द्वेषके संस्कार 
समूल नष्ट होते हैं, तब मनुष्य मनुष्य नहीं रह जाता, महात्मा 
हो जाता है, आत्मा या परमात्मा हो जाता है, परंतु साधारण पुरुष 
इन्हीं दोनों भावोंसे प्रभावित हैं और उनकी प्रवृत्तियाँ इन्हींके द्वारा 
संचालित हो रही हैं। जिनमें राग-द्वेषकी प्रवृत्तियाँ बहुत अधिक 

हैं, बे आसुरी सम्पत्तिके पुरुष हैं और जिनमें वे बहुत कम हैं 
वे दैवी सम्पत्तिके पुरुष हैं। इन दोनोंमें परस्पर संघर्ष भी होता 
है और अन्तमें दैवी सम्पत्तिवालोंकी जीत होती है। हम अगले 
अध्यायोंमें देखेंगे कि पाण्डवोंमें दैवी सम्पत्तिका कितना विकास 
हुआ है और कौरवोंमें कितना। राग-द्वेषके संस्कारोंसे किसका 
अन्तःकरण कितना प्रभावित है। जो इनसे ऊपर उठे हुए हैं वे 
तो महात्मा हैं ही--यहाँ उनके अंदर रहनेवालोंके तारतम्यका कुछ 
दिग्दर्शनमात्र होगा। 

व्यासदेवकी सलाहसे सत्यवती, अम्बिका और अम्बालिका 
तीनों ही तपस्या करने चली गयीं और कठोर तप करके 
सद्गतिको प्राप्त हुईं। कुन्ती समानभावसे पाँचों पाण्डवोंपर स्नेह 
करती, उनके सुख-दुःखका ध्यान रखती और उन्हें देख-देखकर 
सुखी होती रहती। भीष्म पाण्डव और कौरव दोनोंसे ही स्नेह 
रखते और भगवान्‌का भजन किया करते। विदुरकी सलाहसे 
धृतराष्ट्र प्रजापालत करते और सब लोग बड़े आनन्दसे रहते। 
सब बालकोंके वेदोक्त संस्कार हुए, वे राजभोग भोगते हुए अपने 
पिताके घरमें बढ़ने लगे। बचपनसे ही पाण्डबोंके प्रति कौरवोंमें 
ईर्ष्या-द्वेषका बीजारोपण होने लगा। कारण यह था कि दौड़नेमें, 
निशाना लगानेमें; खाने-पीनेमें, धूल उछालनेमें भीमसेन सबसे 
बढ़कर थे। भीमसेनका बल देखकर कौरवोंके मनमें जलन 
होती। खेल-खेलमें कभी सामना हो जाता तो अकेले भीम एक 
सौ एक कौरवोंको हरा देते। वे हँसते-हँसते उनका सिर लड़ा 
देते, उन्हें गिरा देते। दस-दसको दोनों हाथोंमें पकड़कर पानीमें 
गोता लगाते और उनके बेदम होनेपर निकलते। जब वे छोटे- 
छोटे पेड़ोंपर चढ़कर अपने खानेके लिये फल तोड़ने लगते, तब 
भीमसेन पेड़की जड़ पकड़कर हिला देते और बहुत-से फलोंके 

साथ वे भी नीचे आ जाते। भीमसेनके मनमें द्वेषभाव तनिक भी 
नहीं था, केवल लड़कपन था, परंतु कौरव उनके इस लड़कपनसे 
चिढ़ते थे। धीरे-धीरे उनके मनमें शत्रुताका भाव दृढ़ होने लगा। 
दुर्योधनका मन दूषित हो गया। वह चाहने लगा कि किसी 
प्रकार भीम मारे जायँ। उसके मनमें यह बात भी आती कि यदि 
पाण्डव किसी प्रकार कैद कर लिये जायेँ तो मेरा राज्य 
निष्कण्टक हो जाय। एक बार उसने ऐसा षड़यन्त्र किया कि 
भीमको विष खिला दिया और उन्हें लताओंसे बाँधकर गंगाजीमें 
फेंकवा दिया, परंतु इससे भीमका अहित नहीं हुआ। भीमसेन 
वहाँसे पारेका रस पीकर लौटे, जिससे उनके शरीरका बल बहुत 
ही बढ़ गया। युधिष्ठिरने भीमसेनको ऐसा समझा दिया कि यह 
बात किसीपर प्रकट न की जाय, नहीं तो अपनी ही बदनामी 
है। दुर्योधन क्या कोई दूसरे थोड़े ही है? इस प्रकार दुर्यो धनने 
कर्ण और शकुनिकी सलाहसे कई बार उनका अनिष्ट करना 
चाहा, परंतु विदुरकी सलाहसे पाण्डव बचते गये। 
यह सब बातें भीष्मको भी मालूम होती थीं। उन्होंने सोचा 
कि अभी बच्चे हैं, बेकार रहते हैं, इसलिये इनके मनमें अनेकों 
दुर्भाव आया करते हैं। इन्हें अब किसी काममें लगा देना चाहिये। 
ऐसा सोचकर उन्होंने इन बालकोंको धनुर्वेद सिखानेका काम 
कृपाचार्यको सौंप दिया। उनके पास कौरव और पाण्डव लेहे 
उपवेद और शास्त्रोंकी शिक्षा प्राप्त करने लगे। कृपाचार्य ही उन्हें 
धनुर्वेदकी शिक्षा भी देते थे। 
एक दिन द्रुपदके अपमानसे खिनन्‍न होकर द्रोणाचार्य वहाँ 
आये। उन्होंने परशुराम आदि श्त्राचार्योंसे सम्पूर्ण शस्त्नास्त्र- 
विद्या प्राप्त कर ली थी। बालकोंको खेलते हुए देखकर उनके 
मनमें भीष्मसे परिचय प्राप्त करनेकी इच्छा हुई। उन्होंने युधिष्टिर, 

दुर्योधन आदि बालकोंको ऐसा अस्त्रकौशल दिखाया, जिससे वे 
सब मुग्ध हो गये और द्रोणाचार्यकी प्रेरणासे उन्होंने जाकर 
भीष्मसे उनके आनेका समाचार कहा। भीष्मको बड़ी प्रसन्नता 
हुई। उन्होंने द्रोणाचार्यका सम्मान करके आग्रह किया कि 'आप 
यहीं रहकर मेरे पोतोंको धनुर्वेदकी शिक्षा दीजिये। आपके 
सम्मानमें किसी प्रकारकी त्रुटि नहीं होगी। कौरवोंकी सम्पत्ति 
आपकी ही सम्पत्ति है, हम सब आपकी आज्ञाका पालन करेंगे। 
हमारे बड़े सौभाग्यसे आपका शुभागमन हुआ है। हम आपकी इस 
कृपाके बड़े आभारी हैं।' द्रोणने स्वीकार कर लिया। शुभ मुहूर्तमें 
धृतराष्ट्र और पाण्डुके पुत्र उनसे दीक्षित हुए और शस्त्रास्त्रके 
रहस्य, प्रयोग एवं उपसंहार सीखने लगे। कर्ण आदि दूसरे भी 
उन्हींके पास शिक्षा प्राप्त करने लगे। 

पाण्डवोंने और विशेष करके अर्जुनने द्रोणाचार्यकी बड़ी सेवा 
की। उन्होंने प्रसन्‍न होकर अर्जुनको ब्रह्मास्त्रतककी शिक्षा दी। 
वहाँ भी दुर्योधन पाण्डवोंसे बड़ी लाग-डाँट रखता था। उन्हें 
हरानेके लिये उसने कर्णसे मित्रता कर ली। उसके मनमें यह बात 
बार-बार आती रहती कि किस प्रकार पाण्डवोंको नीचा 
दिखाऊँ ? उन्हें कैद कर लूँ अथवा मरवा डालूँ; परंतु पाण्डवोंके 
मनमें उसके विरुद्ध कोई बात नहीं आती। वे बड़ी शान्ति और 
सद्भावसे उसके साथ मित्रता बनाये रखनेकी चेष्टा करते। एक 
दिन राजकुमारोंकी शिक्षा समाप्त हुई, भीष्य आदिके सामने 
परीक्षा देकर उन्होंने सफलता प्राप्त की। अर्जुन और कर्ण सबसे 
बढ़कर निकले। अर्जुनकी विशेष प्रशंसा रही। इससे दुर्योधनका 
हृदय अधिकाधिक जलने लगा। अर्जुनने द्रोणाचार्यको प्रसन्न 
करनेके लिये द्रुपदको जीत लिया और फिर उनकी द्रोणाचार्यसे 
मित्रता हो गयी। 

पाण्डवोंके उत्कर्षमे न केवल दुर्योधन ही बल्कि उसके 
सारे भाई और स्वयं धुृतराष्ट्र भी चिन्तित हो उठे। वे सब- 
के-सब पाण्डवोंके नाशका उपाय सोचने लगे। अन्तमें यह 
सलाह हुई कि पाण्डबवोंको वारणावत नगरमें रख दिया जाय। 
दुर्योधनके मनमें यह कपट था कि वहाँ लाखके महलमें उन्हें 
जला दिया जायगा। धृतराष्ट्रने कहा--'यदि हमलोग पाण्डवोंके 
साथ कोई अन्याय करेंगे तो महात्मा भीष्म अप्रसन्‍न हो 
जायँगे।” परंतु दुर्योधनने कहा-'आप उनसे डरिये नहीं। वे 
हम दोनोंको समान दृष्टिसे देखते हैं, वे इस झगड़ेमें उदासीन 
ही रहेंगे।' अन्तमें धृतराष्ट्रने पाण्डबोंको वारणावत भेज दिया। 
आजकल भीष्म बड़े उदासीन रहते थे। दुर्योधन उनकी सेवा 
तो बड़ी करता था, परंतु राज-काजके सम्बन्धमें उनसे कोई 
सलाह नहीं लेता था। विदुर सलाह देते भी थे तो उनकी 
सुनी नहीं जाती थी। इसीलिये हस्तिनापुरसे वारणावत जाते 
समय पाण्डवोंने भीष्मके चरणोंमें प्रणाम किया, परंतु भीष्मने 
कुछ कहा नहीं। वे चले गये। 

जब द्रौपदीके स्वयंवरमें पाँचों पाण्डव प्रकट हुए और इसका 
समाचार हस्तिनापुरके लोगोंको मिला, तब धुृतराष्ट्र और 
दुर्योधनको बड़ी चिन्ता हुई। वे तो समझते थे कि वारणावत 
नगरके लाक्षागृहमें पाण्डड जल गये और अब हमारा राज्य 
निष्कण्टक हो गया, परंतु पाण्डब बचे हुए थे। अब वे सोचने 
लगे कि पाण्डवोंको किस प्रकार नष्ट किया जाय। परिस्थिति 
बड़ी संगीन थी। भीष्मको बुलाया गया। भीष्मने कहा--' मेरे 
लिये कौरव और पाण्डव एक-सरीखे हैं। मैं दोनोंसे ही प्रेम 
करता हूँ। मैं तुम्हारी ही भाँति पाण्डवोंकी भी रक्षा चाहता हूँ। 
तुम उनसे लड़ाई मत करो, मेल करके आधा राज्य दे दो।' 


श्रीभीष्पपितामह ५१९ 


उन्होंने आगे कहा--'दुर्योधन! जैसे तुम अपनेको इस राज्यका 
उत्तराधिकारी समझते हो, वैसे ही युधिष्ठिर भी हैं। यदि यह 
राज्य उन्हें नहीं मिलेगा तो तुम्हें ही कैसे मिल सकता है। तुमने 
अधर्मसे इसे हथिया लिया है, यह उन्हें अवश्य मिलना चाहिये। 
धृष्टतासे नम्रता उत्तम है। अपकीर्तिसे कीर्ति उत्तम है। कलंकित 
राजाका जीवन भार है। अपने पूर्वपुरुषोंके योग्य आचरण करना 
चाहिये। यह बड़े आनन्दकी बात है कि पाण्डव सकुशल जीवित 
हैं। दुष्ट पुरोचन जो उन्हें लाक्षागृहमें जलाना चाहता था, वह आप 
मर गया। जबसे मैंने सुना कि कुन्तीके साथ पाँचों पाण्डड जल 
गये, तबसे मैं बड़ा दुःखी रहता था। मेरे विचारसे उसमें 
पुरोचनका कोई दोष नहीं था, तुमलोगोंका ही दोष था। उनके 
जीवित रहनेके समाचारसे तुम्हारी अपकीर्ति मिट गयी, अब तुम 
आनन्द-उत्सव मनाओ | पाण्डव बड़े धार्मिक, एक हृदय और एक- 
दूसरेसे अत्यन्त प्रेम रखनेवाले हैं। उनका इस राज्यमें समान भाग 
है, वह उन्हें मिलना ही चाहिये। उन्हें जीतनेकी सामर्थ्य भी 
तुमलोगोंमें नहीं है। वे अधर्मपूर्वक इस राज्यसे निकाले गये हैं, 
उनका हिस्सा अवश्य-अवश्य मिलना चाहिये। दुर्योधन! यदि 
तुम्हारे हृदयमें धर्मके प्रति तनिक भी आस्था है, यदि तुम अपने 
बूढ़े पितामहको प्रसन्‍न रखना चाहते हो और यदि संसारमें 
कौरवोंकी कीर्ति एवं कल्याण चाहते हो तो पाण्डबोंका आधा 
राज्य उन्हें दे दो।' 

द्रोणाचार्य और विदुरने भीष्मपितामहकी बातका समर्थन 
किया। दुर्योधनकी आन्तरिक इच्छा न होनेपर भी उन्हें प्रसन्‍न 
करनेके लिये उसने पाण्डवोंको बुलाना स्वीकार कर लिया। 
विदुर भेजे गये। श्रीकृष्ण एवं द्रुपद आदिकी सलाहसे पाण्डव 
हस्तिनापुर आये। भीष्मको बड़ी प्रसन्नता हुई। पाण्डव द्रौपदीके 

साथ सुखपूर्वक रहने लगे, वे एक प्रकारसे दुर्योधनके किये हुए 
अपकारोंको भूल गये। श्रीकृष्णणी सहायतासे खाण्डब-वनका 
दाह करके मयकी बनायी हुई दिव्य सभामें राज-काज करने 
लगे। पाँचों भाइयोंके पाँच पुत्र हुए। बड़े-बड़े राजाओंको परास्त 
करके उन्होंने अपने राज्यका विस्तार कर लिया। दैवी सम्पत्तिकी 
अभिवृद्धि हुईं। उनकी उन्नति देखकर भीष्मपितामह बहुत प्रसन्न 
रहते और भगवत्कृपाका अनुभव करते हुए तीर्थयात्रा, सत्संग 
और भजनमें लगे रहते। इस प्रकार दिन बीतने लगे। 


युधिष्ठिरका राजसूय-यज्ञ, श्रीकृष्णकी 
अग्रपूजा, भीष्मके द्वारा श्रीकृष्णके स्वरूप 
तथा महत्त्वका वर्णन, शिशुपाल-वध 


संसारमें अनेकों प्रकारके सुख दीखते हैं। उन्हें बहुत रूपोंमें 
देखा जा सकता है। शारीरिक, ऐन्द्रियिक, आन्तरिक, बौद्धिक 
आदि उनके भेद हो सकते हैं। इस जगत्‌में जिन्हें सबसे अच्छी 
स्थिति प्राप्त होती है, उन्हें यही सब सुख मिलते हैं। शरीर 
बलवान हो, इन्द्रियाँ नीरोग एवं विषयोंका सुख भोगती हों। धन, 
परिवार, साम्राज्य, मान, प्रतिष्ठा आदिसे मन संतुष्ट हो, बुद्धिको 
विविध वस्तुओंके विज्ञानका बोध हो, राजनीति, समाजनीति 
आदियें पटुता प्राप्त हो, सब लोग उसकी सम्मति मानते हों तो 
सांसारिक दृष्टिसे कहा जा सकता है कि वह व्यक्ति सुखी है; 
परंतु सुखकी पूर्णता यही नहीं है। इन सब वस्तुओंके साथ, चाहे 
वे वस्तुएँ भोगे जानेवाले विषयोंके रूपमें हों या भोगनेवाले 
करणों या करणोंके अभिमानियोंके रूपमें हों, मृत्यु लगी हुई है। 
देवताओंके प्रसादसे इच्छा-मृत्यु भी प्राप्त हो सकती है, परंतु 
उसके प्राप्त होनेपर भी सुखकी सीमा नहीं मिलती। विचार 
करनेपर ऐसा जान पड़ता है कि यदि कदाचित्‌ किसी प्रकार 
संसारकी उपर्युक्त वस्तुएँ स्थायीरूपसे प्राप्त हो जायँ और मृत्यु 
भी अपने हाथोंमें आ जाय तो भी कुछ-न कुछ कमी बनी ही 
रहती है, कुछ-न-कुछ अभाव खटकता ही रहता है। इन सब 
वस्तुओंके पानेपर भी कुछ पाना शेष रह जाता है। संतोंने 
शास्त्रोंने इस तत्त्वपर प्रारम्भसे ही विचार किया है और बडे 
सौभाग्यकी बात है कि वे इस विषयमें सहमत हैं कि इन बाह्य 

वस्तुओंसे शान्ति नहीं मिल सकती, ये संसारके सुख तुच्छ सुख 
हैं, क्षणक सुख हैं। इनमें सुख-शान्तिकी आशा करना मरुस्थलमें 
प्रतीयमान जलसे प्यास बुझाना है। न आजतक इनसे किसीको 
सुख हुआ है न होनेकी आशा है। ५ 

तब प्रश्न यह होता है कि अन्तत: सुख-शान्ति है कहाँ? 
बुद्धिके ज्ञातव्यकी, मनके प्राप्तत्यकी और इन्द्रियोंके गन्तव्यकी 
पूर्णता कहाँ है? क्योंकि बिना उसके प्राप्त हुए जीवन सफल नहीं 
हो सकता। इसका उत्तर एक ही है, वह यह कि अन्तस्तलके भी 
अन्तरमें विराजमान आत्माके भी आत्मा आनन्दकन्द सच्चिदानन्द 
भगवान्‌ श्रीकृष्णचन्द्रको जाना जाय, प्राप्त किया जाय और 
उनके ही पास पहुँचा जाय। उन्हींको प्राप्त कर लेनेपर इन 
विषयसुखोंके क्षुद्र बिन्दुका अनन्त महासागर प्राप्त हो जाता है 
और उसके साथ ही सब कुछ प्राप्त हो जाता है। तात्पर्य यह कि 
बुद्धिसे भगवान्‌ श्रीकृष्णको जाना जाय, मन उन्हें ही प्राप्त कर 
ले और इन्द्रियाँ उन्हींके पास पहुँच जायँ। वास्तवमें तब हम सब 
कुछ प्राप्त कर सकेंगे। 

भीष्मके जीवनमें क्‍या नहीं प्राप्त था। परंतु वह दूसरोंकी 
भाँति केवल सांसारिक सुखकी ही प्राप्तिमात्र नहीं था, बल्कि वे 
उनके प्राप्त होनेपप भी उनकी ओरसे उदासीन रहकर बुद्धिसे 
भगवान्‌को ही सोचते थे, मनसे भगवान्‌की लीलाका अनुभव 
करते थे और इन्द्रियोंसे सर्वत्र उन्हींका स्पर्श प्राप्त करते थे। 
उनका श्रीकृष्णसे कितना प्रेम था, यह बात उनके जीवमनमें 
स्थान-स्थानपर प्रकट होती है। वे श्रीकृष्णके परम प्रेमी थे, परम 
तत्त्वज्ञ थे और परम आज्ञाकारी थे। उनके तत्त्वज्ञान, प्रेम और 
आज्ञाकारिताकी बात सभी लोगोंके लिये आदर्श है और उनके 
जीवनमें हम इसी बातका आदर्श देखना चाहते हैं। 

धर्मराज युधिष्ठिकी सभा बन गयी। भाइयोंका बल-पौरुष 
और श्रीकृष्णकी सहायता उन्हें प्राप्त थी ही। सच्ची बात तो यह 
है कि वे श्रीकृष्णके भक्त थे, उनकी प्रेरणासे उनके लिये किये 
जानेवाले कर्म राजसूय-यज्ञकी ओर प्रवृत्त हुए। भाइयोंने दिग्विजय 
किया, श्रीकृष्णकी सहायतासे भीमने जरासन्धको मारा। सैकड़ों 
राजा कैदखानेसे छूटे, उनकी सहानुभूति प्राप्त हुई, बड़े विस्तारसे 
राजसूय-यज्ञ हुआ। यज्ञके अन्तिम दिन जब अतिथि-अभ्यागतोंके 
स्वागत-सत्कारका दिन आया, तब यह प्रश्न उठा कि सबसे 
पहले किन महानुभावकी पूजा की जाय ? उस यज्ञमण्डपमें सबसे 
वयोवृद्ध और ज्ञानवृद्ध महात्मा भीष्म ही थे। धर्मराज युधिष्ठिरने 
उन्हींसे यह निर्णय कराना उचित समझकर पूछा--'पितामह! 
अब यज्ञमें आये हुए राजाओंको अर्घ्य देनेका समय आ गया है, 
इन उपस्थित महानुभावोंमेंसे पहले किसकी पूजा की जाय ?' 

भीष्मने कहा--' युधिष्ठिर ! यहाँ जितने महापुरुष उपस्थित हैं, 
उनमें तेज, बल, पराक्रम, ज्ञान, विज्ञान आदि बातोंमें भगवान्‌ श्रीकृष्ण 
ही सबसे श्रेष्ठ हैं। जैसे सूर्यके प्रकाशित होनेपर नक्षत्रोंका तेज न 
केवल नगण्य बल्कि अदृश्य हो जाता है, वैसे ही श्रीकृष्णके सम्मुख 
दूसरे लोगोंकी स्थिति है। तमोमय स्थानको सूर्यकी भाँति 
और निस्तब्ध स्थानको वायुकी भाँति भगवान्‌ श्रीकृष्ण ही हमारी 
सभाको भर रहे हैं। उन्हींके प्रकाशसे सब प्रकाशित और उन्हींके 
आनन्दसे सब आनन्दित हैं। इसलिये सबसे पहले श्रीकृष्णकी ही 
पूजा होनी चाहिये।' भरी सभामें इस प्रकार श्रीकृष्णकी महिमा 
गाकर भीष्मपितामहने सहदेवको आज्ञा दी कि प्रधान अर्घ्य लाकर 
भगवान्‌ श्रीकृष्णको दो। सहदेवने तत्क्षण आज्ञाका पालन किया। 
श्रीकृष्णने शास्त्रकी आज्ञाके अनुसार अपने भक्त पाण्डवोंके 
द्वारा अर्पित अर्घध्यको बड़ी प्रसनन्‍नतासे ग्रहण किया। 


हक... न न 

उस यज्ञमण्डपमें चेदिदेशका राजा शिशुपाल भी उपस्थित था, 
उससे भगवान्‌ श्रीकृष्णकी पूजा सहन नहीं हुई। वह क्रोधके मारे 
तमतमा उठा, उसकी आँखें लाल-लाल हो गयीं। वह खड़ा 
होकर भीष्म तथा युधिष्ठिरका तिरस्कार करके श्रीकृष्णको 
भला-बुरा कहने लगा। शिशुपालने कहा--'युधिष्ठिर ! यहाँ बड़े- 
बड़े धार्मिक विद्वान्‌ और सदाचारी नरपति उपस्थित हैं, उनके 
सामने किसी प्रकार कृष्ण पूजा पानेयोग्य नहीं। तुमने लोगोंसे 
सम्मति लिये बिना ही पूजा की है, यह सर्वथा अयोग्य है, तुम्हें 
धर्मके सूक्ष्म रहस्यका पता नहीं है। इस विषयमें तुम बच्चे हो। 
बूढ़े भीष्मने भी धर्ममर्यादाका उल्लंघन करके अपनी अज्ञता ही 
प्रकट की है। तुम्हें सब लोग धर्मज्ञ और धर्मात्मा समझते थे, 
परंतु कृष्णको प्रसन्‍न करनेके लिये तुमने अनुचित आचरण किया 
है। सब लोग तुम्हारी निन्दा करेंगे। कृष्ण राजा नहीं हैं, सबसे 
वयोवृद्ध भी नहीं हैं; क्योंकि उनके पिता वसुदेव भी इस 
यज्ञमण्डपमें उपस्थित हैं। यदि तुम उन्हें अपना हितैषी और 
अनुगत समझते हो तो द्रुपद क्या उनसे कम हैं? आचार्योमें 
द्रोणाचार्य, ऋत्विजोंमें व्यास और मृत्युको अपनी इच्छाके अधीन 
रखनेवाले भीष्म जब यहीं उपस्थित हैं, तब श्रीकृष्णकी पूजा कैसे 
हो सकती है? क्‍या हमलोगोंको अपमानित करनेके लिये ही 
निमन्त्रित किया था? हमने भय, लोभ अथवा मोहसे तुम्हें अपना 
सम्राट्‌ नहीं बनाया है। हमने तुम्हें धर्मात्मा समझकर ही 'कर' 
दिया है। यह अधर्म करके तुमने अपनी कीर्ति और धार्मिकता 
नष्ट कर दी है। कृष्णको भी यह पूजा नहीं स्वीकार करनी 
चाहिये थी। इस एक ही क्रियासे भीष्म, युधिष्ठिर और कृष्ण 
तीनोंकी नासमझी प्रकट हो गयी, अब मैं इस सभामें नहीं रह 
सकता।” इतना कहकर शिशुपाल अपने अनुगामी राजाओंके 

साथ युधिष्ठिर आदिकी ओर तिरछी नजरसे देखता हुआ सभासे 
जाने लगा। 

युधिष्ठिर शिशुपालके पास गये और मीठे वचनसे समझाने 
लगे कि 'राजन्‌! विचार करके देखो तो सही, इतने राजाओंके 
बीचमेंसे बिगड़कर चल देना क्या तुम्हारे योग्य काम है? महात्मा 
भीष्म और भगवान्‌ श्रीकृष्णके सम्बन्धमें जो कुछ तुमने कहा 
है वह कहनेयोग्य नहीं था। उसमें तुम्हें अधर्मका भागी होना 
पड़ेगा। उन बातोंसे भीष्म आदिका तो कुछ बिगड़ा नहीं, तुम्हारी 
जिह्मा दूषित हुई। यहाँ तुमसे बहुत बुद्धिमान्‌ू, विद्वान्‌ और 
धर्मज्ञ राजा बैठे हैं। भगवान्‌ श्रीकृष्णकी पूजा होते देखकर 
किसीको असनन्‍्तोष नहीं हुआ है। उनकी बात सर्वथा धर्मसंगत 
है। श्रीकृष्णके तत्त्व, रहस्य, गुण, प्रभाव और महिमाको 
जितना भीष्मपितामह जानते हैं उतना तुम नहीं जानते--जान 
नहीं सकते।' 

युधिष्ठिको शिशुपालका अनुनय-विनय करते देखकर 
भीष्मपितामहने कहा--'बेटा! श्रीकृष्ण ही सबसे महान्‌ और 
सबसे पुरातन हैं। जो उन्हींको सर्वोत्तम और पूजनीय नहीं 
मानता, उसके साथ इतनी नम्रताका व्यवहार करना उचित नहीं 
है। क्षत्रियोंमें सर्वश्रेष्ठ कौन है, जो वीर है, विजयी है? 
श्रीकृष्णने युद्धमें किस राजाकों पराजित नहीं किया है? कोई है 
तो बोले। केवल हमारी ही दृष्टिमें ये सर्वोपरि पूजनीय हैं, सो 
बात नहीं; बल्कि ये सारे संसारके पूजनीय हैं, ये सारे जगत्‌के 
आधार हैं, अधिष्ठान हैं। हमने बहुत सोच-विचारकर बुद्धिपूर्वक 
निश्चय करके श्रीकृष्णकी पूजा की है। युधिष्ठिर! शिशुपालसे 
अब और अधिक कुछ कहनेकी आवश्यकता नहीं है। अपनी 
बुद्धिको स्थिर करो। हमने बड़े-बड़े ऋषि-महर्षियोंका संग 

किया है, उन लोगोंके मुँहसे हमने पुरुषोत्तम श्रीकृष्णके अनेकों 
गुण श्रवण किये हैं। इनके उत्तम और अलौकिक कर्मोंको भी 
मैं जानता हूँ। जो इनके महत्त्वमें संदेह करते हैं, उन्होंने कभी 
उत्तम पुरुषोंका सत्संग नहीं किया है। 

“शिशुपाल! हमने जो श्रीकृष्णकी पूजा की है, वह उनके 
नातेदार होनेके कारण, हितैषी होनेके कारण अथवा स्वतन्त्रतासे 
नहीं की है, वास्तवमें ये पूजा करनेके योग्य हैं।! यदि उनकी 
भगवत्तापर दृष्टि न रखी जाय, केवल गुणोंको ही देखें तो भी 
वेद-वेदांगोंके ज्ञान, बल, दान, चातुरी, शूरता, कीर्ति, बुद्धिमत्ता, 
नम्नता, श्री, ही, मर्यादापालन, धैर्य, तुष्टि और पुष्टि--ये सब 
और दूसरे भी असंख्य गुण श्रीकृष्णमें विद्यमान हैं। ये सबके 
प्यारे हैं, आचार्य हैं, पिता हैं, गुरु हैं और सब कुछ हैं। इसीसे 
हमने इनकी पूजा की है। 

“नरपतियो ! श्रीकृष्णकी पूजासे सबको प्रसन्न होना चाहिये; 
क्योंकि श्रीकृष्णकी पूजा सबकी पूजा है। ये कल्याणस्वरूप 
श्रीकृष्ण ही सारे जगत्‌की उत्पत्ति, स्थिति और संहारके कारण 
हैं। जगतूके रूपमें वही प्रकट हो रहे हैं। प्रकृति और पुरुष दोनों 
ही इनके अपने ही रूप हैं। ये सबके अन्तर्यामी और सर्वव्यापी 
होनेपर भी सबसे परे हैं। पाँचों भूत, मन, बुद्धि और अहंकार, 
चारों प्रकारके प्राणी श्रीकृष्णमें ही स्थित हैं। केवल इस ब्रह्माण्डमें 
ही नहीं, सब ब्रह्माण्डोंमें एक श्रीकृष्ण ही पुरुषोत्तम हैं। उनके 
एक-एक रोमकृपमें असंख्य-असंख्य ब्रह्माण्ड समुद्रकी तरंगमें 
सीकर-कणोंकी भाँति उत्पन्न होते और विलीन होते रहते हैं। 
शिशुपाल अभी बालक है, श्रीकृष्णके तत्त्व और महत्त्वको नहीं 
जानता। जाने ही कैसे, उसने कभी इसके लिये चेष्टा नहीं की 
है। मैं जानना चाहता हूँ कि सभामें शिशुपालके अतिरिक्त और 

कौन ऐसा है जो श्रीकृष्णकी पूजा नहीं चाहता? मैं स्पष्ट शब्दोंमें 
कहता हूँ कि हमने श्रीकृष्णकी पूजा की है। यदि कोई इसे 
अनुचित समझता है तो समझा करे; जो करना चाहता है, सो 
कर ले।' 

भीष्मकी बात समाप्त होनेपर सहदेवने कहा--' हमने श्रीकृष्णकी 
पूजा की है और सर्वथा उचित की है। जिन्हें वह असह्य हुई हो, 
उनके सिरपर मैं पैर रखता हूँ। यदि उनमें शक्ति हो तो वे आगे 
आकर मुझसे निपट लें?” सहदेवकी बातका किसीने प्रतिवाद 
नहीं किया। आकाशसे पुष्पोंकी वृष्टि होने लगी। देवतालोग 
साधु-साधु कहकर सहदेवको धन्यवाद देने लगे। त्रिकालदर्शी 
देवर्षि नारदने उठकर सबके आगे स्पष्ट शब्दोंमें कहा-- जो 
मनुष्य होकर भी कमलनयन भगवान्‌ श्रीकृष्णजी आराधना नहीं 
करते, वे जीवित होनेपर भी मृतकके समान हैं। उनसे बात भी 
नहीं करनी चाहिये ?' 

यज्ञका कार्य आगे चला, दूसरे राजाओंकी पूजा होने 
लगी। शिशुपाल वहाँसे अलग जाकर राजाओंसे सलाह करने 
लगा कि अभी लड़ाई छेड़कर इनके यज्ञमें विष्म डाल दिया 
जाय। कुछ राजा लोग उससे मिल भी गये। थोड़ी देरतक 
कोलाहल-सा मच गया। 

उस समय युधिष्ठिरने भीष्मपितामहके पास जाकर पूछा-- 
“पितामह ! बहुत-से राजा शिशुपालके भड़कानेसे क्रुद्ध होकर युद्ध 
करनेपर उतारू हो गये हैं। इस समय मुझे क्‍या करना चाहिये ? 
आप विचार करके कुछ ऐसा उपाय बतावें, जिससे यज्ञमें विघ्न 
न हो और सारी प्रजाका हित हो।' भीष्मपितामहने कहा- 
“युधिष्ठिर! चिन्ता करनेका कोई कारण नहीं है, तुम्हारा मार्ग 
निष्कण्टक है। इस विषयमें क्या करना होगा, सो मैंने पहलेसे 

ही निश्चय कर रखा है। जैसे सिंहको सोते देखकर कुत्ते भों- 
भों करते हैं और उसको उठा हुआ देखकर भग जाते हैं, वैसे 
ही जबतक श्रीकृष्ण चुपचाप हैं, तभीतक ये लोग बहक रहे हैं। 
उनके खड़े हो जानेपर सब-के-सब चुप हो जायँगे। तुम निश्चय 
समझो, यदि शिशुपालके कहनेसे ये लोग यज्ञमें विघ्न करना 
चाहेंगे तो बहुत ही शीघ्र मारे जायँंगे। जिस तेजके बलपर 
शिशुपाल तड़क रहा है, श्रीकृष्ण उसे हर लेना चाहते हैं। 
युधिष्ठिर ! श्रीकृष्ण सम्पूर्ण जगत्‌की उत्पत्ति और संहारके कारण 
स्वयं नारायण हैं, जो श्रीकृष्णका अनिष्ट करना चाहते हैं, उनकी 
बुद्धि बिगड़ गयी है।' 

भीष्मपितामह यह बात सबके सामने ही कह रहे थे। 
शिशुपाल भी सुन रहा था। वह आपेसे बाहर हो गया। क्रोधित 
होकर श्रीकृष्णको, भीष्मको एवं पाण्डवोंको बहुत भला-बुरा 
कहने लगा। उसकी बात सुनकर भीमसेनको बड़ा क्रोध आया। 
उनके स्वाभाविक ही लाल-लाल नेत्र और भी फैल गये। वे 
दाँतोंसे ओठ चबाने लगे, ललाटपर तीन रेखाएँ स्पष्ट दीखने 
लगीं। शरीर काँपने लगा, उनकी भयंकर मूर्ति देखकर बहुत- 
से लोग तो यों ही चुप हो गये। किसीने बोलनेकी हिम्मत 
की भी तो जबान ही बंद हो गयी। अब वह समय दूर नहीं था 
कि भीमसेन शिशुपालपर आक्रमण कर दें। भीष्मपितामहने 
बड़ी शान्तिके साथ अपने लम्बे-लम्बे हाथ फैलाकर उन्हें रोक 
लिया। उन्होंने मधुर और नीतिसंगत वचन कहकर भीमको शान्त 
किया। भीमसेन पितामहपर अत्यन्त श्रद्धा और गौरबबुद्धि 
रखनेके कारण उनकी आज्ञाका उल्लंघन नहीं कर सके। उस 
समय शिशुपालने हँसकर कहा--' भीष्म ! तुम भीमसेनको रोकनेका 
कष्ट क्‍यों उठा रहे हो। तनिक छोड़ो तो सही, सब लोग 

देखें कि भीमसेन मेरे पास आते-ही-आते किस प्रकार जलकर 
भस्म हो जाता है! 

भीष्मने शिशुपालकी बात अनसुनी करके भीमसेनसे कहा-- 
' भीमसेन ! शिशुपालके जन्मके समय ही यह बात निश्चित हो 
चुकी है कि इसकी मृत्यु किसके हाथसे होगी! जब इसका जन्म 
हुआ था, तब पृथ्वीपर गिरते ही यह गधेकी भाँति चिललाने और 
रोने लगा। इसके चार हाथ थे और तीन आँखें थीं। माता-पिता 
और परिवारके सब लोग चिन्तित हो गये कि क्‍या किया 
जाय ? उसी समय आकाशवाणी हुई कि "भयभीत होनेका कोई 
कारण नहीं है। इस बालकसे तुम्हारा कुछ अनिष्ट नहीं होगा। 
यह बड़ा बली और श्रीमान्‌ होगा। अभी इसकी मृत्यु नहीं होगी, 
परंतु इसको मारनेवाला पैदा हो चुका है।' आकाशवाणीसे 
प्रभावित होकर माताने स्नेहवश पुत्रको अपनी गोदमें उठा लिया 
और मृत्युकी बातसे घबराकर आकाशवाणीको लक्ष्य करके 
कहा--' जिसने मेरे पुत्रके बारेमें ये वचन कहे हैं, उसको प्रणाम 
करके मैं इतना और जानना चाहती हूँ कि इसकी मृत्यु किसके 
हाथसे होगी।' आकाशवाणीने उत्तर दिया कि “जिसकी गोदमें 
जाते ही इस बालकके दो हाथ और एक आँख गायब हो 
जायगी, वही इसे मारेगा।' यह बात चारों ओर फैल गयी। 
अनेकों देशके राजा-रईस इस अद्भुत बालकको देखनेके लिये 
आने लगे। शिशुपालके पिता सबका यथायोग्य सत्कार करते 
और बालकको गोदमें दे देते। इस प्रकार हजारों व्यक्तियोंकी 
गोदमें यह दिया गया, परंतु इसकी तीसरी आँख और दो हाथ 
गायब नहीं हुए। 

“एक दिन अपनी बुआके इस लड़केका समाचार सुनकर 
श्रीकृष्ण भी आये। यथायोग्य सत्कार होनेके पश्चात्‌ उन्होंने भी 

शिशुपालको गोदमें लिया श्रीकृष्णके शरीरसे स्पर्श होते ही 
इसको तीसरी आँख गायब हो गयी और दोनों हाथ टूटकर गिर 
पड़े। इसपर दुःखी होकर शिशुपालकी माताने अपने भतीजे 
श्रीकृष्णसे कहा--' श्रीकृष्ण! भयभीतोंको आश्रय देनेवाले एकमात्र 
तुम्हीं हो, तुम्हीं अभय और शान्ति देते हो। मैं तुमसे एक वरदान 
माँगती हूँ, वह मुझे दो।' श्रीकृष्णे कहा--'देवि! डरो मत, 
मुझसे आपको कोई भय नहीं है। मैं आपको क्या वर दूँ! आप 
जो कहिये वही करूँ, चाहे वह हो सकता हो या नहीं।' 
शिशुपालकी माताने कहा--' श्रीकृष्ण! यह शिशुपाल यदि तुम्हारा 
कभी अपराध भी करे, तो क्षमा कर देना।' श्रीकृष्णने कहा-- 
' यदि तुम्हारा पुत्र मारनेयोग्य सौ अपराध भी करेगा तो मैं क्षमा 
कर दूँगा, कुछ कहूँगा नहीं। तुम शोक न करो।' 
कथा समाप्त करते हुए भीष्मने कहा--' भीमसेन! देखो; 
श्रीकृष्णेके इसी वरदानसे मत्त होकर शिशुपाल बेधड़क युद्धके 
लिये ललकार रहा है। सच्ची बात तो यह है कि इसका 
ललकारना भी श्रीकृष्णकी प्रेरणासे ही हो रहा है। शिशुपालने 
इस भरी सभामें जैसी बातें कहीं, वैसी बात कोई भी सभ्य 
पुरुष नहीं कह सकता। घबरानेकी कोई आवश्यकता नहीं। 
श्रीकृष्ण अब अपनी शक्ति वापस लेना चाहते हैं।' शिशुपाल 
भीष्मके मुखसे ऐसी मर्मकी बात सुनकर आगबबूला हो 
गया। वह क्रोधान्ध होकर खुल्लमखुल्ला गाली देने लगा। 
अन्तमें भीष्मने कहा कि “अब बात करनेसे कोई लाभ नहीं, 
जिसमें दम हो, हिम्मत हो वह युद्ध करनेके लिये श्रीकृष्णको 
बुलावे, अभी निपटारा हो जाय।' भीष्मकी बात सुनकर 
शिशुपालने श्रीकृष्फो ललकारकर कहा “आओ, हमलोग 
दो-दो हाथ देख लें। आज पाण्डवोंके साथ तुम्हें मारकर मैं 

अपनी चिरकालीन अभिलाषा पूर्ण करूँ।' वह नाना प्रकारके 
कटु वचन कहने लगा। 

शिशुपालके कटु वचन समाप्त हो जानेके पश्चात्‌ बड़ी 
गम्भीरता और थैर्यके साथ श्रीकृष्ण अत्यन्त कोमल स्वरसे 
बोले--'नरपतियो! आपलोग शिशुपालको जानते हैं, हमारे 
साथ इसका जैसा सम्बन्ध है, वह किसीसे छिपा नहीं है। 
हमने अबतक इसकी कोई बुराई नहीं की है, फिर भी यह 
दुराचारी सर्वदा हमारे अनिष्टमें ही लगा रहता है। यह हमसे 
अकारण शत्रुता रखता है। जब हमारे प्राग्ज्योतिषपुर जानेका 
समाचार इसको मिला, तब इसने चुपकेसे जाकर द्वारकामें 
आग लगा दी। राजा भोज रैवतक पहाड़पर विहार कर रहे 
थे, तब इसने अकारण ही उनके अनुचरोंको मारा। मेरे 
पिताके अश्वमेध-यज्ञमें इसने घोड़ा चुरा लिया। तपस्वी बश्ुकी 
स्त्री जब सौवीर देशको जा रही थी, तब इस नीचने मार्ममें 
आक्रमण करके उसके साथ बलात्कार किया। करूषराजकी 
पोशाक पहनकर इसने उनकी भावी पत्नीको धोखा देकर 
उड़ा लिया। अपनी बुआकी बात मान लेनेके कारण ही मैंने 
इसके अपराधोंको क्षमा किया और अबतक मारा नहीं। मैंने 
इसका आचरण आपलोगोंके सामने स्पष्टरूपसे रख दिया है। 
मैं अबतक इसके सौ अपराध क्षमा कर चुका हूँ। अब यह 
नीच किसी प्रकार जीता नहीं बच सकता। आज मेरा यह 
क्रोध किसी प्रकार व्यर्थ नहीं जा सकता।' भरी सभामें इस 
प्रकार भण्डाफोड़ होनेपर भी शिशुपाल लज्जित नहीं हुआ। 
वह उलटे हँसकर श्रीकृष्णकणी ही मखौल उड़ाने लगा। 

श्रीकृष्णने सुदर्शनचक्रका स्मरण किया। सब लोगोंके सामने 
ही वह श्रीकृष्णके हाथमें आ गया। भगवान्‌ने ज्यों ही उसे 

आज्ञा की, त्यों ही वह चमकता हुआ चला और शिशुपालके 
सिरको धड़से अलग करके जमीनमें गिरा दिया। राजाओंके 
देखते-देखते शिशुपालके शरीरसे बिजलीके समान एक ज्योति 
निकली और वह श्रीकृष्णके पैरोंक॒ पास चक्कर लगाकर 
उन्हींमें समा गयी। यह देखकर लोगोंको बड़ा आश्चर्य 
हुआ। सब लोगोंने भीष्मकी भूरि-भूरि प्रशंसा की। उनके 
ज्ञान-विज्ञानकी चारों ओर प्रशंसा होने लगी। सब लोग यही 
कहते कि जगत्‌में इस समय भीष्म-जैसा तत्त्वज्ञ और कोई 
नहीं है। युधिष्ठिरका यज्ञ निर्विष्न समाप्त हुआ। सब लोग 
अपने-अपने घर चले गये। 


विराटनगरमें कौरवोंकी हार, भीष्मका उपदेश, 
श्रीकृष्णका दूत बनकर जाना, फिर 
भीष्यका उपदेश, युद्धकी तैयारी 


दिन बीतते देर नहीं लगती। ऐसा मालूम होता है कि 
सुखके दिन तो इतने जल्दी बीतते हैं कि जान ही नहीं 
पड़ता कि कब बीत गये। इसी प्रकार दुःखके दिन भी बीत 
जाते हैं, परंतु ऐसा जान पड़ता है कि वे जल्दी नहीं बीत 
रहे हैं। जब दैवी सम्पत्तिवाले लोग सुखी होते हैं, तब 
आसुरी सम्पत्तिवालोंके मनमें स्वाभाविक ही द्वेष होता है। 
तनिक-सा निमित्त पा जानेपर वे उनके महान्‌ शत्रु हो जाते 
हैं। दैवी सम्पत्तिवालोंके मनमें किसीके प्रति द्वेष नहीं होता, 
वे किसीका अनिष्ट नहीं करना चाहते। यही कारण है कि 
पहले बाधा-विघ्न पड़नेपर भी उनका सुख स्थायी होता है 
और आसुरी सम्पत्तिवाले कभी सुखी हो ही नहीं सकते। वे 
कभी-कभी सुखी-से मालूम पड़ते हैं; परंतु वास्तवमें उनके 
हृदयमें अशान्तिकी ज्वाला धधकती रहती है। दैवी सम्पत्तिवाले 
कल्पभरका स्वर्गीय सुख क्षणभरकी भाँति बिता देते हैं और 
आसुरी सम्पत्तिताले अपने नरककों अपरिमित कालतक 
भोगते रहते हैं। उनके लिये वह थोड़ा-सा समय भी बहुत 
लम्बा हो जाता है। 

पाण्डवोंका यज्ञ निर्विष्न समाप्त हुआ। उन्होंने उस यज्ञके 
द्वारा बड़ी ही पवित्रता और शान्तिके साथ भगवान्‌की पूजा कौ। 
उनके मनमें किसीके प्रति ईर्ष्या-द्वेष नहीं था। यहाँतक कि 
दुर्योधन आदिको भी उस यज्ञमें बड़ा ऊँचा और सम्मानका पद 


दिया गया था; परंतु दुर्योधन आदिके मनमें यह सब देखकर 
प्रसन्‍नता नहीं हुईं। उसके हृदयकी जलन और भी बढ़ गयी। वे 
गुटबंदी करके सोचने लगे कि किस प्रकार पाण्डवोंकी सम्पत्ति 
हड़प ली जाय। शकुनिकी सलाहसे जूआ खेलना निश्चय हुआ 
और धुतराष्ट्से बलात्‌ू अनुमति लेकर उन्होंने पाण्डवोंको 
बुलवाया। जूआ हुआ। शकुनिकी चालाकीसे पाण्डव न केवल 
अपनी धन-सम्पत्ति ही हार गये, बल्कि अपने-आपको और 
अपनी धर्मपत्नीतकको हार गये। उनके हार जानेपर भी 
कौरवोंको संतोष नहीं हुआ। उन्होंने रजस्वला द्रौपदीको भरी 
सभामें नग्न करनेकी चेष्टा की। भगवान्‌की कृपासे उसकी रक्षा 
हुई। उस समय वहाँका वायुमण्डल इतना दूषित हो गया था कि 
द्रोपदीके बार-बार पूछनेपर भी किसीने उसके प्रश्नोंका उत्तर 
नहीं दिया। कईने अपने मुँह फेर लिये और भीष्मने भी कुछ 
स्पष्ट उत्तर न देकर युधिष्ठिरपर ही टाल दिया। 

प्रश्न यह होता है कि भीष्य-जैसे धर्मज्ञ और धर्मात्मा 
पुरुषने भी द्रौपदीके प्रश्नोंका उत्तर क्यों नहीं दिया? विचारनेपर 
मालूम होता है कि उन दिनोंकी परिस्थिति बड़ी विषम थी। 
पाण्डव दूर रहते थे। भीष्म कौरवोंके साथ ही रहते थे। 
दुर्योधन ही उनके भोजन आदिकी व्यवस्था करता था। उनके 
अशुद्ध अन्नके भोजनसे और अशुद्ध सहवाससे भीष्मपितामहकी 
बुद्धि भी कुछ प्रभावित हो गयी थी; जिससे विचारनेकी 
चेष्टा करनेपर भी भीष्म द्रौपदीके गूढ़ प्रश्नका निर्णय नहीं 
कर सके। इसके सम्बन्धमें एक किंवदन्ती है। पता नहीं, यह 
कथा किसी पुराणमें आयी है या नहीं। गुरुजनोंसे सुनी गयी 
है अवश्य। जब भीष्मपितामह शरशय्यापर पड़े हुए थे और 
धर्मराज युधिष्ठिर उनसे अनेकों प्रकारके धर्म-कर्म, उपासना, 

ज्ञानके तत्त्व सुन रहे थे, तब एक बार एकाएक द्रौपदी हँस 
पड़ी। भीष्मपितामहने द्रौपदीको हँसते हुए देखकर पूछी- 
“बेटी! तुझे अकारण हँसी नहीं आ सकती, बताओ, इस 
समय हँसनेका क्‍या कारण है?' द्रौपदीने कुछ संकोचके साथ 
अपने मनकी बात कह दी। उसने कहा--'दादाजी! जब मैं 
भरी सभामें नग्न की जा रही थी और आपसे पूछ रही थी 
कि इस सम्बन्धमें धर्मसंगत बात क्‍या है? जूएमें अपनेको 
हारे हुए धर्मराज मुझे हारनेका अधिकार रखते हैं या नहीं? 
तब तो आपने कह दिया कि मेरी बुद्धि इसका ठीक-ठीक 
निर्णय नहीं कर रही है, युधिष्ठिर जो कहें वही ठीक है; 
परंतु आज आप धर्मराजको धर्मतत््वका उपदेश कर रहे हैं, 
यही देखकर मुझे हँसी आ गयी।!' 

भीष्मपितामहने कहा--'बेटी ! उस समय कौरवोंके संग और 
उनके दूषित अन्नके कारण मेरी बुद्धि दूषित एवं धर्माधर्मके 
निर्णयमें असमर्थ हो गयी थी। अब बाणोंके लगनेसे मेरा दूषित 
रक्त निकल गया है और बुद्धि पवित्र हो गयी है। इस समय मुझे 
धर्मके रहस्य स्पष्ट दीख रहे हैं।' 

चाहे भीष्मपितामहकी बुद्धि दूषित हुई हो या न हुई हो, 
इस किंवदन्तीसे इतनी शिक्षा तो मिलती ही है कि दूषित 
वायुमण्डल और दूषित मनोवृत्तिवाले लोगोंका प्रभाव बड़े 
ऊँचे पुरुषोंपप भी पड़ सकता है। भीष्मने चाहे जान-बूझ 
करके ही वैसा अभिनय किया हो और अपने ऊपर कुछ 
लांछन स्वीकार करके भी हमलोगोंको इस दोषसे मुक्त 
रहनेको प्रेरित किया हो; क्योंकि महापुरुषोंकी प्रत्येक चेष्टा 
लोगोंके कल्याणके लिये ही हुआ करती है। 

इतना सब होनेपर भी भीष्मपितामहका हृदय पाण्डवोंके 

ही पक्षमें था। इस बातका प्रमाण महाभारतमें स्थान-स्थानपर 
मिलता है। पहली बारके जूएमें तो धृतराष्ट्रने द्रोपदीको पुनः 
सारी सम्पत्ति दे दी, पाण्डवोंको मुक्त कर दिया; परंतु दूसरी 
बारके जूएमें पाण्डवोंके लिये बारह वर्षका वनवास और एक 
वर्षका अज्ञातवास तय रहा। उन्होंने वनमें जाकर बड़ी तपस्या 
की, अर्जुनने पाशुपतास्त्र प्राप्त किया। तेरहवें वर्षका अज्ञातवास 
रूप बदलकर उन्होंने विराटनगरमें बिताया। एक प्रकारसे 
अज्ञातवासका एक वर्ष बीत जानेपर कौरवोंको बड़ी चिन्ता 
हुई कि आजकल पाण्डव कहाँ हैं? उन्हें किस प्रकार नष्ट 
किया जाय। गुप्तचरोंने आकर जवाब दे दिया कि उनका 
पता कहीं नहीं चला, अब वे जीवित नहीं हैं--ऐसा जान 
पड़ता है। दुर्योधनने दुःशासन, कर्ण और द्रोणाचार्यकी सलाह 
ली। उन लोगोंने कहा कि पता लगाना चाहिये। भीष्मने 
द्रोणाचार्यके कथनकी पुष्टि की और कहा कि “पाण्डव 
श्रीकृष्णफेक अनुगामी हैं, सदाचारका पालन करते हैं। उनके 
नाशकी तो सम्भावना ही नहीं है। उनका पता लगानेका 
उपाय मैं बताता हूँ। दूसरे लोगोंने युधिष्ठिरके अज्ञात होकर 
रहनेका जो कारण बताया है वह मुझे ठीक नहीं जँचता। 
पाण्डबलोग जिस नगर या देशमें होंगे वहाँके राजाका अमंगल 
नहीं हो सकता। वहाँके लोग दानी, मधुर बोलनेवाले, मर्यादाकी 
रक्षा करनेवाले, जितेन्द्रिय, सत्यवादी और अपने धर्मपर अनुराग 
रखनेवाले होंगे। वहाँ वेदकी ध्वनि सुनायी पड़ती होगी, 
अनेकों यज्ञ होते होंगे। ठीक समयपर वर्षा होती होगी, पृथ्वी 
अन्नससे हरी-भरी और भयरहित होगी। अन्नमें बड़ा स्वाद 
होगा, फल स्वास्थ्यकर होंगे। शीतल, मन्द और सुगन्धित 
हवा चलती होगी। कोई किसीका विरोध नहीं करता होगा। 


श्रीभीष्मपितामह ६९ 


गौएँ बलिष्ठ होंगी। वहाँके द्विज अपने धर्मके पालनमें लगे 
होंगे। वहाँकी प्रजामें पारस्परिक प्रेम होगा। कोई असमयमें 
मरता नहीं होगा। लोगोंकी अतिथिसत्कारमें रुचि होगी। वहाँकी 
प्रजा उत्साहपूर्ण होगी। युधिष्ठिरमें सत्य, धैर्य, दाननिष्ठा, 
शान्ति, क्षमा, लोकलज्जा, शोभा, कीर्ति, महानुभावता, दया, 
सरलता आदि सद्गुण सर्वदा वर्तमान हैं। वे जहाँ रहते हैं, 
वहीं इन गुणोंका विस्तार हो जाता है। वे विद्वान्‌ एवं महात्मा 
हैं, वे कहीं वेश बदलकर रहते होंगे। मैं इससे अधिक कुछ 
नहीं कह सकता। यदि उन्हें ढूँढ़ना ही है, तो ऐसे लक्षणयुक्त 
स्थानमें ही तलाश करो।' भीष्मके इन वचनोंसे स्पष्ट हो 
जाता है कि उनकी युधिष्ठिर आदिके सम्बन्धमें कैसी धारणा 
है। वे दुर्योधनके पास रहते हुए भी हृदयसे युधिष्ठिरपर ही 
आस्था रखते हैं और समय-समयपर युधिष्ठिरकी ही प्रशंसा 
किया करते हैं। 

सुशर्माकी सलाहसे कौरवोंने मत्स्यदेशके राजा विराटपर 
चढ़ाई कर दी। उन दिनों पाण्डब वेष बदलकर वहीं रहते 
थे। महाराज विराट सुशर्मासे युद्ध करनेके लिये एक दिशामें 
गये हुए थे, दूसरी दिशासे कौरवोंने आक्रमण किया। अवसर 
देखकर अर्जुन प्रकट हो गये। यह बात कौरवोंसे भी छिपी 
नहीं रही। लोगोंमें यह चर्चा होने लगी कि अज्ञातवासका वर्ष 
पूरा होनेके पहले ही अर्जुन प्रकट हो गये हैं; इसलिये इन्हें 
फिर बारह वर्षका वनवास भोगना पड़ेगा। द्रोणाचार्यके पूछनेपर 
भीष्मपितामहने कहा--'आचार्य ! कालचक्रके बहुत-से छोटे- 
बड़े अंश होते हैं, जैसे काष्ठा, कला, मुहूर्त, दिन, पक्ष, 
मास, ग्रह, नक्षत्र, ऋतु और वर्ष। समयकी घटती-बढ़ती और 
नक्षत्रमण्डलकी गतिके उलट-फेरसे हर पाँचवें वर्ष दो महीने 

बढ़ते हैं। उन मलमासोंकों जोड़कर आज तेरह वर्ष पूरे होकर 
पाँच महीना छ: दिन अधिक हो गये हैं। पाण्डवोंकी प्रतिज्ञा 
पूरी हो चुकी है, इसीसे अर्जुन तुम्हारे सामने प्रकट हुए हैं। 
पाँचों पाण्डब विशेष करके युधिष्ठिर धर्म और अर्थका तत्त्व 
जानते हैं। उन लोगोंसे धार्मिक अपराधकी तो सम्भावना ही 
नहीं है। वे निर्लॉभ हैं। उन्होंने कठोर साधना की है। वे 
अधर्म करके राज्य पाना नहीं चाहते। धर्मके बन्धनमें बंधे 
रहनेके कारण ही अबतक उन्होंने अपना पराक्रम नहीं दिखाया 
है। वे हँसते-हँसते मृत्युके मुँहमें जाना स्वीकार कर सकते 
हैं; परंतु असत्यके मार्गमें जाना स्वीकार नहीं कर सकते। वे 
अपना हक लेकर छोड़ेंगे। इन्द्र भी उनका हिस्सा नहीं दबा 
सकते। अब हमें उनके साथ युद्ध करना होगा।!' 

उस दिन अर्जुनके सामने कोई ठहर नहीं सका। कौरव 
हारकर हस्तिनापुर लौट गये। भीष्मपितामहको कौरवोंके हारनेकी 
तनिक भी चिन्ता नहीं हुई। वे पाण्डवोंके सकुशल मिल 
जानेसे बहुत ही प्रसन्‍न थे। वे हृदयसे चाह रहे थे कि बिना 
युद्धके पाण्डवोंका राज्य उन्हें मिल जाय और कौरव-पाण्डव 
दोनों ही सुखी हों। परंतु वे भगवान्‌की इच्छाकी प्रतीक्षा कर 
रहे थे। वे जानते थे और विश्वास रखते थे कि भगवान्‌ जो 
करेंगे अच्छा ही करेंगे। इसी विश्वासपर निश्चिन्त रहकर वे 
भगवान्‌के भजनमें लगे रहते थे। 

पाण्डव प्रकट हुए। विराटकी पुत्री उत्तरके साथ अभिमन्युका 
विवाह हुआ। विवाहके अवसरपर देश-देशके मित्र राजा उपस्थित 
हुए। श्रीकृष्ण-बलराम भी आये। पाण्डवोंको उनका राज्य 
प्राप्त हो जाय, इसके लिये लोगोंका विचार-विनिमय हुआ। 
यह तय रहा कि पहले नगम्रतासे ही उनसे कहा जाय। यदि 

इतनेपर भी वे पाण्डबोंका हक नहीं दे देते तो युद्ध किया 
जाय। धृतराष्ट्रने पाण्डबोंके पास संजयको भेजा और बिना 
कुछ दिये सन्धि हो जाय इसकी चेष्टा की। संजय वहाँसे 
लौटकर आये, उन्होंने पाण्डवोंके उत्साहका वर्णन किया और 
बतलाया कि उनसे युद्ध न करना ही अच्छा है। इस विषयपर 
कौरवोंकी सभामें विचार होने लगा। सबसे पहले भीष्मपितामहने 
बड़े स्पष्ट शब्दोंमें यह बात कही--दुर्योधन! पाण्डवोंको 
जीतना तुम्हीरे वशकी बात नहीं है। जिस पक्षमें श्रीकृष्ण 
और अर्जुन हैं, उसको कोई परास्त नहीं कर सकता। श्रीकृष्ण 
और अर्जुन साक्षात्‌ नर-नारायण हैं। यह बात केवल मैं 
ही नहीं कह रहा हूँ, सभी देवता और ऋषि इस बातको 
जानते हैं।' 

“एक समय ब्रह्माकी सभा लगी हुई थी। उसमें बृहस्पति, 
शुक्राचार्य, सप्तर्षि, इन्र, अग्नि, वायु, वसु आदि देवता, 
सिद्ध, साध्य, गन्धर्व सब यथास्थान बैठे हुए थे। उसी समय 
नर-नारायण भी उधरसे निकले। उनके तेजस्वी मुखमण्डल 
और प्रभावशाली शरीरको देखकर सब लोग विस्मित-- 
चकित हो गये। वे दोनों ब्रह्माकी सभामें ठहरे भी नहीं, 
आगे चले गये। बृहस्पतिने ब्रह्मासे पूछा--' भगवन्‌! ये कौन 
हैं जो आपकी उपासना किये बिना आगे बढ़े जा रहे हैं?' 
ब्रह्माेने कहा--'ये अपने प्रभावसे तीनों लोकोंको प्रकाशित 
करनेवाले नर-नारायण हैं। इनके द्वारा सारे संसारमें आनन्द 
और शान्तिका विस्तार हो रहा है। ये असुरोंको मारनेके 
लिये एक भगवान्‌के ही दो लीलाविग्रह हैं। इसलिये दुर्योधन! 
श्रीकृषण और अर्जुनको जीतनेका विचार ठीक नहीं है।' 

भीष्मपितामहने आगे कहा--'उन दिनों दैत्य और देवताओंका 

युद्ध चल रहा था। देवतालोग भयभीत थे, वे नर-नारायणके 
पास गये। उन्होंने उनकी स्तुति की और वर माँगा। नर- 
नारायणने कहा--'इन्द्र! तुम्हारी जो इच्छा हो माँग लो।' तब 
उन्होंने युद्धमें सहायता माँगी। नर-नारायणकी सहायतासे इन्द्र 
विजयी हुए और दैत्य हार गये। नर-नारायणने अनेकों बार 
दैत्योंकी परास्त किया है। वही नर अर्जुन हैं और वही 
नारायण श्रीकृष्ण हैं। मैं यह बात अपनी ओरसे नहीं कह 
रहा हूँ। वेदज्ञ नारद मुनिने मुझसे यह बात कही है। उन्हें 
संसारका कोई वीर हरा नहीं सकता। दुर्योधन! अभी तुम 
मेरी बात नहीं सुन रहे हो, परंतु जब तुम शंख, चक्र, गदा, 
पद्मधारी भगवान्‌ श्रीकृष्फोो और गाण्डीव धनुषधारी अर्जुनको 
एक रथपर बेठे देखोगे, तब तुम्हें मेरे वचनोंका स्मरण होगा। 
मेरी बात नहीं मानोगे तो निस्संदेह कुरुवंशियोंका सर्वनाश हो 
जायगा। मैंने तुमसे बड़े रहस्यकी बात कही है, इतनेपर भी 
यदि तुम मेरा कहा न सुनोगे और परशुरामके शापसे कलंकित 
हीनजाति सूत-पुत्र कर्ण और पापबुद्धि शकुनि एवं दुःशासनकी 
सलाह मानोगे तो यही समझना चाहिये कि तुम्हारी बुद्धि 
धर्म और अर्थ दोनोंसे ही भ्रष्ट हो गयी है।' 
भीष्मपितामहकी बात सुनकर कर्ण तमक उठा। उसने 
कहा--'पितामह! अब ऐसी बात कभी मत कहियेगा। मैंने 
क्षत्रियरर्म स्वीकार किया है। दुर्योधनको क्षत्रियरधर्म पालन 
करनेकी सलाह देता हूँ। मुझमें निन्‍्दा करने योग्य कोई दोष 
या दुराचार नहीं है। मैं दुर्योधनको प्रसन्‍न करनेके लिये 
युद्धोमें अर्जुनको मारूँगा। अब उससे मेल नहीं हो सकता। 
चाहे जैसे होगा, मैं दुर्योधनको प्रसन्‍न करूँगा।' 
भीष्मपितामहने कर्णकी बात सुनकर धुृतराष्ट्रसे कहा- 

'धृतराष्ट्र! कर्ण अपने मुँईे कई बार अपनी बड़ाई करता 
है कि “मैं पाण्डवोंको मारूँगा,' परंतु मैं दोनोंका बलाबल 
जानता हूँ। यह पाण्डवोंके सोलहवें अंशके बराबर भी नहीं 
है। इसके कारण तुम्हारे दुष्ट पुत्रोंपर बड़ी भारी विपत्ति 
आनेवाली है। दुर्योधन इसीके बलपर फूला-फूला फिरता है। 
इसीके कारण उसने देवतास्वरूप पाण्डवोंका तिरस्कार किया 
है। कर्ण अबतक किया ही क्‍या है? अर्जुनने इसके सामने 
ही इसके भाई विकर्णको मार डाला, तब कर्णका पौरुष कहाँ 
गया था? जब दुर्योधन आदि सौ कौरवोंको विवश करके 
अकेले अर्जुनने उनके कपड़े छीन लिये, तब कया कर्ण सोया 
हुआ था? गन्धर्व जब कौरवोंको पकड़कर ले गये थे, तब 
कर्णने उनका क्‍या कर लिया था? पाण्डवोंने ही उस समय 
कौरवोंकी रक्षा की थी। यह कर्ण अपने मुँहले अपनी बड़ाई 
करता है और धर्म एवं अर्थ दोनोंको नाश करनेवाली सलाह 
दिया करता है। इसकी बात न मानकर पाण्डवोंसे सन्धि 
करो और उनका हिस्सा उन्हें दे दो।' द्रोणाचार्यने पितामहकी 
बातका समर्थन किया। धृतराष्ट्रके मनमें उस समय न जाने 
क्या बात थी। उन्होंने पितामहके वचनोंपर ध्यान नहीं दिया, 
वे संजयसे बात करने लगे। 

श्रीकृष्ण पाण्डबवोंकी ओरसे सन्धिका संदेश लेकर हस्तिनापुर 
आये। दुर्योधनने भीतर-ही-भीतर यह षड्यन्त्र रचा कि 
श्रीकृण्को कैद कर लिया जाय। जब यह बात भीष्मको 
मालूम हुई, तब उन्होंने बड़े कड़े शब्दोंमें धृतराष्ट्ले कहा-- 
* धृतराष्ट्र ! तुम्हारा पुत्र बड़ा नासमझ है। यह ऐसी ही बात 
सोचता है जिससे कुलका अनर्थ हो। इष्ट-मित्रोंके समझानेपर 
भी यह ठीक रास्तेपर नहीं चलता। तुम भी अपने शुभचिन्तकोंकी 


आस उप ली 
बातपर ध्यान न देकर इस कुमार्गगामी पापी पुत्रकी बात 
मानते हो और उसीके अनुसार चलते हो। यदि दुर्यो धनने 
श्रीकृष्फका कुछ अनिष्ट किया तो वह उनके क्रोधकी आगमें 
भस्म हो जायगा। यह धर्मसे च्युत हो गया है। इसकी ऐसी 
अनर्थकारी बात मैं नहीं सुनना चाहता। इतना कहकर 
भीष्मपितामह वहाँसे उठकर चले गये। 

जब भगवान्‌ श्रीकृष्णे सबके सामने सभामें सन्धिका 
प्रस्ताव रखा और समझाया कि युद्धमें हानि-ही-हानि है, 
धर्मके मार्गर' चलो और धर्मराजका हिस्सा दें दो। उस 
समय भीष्मने दुर्योधनको सम्बोधन करके कहा--'बेटा! भाइयोंके 
कल्याणकी इच्छासे श्रीकृष्णने जो आज्ञा दी है, वह मान लो! 
क्रोधके वशमें होना बहुत ही बुरा है। यदि तुम श्रीकृष्णको 
बात नहीं मानोगे तो तुम्हारा भला नहीं होगा। उनकी आज्ञाका 
पालन करनेमें ही सच्चा सुख और कल्याण है। श्रीकृष्णके 
वचन धर्म-अर्थके अनुकूल और सच्चे अभीष्टको सिद्ध करनेवाले 
हैं। प्रजाका नाश मत करो, सन्धिका प्रस्ताव मान लो। बेटा! 
अभिमानसे बावले होकर अपने मित्रोंका जीवन संकटमें मत 
डालो, अपने पिताके जीते-जी भरतकुलकी साम्राज्यलक्ष्मीको 
नष्ट मत करो। मैं तुम्हें बार-बार सलाह देता हूँ कि धर्मसे 
विचलित मत होओ।' 

भीष्मके बाद द्रोणाचार्य, विदुर और धुृतराष्ट्रने बहुत कुछ 
समझाया, परंतु दुर्योधनने किसीकी बात नहीं सुनी। उसका 
चाल-ढाल देखकर भीष्मपितामह और द्रोणाचार्यको बड़ी व्यथा 
हुई। वे एक साथ ही दुर्योधनसे कहने लगे-- दुर्योधन! अब 
भी सँभल जाओ, अभी श्रीकृष्ण और अर्जुनने युद्धकी घोषणा 

नहीं को है। अभी गाण्डीवपर डोरी नहीं चढ़ी है। धौम्यने 
शत्रुओंके नाशके लिये हवन नहीं किया है। अभी शान्त 
आत्मा युधिष्ठिरने क्रोधभरी दृष्टिसे तुम्हें नहीं देखा है। 
भयंकर कालके समान भीमसेन गदा भाँजते हुए तुम्हारी 
सेनाको अभी चौपट नहीं कर रहे हैं। अभी सँभल जाओ। 
यह हत्याकाण्ड इसी समय रोक दो, तुम सिर झुकाकर 
युधिष्ठिरको प्रणाम करो; वे तुम्हें अपने गलेसे लगा लेंगे। 
वे अपना दाहिना हाथ तुम्हारे कंधेपर रखें और पीठपर फेरें। 
तुम पाँचों पाण्डवोंसे प्रेमसे मिलो, सब लोग आनन्दके आँसू 
बहावें। शान्तिकी घोषणा की जाय और बिना खूनखराबाके 
सब लोग सुखपूर्वक रहने लगें।' 

दुर्योधनने किसीकी बात नहीं मानी, उलटे सभासे उठकर 
चला गया और श्रीकृष्णको कैद करनेकी चेष्टा करने लगा। 
भगवान्‌ श्रीकृष्णने अपना प्रभाव दिखाकर वहाँसे यात्रा की 
और उनके चले जानेके बाद भीष्म और द्रोण पुनः दुर्योधनको 
समझाने लगे। उन्होंने कहा--' दुर्योधन! कुन्तीने श्रीकृष्णके 
द्वारा पाण्डबोंको जो संदेश भिजवाया है वह तुम्हें भी मालूम 
है। श्रीकृष्ण उससे सहमत हैं और पाण्डव अपनी माताकी 
आज्ञाका पालन अवश्य करेंगे। वे पहले धर्म-बन्धनमें बँधे 
हुए थे। इसीसे अबतक क्लेश सहते रहे। अब उनके शान्त 
होनेकी कोई आशा नहीं है। तुमलोगोंने भरी सभामें द्रौपदीका 
जो अपमान किया है; वह उन लोगोंको कभी भूल नहीं 
सकता। धर्मके भयसे ही उस समय उसका प्रतिवाद नहीं 
किया गया। उन्होंने अपनी प्रतिज्ञाक अनुसार वनवास और 
अज्ञातवास किया है। अब धर्मका बन्धन नहीं है। वे अस्त्र- 
विद्यामें प्रवीण हैं। उनके पास अमोघ शस्त्रास्त्र विद्यमान हैं। 

भीम और अर्जुन जैसे वीर हैं, श्रीकृष्ण जैसे सहायक हैं, वे 
कदापि चुप नहीं बैठ सकते। तुम तो जानते ही हो कि 
विराटनगरीमें अकेले अर्जुनने हम सबको हरा दिया। गन्धर्वके 
हाथसे अर्जुनने ही तुम्हें छुड़ाया। यह अर्जुनके पराक्रमका 
नमूनामात्र है। उनसे मेल करनेमें ही कुरुकुलकी रक्षा है। सब 
सहायकोंको लौटा दो। शस्त्रहीन होकर उनसे मिलो। हम 
दोनों वृद्ध जो कुछ कह रहे हैं, तुम्हारे हितके लिये ही कह 
रहे हैं। हमारी बात मानो और बुद्धिमानीका काम करो।' 

दुर्योधनने किसीकी बात नहीं मानी, युद्ध करना ही 
निश्चित रहा। दोनों ही ओरसे बहुत कुछ तैयारी तो पहले 
ही हो चुकी थी। रही-सही तैयारी भी पूरी हो गयी। अब 
केवल युद्धका डंका बजनेभरकी देर थी। 

इस अवसरपर भीष्मके सामने बड़ी कठिन समस्या उपस्थित 
हुई। जिस दिनसे उन्होंने राज्य त्यागका संकल्प किया था, 
उस दिनसे उनके मनमें फिर यह बात कभी नहीं आयी कि 
यह राज्य मेरा है या इससे मेरा कुछ सम्बन्ध है। जब 
सहायताकी आवश्यकता पड़ी, कर दी; परामर्शकी आवश्यकता 
पड़ी, दे दी, नहीं तो चुपचाप एकान्तमें रहकर भजन करते 
रहे। वे अपने मनमें ऐसा समझते थे कि दुर्योधनने मेरे 
रहनेके लिये स्थान दिया है, वह मेरे भोजन-वस्त्रका प्रबन्ध 
करता है, इसलिये यह शरीर उसीके अन्नसे पुष्ट, उसीका 
है। जैसे एक योद्धा राजाश्रयमें रहकर जीवन-निर्वाह करता 
है, वैसे ही मैं भी दुर्योधनके आश्रयमें रहकर दुर्योधनके 
अन्नसे पला हूँ। मुझे चाहिये कि एक साधारण योद्धाकी 
भाँति लड़कर दुर्योधनके लिये अपने प्राण दे दूँ। दूसरी ओर 

मनमें यह बात आती कि युधिष्ठिर धर्मके पक्षपर हैं, वे 
स्वयं धर्म हैं। मुझे उन्हींकी ओर रहना चाहिये। इन दोनों 
बातोंसे वे कुछ चिन्तित हुए, परंतु अन्तमें यही निश्चय हुआ 
कि भगवान्‌की जैसी इच्छा होगी; वही होगा, पहलेसे इसके 
उधेड़-बुनमें पड़नेकी क्या आवश्यकता है। वे निश्चिन्त होकर 
भगवान्‌का चिन्तन करने लगे। 


महाभारत-युद्धके नियम, भीष्मकी प्रतिज्ञा 
रखनेके लिये भगवान्‌ने अपनी 
प्रतिज्ञा तोड़ दी 


भगवान्‌के अवतारका प्रयोजन है अधर्म-राज्यका नाश और 
धर्मराज्यकी स्थापना । जब पृथ्वीपर अत्याचार और अत्याचारियोंकी 
बढ़ती होती है, तब उनका नाश करके धर्म और धार्मिकोंकी 
बढ़तीके लिये भगवान्‌का अवतार हुआ करता है। भगवान्‌के साथ 
ही बहुत-से देवता और बहुत-से महापुरुष भी अवतार ग्रहण 
किया करते हैं। उनके अवतारका यही उद्देश्य होता है कि वे 
भगवान्‌की लीलामें सहायता पहुँचावें। युधिष्ठिर, अर्जुन आदि 
ऐसे ही अवतार हैं। यदि भगवान्‌ चाहते तो उनके संकल्पमात्रसे 
युधिष्ठिरको राज्य मिल सकता था; अत्याचारियोंका नाश हो 
सकता था; परंतु भगवान्‌को ऐसा करना अभीष्ट नहीं था। वे 
दैवी सम्पत्तिवालों और आसुरी सम्पत्तिवालोंमें युद्ध कराकर यह 
स्पष्ट दिखा देना चाहते थे कि मैं दैवी सम्पत्तिवालोंकी सहायता 
करता हूँ। एक प्रयोजन और था, उन दिनों क्षत्रियोंके रूपमें 
बहुत-से दैत्योंने जन्म ग्रहण किया था, वे लुक-छिपकर और 
कभी-कभी प्रकट होकर धर्मके विरुद्ध आचरण करते थे। उन 
दोनों प्रकारके दैत्योंका नाश कराना था। उनके लिये स्वयं शस्त्र 
उठानेकी कोई आवश्यकता न समझकर भगवानने उन्हें पाण्डव 
या कौरवोंके पक्षमें बुला लिया। दोनों ही पक्षमें दैत्योंकी पर्याप्त 
संख्या थी, एक पक्षमें घटोत्कच आदि थे; तथा दूसरे पक्षमें 
अलम्बुष आदि उससे भी बढ़कर थे। अब भगवान्‌के साथ 
अवतार लेनेवाले ऐसे देवता और महापुरुषोंकी भी आवश्यकता 

थी कि जो स्वयं तो धर्मके विरोधी पक्षमें रहें, परंतु जो धर्मकी 
आड़में रहकर अपनेको धर्मके पक्षमें बताकर धर्मराजकी ओरसे 
लड़नेवाले दैत्य हैं उनका भी वध करें। 
यह काम धर्मराजके पक्षमें रहकर लड़नेवाले धार्मिकोंकी अपेक्षा 
भगवान्‌के बड़े प्रिय भक्तोंका होना चाहिये। जो भगवान्‌के साथ 
रहकर दैत्योंका वध करते हैं, उनके सम्बन्धमें तो कुछ कहना ही 
नहीं है; परंतु जो बाहरसे भगवानके विरोधी पक्षमें रहकर और 
तो क्‍या स्वयं भगवानूपर भी बाण चलाकर भगवान्‌की इच्छा पूर्ण 
करते हैं, उनके अवतारके कार्यमें सहायता पहुँचाते हैं, वे बहुत बड़े 
महान्‌ पुरुष हैं और वे स्वयं चाहे न जानें, परंतु भगवान्‌का बहुत 
बड़ा काम कर रहे हैं, इसमें संदेह नहीं। इस दृष्टिसे विचार करनेपर 
ऐसा जान पड़ता है कि पाण्डवोंके पक्षमें रहकर सात्यकि आदि 
धर्मकी स्थापनाके लिये जैसा कार्य कर रहे हैं, वैसा ही कार्य 
दुर्योधनके पक्षमें रहकर भीष्म, द्रोण और कर्ण भी कर रहे हैं। ये 
सब-के-सब देवताओंके अवतार हैं। भगवानूकी लीलाके सहायक 
हैं, भगवान्‌की प्रसन्‍नताके लिये बाहर-बाहरसे अधर्मके पक्षका कार्य 
करते हुए भी पृथ्वीका भार हरण करनेमें भगवान्‌के वैसे ही 
सहायक हो रहे हैं, जैसे युधिष्ठिर, अर्जुन और भीम; बल्कि एक 
दृष्टिसे तो भगवान्‌को प्रसन्‍नताके लिये अनुचित पक्ष स्वीकार करके 
इन्होंने अपनी भक्तिकी पराकाष्ठा दिखा दी। अथवा इनके न 
जाननेपर भी भगवानने इन्हें अपनी लीलाका ऐसा पात्र चुनकर इनपर 
अपनी निरतिशय ममता प्रकट को, ऐसा स्पष्ट जान पड़ता है। 
चाहे लोग जो समझें, भीष्मने भगवान्‌की इच्छासे, भगवान्‌की 
प्रेरणासे, भगवान्‌के कार्यमें सहायता करनेके लिये दुर्योधनका 
पक्ष लिया और उसके पहले सेनापति बनकर उन्होंने प्रतिदिन 
पाण्डवपक्षके दस हजार वीरोंको मारनेकी प्रतिज्ञा की। 

जब दोनों ओरकी तैयारी पूरी हो चुकी, तब दुर्योधनने 
भीष्मपितामहके पास जाकर बड़ी नम्रतासे हाथ जोड़कर कहा-- 
“पितामह! मेरी सेना लड़नेके लिये हर तरहसे तैयार है, परंतु एक 
उपयुक्त सेनापतिके बिना वह शिथिल पड़ रही है। सेना कितनी 
ही अधिक और बलवान क्‍यों न हो, योग्य सेनापतिके बिना वह 
कोई काम नहीं कर सकती। आप रणनीतिके विशेषज्ञ हैं, 
धर्मात्मा हैं और मेरे हितचिन्तक हैं। आपको कोई मार नहीं 
सकता, क्‍योंकि आपकी मृत्यु आपकी इच्छाके अधीन है! आप 
ही हमारे रक्षक और स्वयंसिद्ध सेनापति हैं। आपसे रक्षित होनेपर 
हमें देवताओंका भय भी नहीं होगा। जैसे देवताओंकी सेनाके 
आगे-आगे कार्तिकेय चलते हैं, वैसे ही आप हमारी सेनाके 
आगे-आगे चलिये। हम सब आपके पीछे-पीछे चलेंगे।' दुर्योधनकी 
प्रार्थना सुनकर भीष्मपितामहने कहा--' दुर्योधन! तुम्हारा कहना 
ठीक है-मेरी दृष्टिमें जैसे तुम हो, वैसे ही पाण्डव हैं। में अपनी 
प्रतिज्ञेक अनुसार तुम्हारी ओरसे युद्ध करूँगा और पाण्डवोंको 
उनकी भलाईका उपदेश करूँगा। अर्जुन बड़े वीर हैं, अर्जुनको 
बहुत-से दिव्य अस्त्र-शस्त्र ज्ञात हैं और वे मुझसे युद्ध करनेकी 
योग्यता रखते हैं तथापि वे मुझसे आमने-सामने युद्ध नहीं करेंगे। 
मैं पाण्डवोंपर बड़ा प्रेम रखता हूँ, मैं उनमेंसे किसीका वध नहीं 
करूँगा। यदि मेरी मृत्यु पहले ही नहीं हो गयी, तो मैं प्रतिज्ञा 
करता हूँ कि नित्य उनके पक्षके दस हजार योद्धाओंको मारूँगा। 
इनके सिवा एक शर्त है कि चाहे पहले कर्ण युद्ध कर ले या 
मैं कर लूँ। युद्धमें कर्ण मुझसे लाग-डाँट रखता है, हम दोनों एक 
साथ ही युद्ध नहीं करेंगे। कर्णने कहा--' मैं पितामहके जीवनकालनमें 
युद्ध नहीं करूँगा।' भीष्मपितामहने सेनापतिका पद स्वीकार 
कर लिया। 

दुर्योधनने विधिपूर्वक भीष्मपितामहका सेनापतिके पदपर 
अभिषेक किया। ब्राह्मणोंको नाना प्रकारकी दक्षिणाएँ दीं। 
अनेकों प्रकारके बाजे बजने लगे, योद्धाओंके सिंहगाद और 
हाथी-घोड़ोंकी चिक्कारसे दिशाएँ गूँज उठीं, आकाशमें, अन्तरिक्षमें 
और पृथ्वीपर भी बहुतसे भयंकर उत्पात हुए। भीष्मपितामहको 
आगे करके सबने कुरुक्षेत्रकी यात्रा की। कुरुक्षेत्रमें पहुँचकर 
सेनाका शिविर लग गया, वहाँ एक दूसरा ही हस्तिनापुर बस 
गया, अब बस, केवल युद्धकी प्रतीक्षा थी। 

भीष्मपितामहने दुर्योधनको उनके पक्षके सब महारथी, अतिरथी, 
रथी, एकरथी आदिकी शक्ति बतायी। इसीके सिलसिलेमें उन्होंने 
कर्णको अर्धरथी कह दिया। पितामहने कहा--'दुर्योधन! तुम 
जिस कर्णकी बातोंमें भूलकर पाण्डबोंको जीतनेकी आशा रखते 
हो वह कर्ण बड़ा अभिमानी, नीच और झूठा है, उसके पास 
स्वाभाविक कवच-कुण्डल भी नहीं हैं, परशुरामसे झूठ-मूठ 
अपनेको ब्राह्मण बताकर धोखा देनेके कारण शाप भी पा चुका 
है, उसे मैं रथी या अतिरथी कुछ नहीं समझता, केवल अर्धरथी 
समझता हूँ।' द्रोणाचार्यने भीष्मपितामहकी बातोंका अनुमोदन 
किया। उन्होंने कहा--'कर्णने अभी वीरताका काम ही क्‍या 
किया है? बातें तो बड़ी-बड़ी करता है, परंतु ऐन मौकेपर भग 
जाता है।' दोनोंकी बातें सुनकर कर्ण झुँसला उठा। वह बहुत कुछ 
बकने जा रहा था, परंतु दुर्योधनने बात काट दी, वह भीष्मपितामहसे 
पाण्डवपक्षके वीरोंको शक्ति पूछने लगा। भीष्मपितामहने विस्तारसे 
पाण्डवपक्षकी शक्तिका वर्णन किया और अन्तमें कहा कि “इन 
सब वीरोंसे मैं अकेला ही युद्ध करूँगा और इन्हें रोकूँगा। उनके 
पक्षमें केवल द्रुपदकुमार शिखण्डी ही ऐसा है, जिससे मैं युद्ध 
नहीं कर सकता। शिखण्डी पूर्वजन्ममें काशिराजकी कन्या अम्बा 

था। मुझे मारनेके लिये अम्बाने तपस्या की और अब वह द्वरुपदके 
यहाँ शिखण्डिनीके रूपमें पैदा हुई है। एक यक्षकी कृपासे 
शिखण्डिनी इस समय शिखण्डी हो गयी है, परंतु पहले स्त्री 
होनेके कारण शिखण्डीपर मैं शस्त्र-प्रहार नहीं करूँगा।' दुर्यो धनने 
उनकी बात स्वीकार की। 

इसके बाद कौरव और पाण्डवोंने युद्धेके नियम निश्चित 
किये। यह नियम बना कि सायंकाल युद्ध बंद हो जानेपर सब 
परस्पर मित्रका व्यवहार करेंगे। समान शक्ति रखनेवाले ही एक- 
दूसरेसे न्यायानुसार युद्ध करेंगे। युद्धमें कोई किसीको धोखा न 
देगा, अन्याय नहीं करेगा। वाणीका युद्ध करनेवालोंसे केवल 
वाणीका युद्ध किया जायगा। जो भागकर या किसी अन्य 
कारणसे सेनाके व्यूहसे बाहर निकल जायँगे, उनपर कोई प्रहार 
नहीं करेगा। रथी रथीके साथ, हाथीका सवार हाथीके सवारके 
साथ, घुड़सवार घुड़सवारके साथ, पैदल सिपाही पैदल सिपाहीके 
साथ, योग्यता, इच्छा, उत्साह और बलके अनुसार युद्ध करेंगे। 
पहले “सावधान करके पीछे प्रहार किया जायगा। विश्वास रहनेसे 
असावधान, विहल और भयभीत व्यक्तिपर प्रहार नहीं किया 
जायगा। जो पुरुष एक व्यक्तिसे लड़ता होगा, जिसका कवच कट 
गया होगा, जिसका शस्त्र टूट गया होगा या शस्त्र न रह जानेके 
कारण जो निहत्था होगा, ऐसे लोगोंपर कभी कोई प्रहार नहीं 
करेगा। सारथिपर, भार ढोनेवाले हाथी, घोड़े, बैल आदिपर, 
शस्त्र बनानेकी जीविकावालोंपर या शस्त्र पहुँचानेवालोंपर, शंख, 
नगाड़ा आदि बजानेवालोंपर कभी कोई प्रहार नहीं करेगा। 

ये भारतीय महायुद्धके नियम थे। आजका संसार, जो अपनी 
सभ्यताकी बहुत डींग हाँकता है, तनिक बुद्धि लगाकर आजकी 
सत्यानाशी सभ्यतासे उस प्राचीन सभ्यताकी तुलना करे। आजके 

भयंकर महायुद्धमें गैससे बचनेके लिये नाक और मुँहपर कवच 
लगानेवाले सैनिक सुरक्षित हैं; परंतु गाँवमें रहनेवाले अनाथ 
बच्चे, स्त्री और अपाहिज, जिनका युद्धसे कोई सम्बन्ध नहीं, 
बहुत बड़े खतरेमें हैं। क्या ऊँची सभ्यताका यही नमूना है? एक 
वह समय था, एक वह सभ्यता थी, जिसमें दिनभर अपने हकके 
लिये युद्ध करनेके पश्चात्‌ शामको दोनों दलके वीर आपसमें 
गले लगते थे। गले लगनेकी तो बात ही क्या; माँगनेपर सर्वस्व 
देनेको तैयार रहते थे। पता नहीं यह कथा कहाँकी है, परंतु मैंने 
सुनी है और बड़ी ही अच्छी कथा है। जब दुर्योधन पाण्डवोंका 
अनिष्ट करनेके लिये काम्यक वनमें जा रहा था और चाहता था 
कि किसी प्रकार पाण्डवोंको नष्ट कर दूँ, उस समय अर्जुनके 
मित्र गन्धर्वराज चित्रसेनने कौरवोंको मार भगाया। दुर्योधनको 
वह पकड़ ले गया। जब यह बात महाराज युधिष्ठिरको मालूम 
हुई, तब उन्होंने यह कहकर कि आपसमें विरोध होनेपर तो हम 
पाँच हैं और वे सौ हैं; परंतु दूसरेके साथ विरोध हो तो हम सब 
मिलकर एक सौ पाँच हैं, अर्जुनको भेजा और अर्जुनके सीधे 
कहनेपर जब गन्धवोने दुर्योधनको नहीं छोड़ा, तब अर्जुनने युद्ध 
करके दुर्योधनको छुड़ाया। उस समय अर्जुनके उपकारसे कृतज्ञ 
होकर दुर्योधनने कहा--' भाई ! तुम्हारी जो इच्छा हो माँग लो।' 
कहो तो सारा राज्य दे दूँ, कहो तो नया नगर बसा दूँ और कहो 
तो अपने प्राण दे दूँ।' अर्जुनने कुछ भी लेना स्वीकार नहीं किया, 
इसपर दुर्योधन उदास हो गया। दुर्योधनको दुःखी देखकर 
अर्जुने कहा--'अच्छा, अभी आप मेरी चीज सुरक्षित 
रखिये, जब आवश्यकता होगी माँग लूँगा।' दुर्योधन प्रसन्न 
हो गया। 
भारतीय महायुद्धमें भीष्मने दुर्योधनके बहुत आग्रहपर एक 

दिन यह प्रतिज्ञा की थी कि “इन पाँच बाणोंसे मैं पाँचों 
पाण्डवोंको मार डालूँगा।' जब यह समाचार पाण्डवोंके शिविरमें 
पहुँचा, तब धर्मराज युधिष्ठिर बहुत ही चिन्तित हुए। पाण्डवॉपर 
जब कोई विपत्ति आती, आपत्ति आती, तब उनके लिये एक ही 
सहारा था, वह था भगवान्‌ श्रीकृष्णका सहारा। याद करते ही वे 
उपस्थित हो गये। भीष्मकी प्रतिज्ञाकी बात सुनकर वे मुसकराये, 
मानो उनके लिये यह एक मामूली-सी बात थी। उन्होंने अर्जुनको 
उस दिनकी बात याद दिलायी। अर्जुन तो उसे भूल ही गये थे। 
श्रीकृष्णने कहा कि “चलो अर्जुन! हम दोनों चलें दुर्योधनके 
पास। अब उस दिनकी घटनासे लाभ उठाना ही होगा।* अर्जुन 
बड़े संकोचमें पड़ गये। वे इस प्रकार अपने उपकारका बदला 
नहीं लेना चाहते थे, परंतु एक तो पाँचों भाइयोंके जीवन-मरणका 
प्रश्न, दूसरे श्रीकृष्णजी आज्ञा, वे उनकी बात टाल न सके। 
श्रीकृष्णके साथ दुर्योधनके शिविरमें गये। 

*रात्रिका समय था। दिनभरके थके हुए योद्धा सो रहे थे। 
संतरी पहरा दे रहे थे, परंतु अर्जुनकों सब पहचानते थे। किसीने 
रोका नहीं, वे दुर्योधनके पास पहुँच गये। दुर्योधनने अपने परम 
प्रेमी मित्रकी भाँति दोनोंका सत्कार किया और पूछा कि 'कहिये 
इस समय आनेका क्‍या प्रयोजन है?' अर्जुनने चित्रसेनसे 
छुड़ानेवाले दिनकी घटना याद दिलायी और पूछा कि *क्या 
आपको अपनी बात याद है?' दुर्योधनने कहा--' भाई! जबतक 
इस शरीरमें प्राण है, तबतक मैं तुम्हारा वह उपकार नहीं भूल 
सकता। तुम क्‍या चाहते हो? कहो तो अभी युद्ध बंद कर न 
[तुम्हें राज्यसिंहासनपर बैठा दूँ,] जो तुम कहो वही करूँ।' 
अर्जुनने कहा--' भैया ! युद्ध तो अब हो ही रहा है, उसे अब बंद 
क्या करना है। राज्य भी हम अपने बल-पौरुषसे ही लेना चाहते 

हैं, किसीका दिया हुआ दान ले नहीं सकते। हाँ, हम एक विशेष 
प्रयोजनसे यहाँ आये हैं। आप एक घंटेके लिये अपना राजमुकुट 
दे दें, फिर मैं वापस दे जाऊँगा।' दुर्योधनने तुरंत अपना 
राजमुकुट अर्जुनको दे दिया। अब भगवान्‌ श्रीकृष्णने अर्जुनको 
आगे किया और स्वयं पीछे हुए। दोनों ही भीष्मपितामहके 
शिविरमें आये। उस समय पितामह बैठे हुए भगवान्‌का ध्यान 
कर रहे थे। अर्जुनने आकर प्रणाम किया। उन्होंने अधखुली 
आँखोंसे मुकुट देखकर सोचा कि प्रतिदिनकी भाँति दुर्योधन ही 
आया होगा, आशीर्वाद दिया और अर्जुनके माँगनेपर पाँचों बाण 
भी दे दिये। जब अर्जुन बाण लेकर बाहर निकल आये तब 
श्रीकृष्ण भीष्मके सामने गये। श्रीकृष्णको देखकर भीष्म आश्चर्यचकित 
हो गये। उन्होंने पूछा--'भगवन्‌| इस समय आप कहाँ? 
भगवान्‌ने कहा--'पितामह ! जब तुमने पाण्डवोंको मारनेका प्रण 
कर लिया, तब मुझे नींद कैसे आ सकती है? अब तो तुम्हारे 
हाथसे बाण निकल गये, कया, कल पाण्डवोंको मारोगे ?' भीष्मने 
कहा--' भगवन्‌ | तुम जिनके रक्षक हो उन्हें भला कौन मार 
सकता है ? मेरी प्रतिज्ञामें तो रखा ही कया है? तुम्हारी जो इच्छा 
हो वही पूर्ण हो। तुम्हारी इच्छाके विपरीत मेरे मनमें कोई इच्छा 
ही न हो।” भगवान्‌ हँसते हुए अर्जुके साथ लौट आये, इस 
प्रकार पाण्डवोंकी रक्षा हुई। 

यहाँ इस घटनाके उल्लेखका एकमात्र यही प्रयोजन है कि 
प्राचीन समयमें हमारे यहाँ कितनी पवित्र सभ्यता थी। एक 
उपकारके बदले दुर्योधन-जैसा बदनाम व्यक्ति भी अपना 
राजमुकुट दे सकता है और अपने प्राण देनेको तैयार रह सकता 
है। क्या आजकी सभ्यतामें ऐसा कोई माईका लाल है, जो अपने 
शत्रुके साथ ऐसा बर्ताव करे ? अथवा कोई ऐसा विश्वासी हैं, 

जो इस प्रकार निःशस्त्र होकर रातमें अपने शत्रुके शिविरमें जाय 
और भाई-भाईकी तरह गले लगे? हाँ, तो कौरव-पाण्डवोंके 
युद्धेके नियम बन गये और यथाशक्ति उनका पालन भी हुआ। 
हम यह नहीं कहते कि उनका उल्लंघन नहीं हुआ, हुआ और 
अवश्य हुआ; परंतु उसकी निन्‍दा भी कम नहीं हुई, आखिर 
युद्ध युद्ध ही तो है। 

दोनों ओरकी सेनाएँ व्यूह बनाकर खड़ी हो गयीं। अर्जुनके 
मनमें जो कुछ शोक-मोह आया, गीताका उपदेश करके 
भगवान्‌ने उसे हटा दिया। दोनों ओरसे बड़े-बड़े वीर सिंहनाद 
करने लगे, शंख बजाये जाने लगे। अब शस्त्र चलानेभरकी देर 
थी। इतनेमें ही लोगोंने बड़े आश्चर्यसे देखा कि धर्मराज 
युधिष्ठिर कवच उतारकर शस्त्रका परित्याग कर रथसे उतरकर 
कौरवोंकी सेनाकी ओर जा रहे हैं। उनको इस प्रकार जाते 
देखकर श्रीकृष्ण, अर्जुन, भीम, सहदेव आदि भी उनके पीछे- 
पीछे चलने लगे और राजाओंने भी उनका अनुसरण किया। 
अर्जुनने कहा--' महाराज! आप यह क्‍या कर रहे हैं ? हमलोगोंको 
छोड़कर पैदल ही शत्रु-सेनामें जानेका क्या उद्देश्य है ?' भीमसेनने 
कहा-- आप शस्त्रास्त्रका परित्याग करके कवच उतारकर शत्रुओंकी 
शस्त्रास्त्रसे सुसज्जित सेनाकी ओर जा रहे हैं, आपका अभिप्राय 
क्या है?” नकुल और सहदेवने भी प्रश्न किये, किंतु उन्होंने 
किंसीका उत्तर नहीं दिया, वे चलते ही गये। श्रीकृष्णने 
मुसकदाकर लोगोंकों समझाया कि मैं इनका भाव समझ रहा हूँ। 
ये भीष्म, द्रोण, कृप आदि बड़े-बूढ़ोंको नमस्कार करने और 
उनसे युद्ध करनेकी आज्ञा लेने जा रहे हैं।' गुरुजनोंका सम्मान 
और आज्ञा पालन करनेसे ही मनुष्य विजयी होता है। सबका 
समाधान हो गया। 

युधिष्ठिरके बारेमें कौरवोंके सैनिक तरह-तरहकी बातें कर 
रहे थे। कोई कहता युधिष्ठिर डर गये हैं, कोई कहता उन्होंने 
कुलमें कलंक लगा दिया, कोई कहता वे शरणार्थी होकर आ 
रहे हैं। युधिष्ठिने किसीकी बातपर ध्यान नहीं दिया। वे सीधे 
भीष्मपितामहके पास गये, उनके चरणोंका स्पर्श किया और कहा 
कि 'पितामह! आज ऐसा प्रसंग आ पड़ा है कि विवश होकर 
हमें आपके साथ लड़ाई करनी पड़ेगी। आप हमें इसके लिये 
आज्ञा दीजिये और आशीर्वाद दीजिये।' भीष्मपितामहने कहा-- 
“बेटा! तुम बड़े धर्मज्ञ हो। इस प्रकार मुझसे अनुमति माँगकर 
तुमने धर्मके अनुसार कार्य किया है। यदि ऐसा न करते तो मैं 
तुम्हें पपाजयका शाप दे देता। अब मैं तुमपर बहुत प्रसन्न हूँ। 
युद्धमें तुम्हारी विजय हो, तुम्हारी अभिलाषा पूरी हो। जाओ, मैं 
तुम्हें युद्ध करनेकी आज्ञा देता हूँ। युधिष्ठिर ! तुम मुझसे और भी 
कुछ चाहते हो तो माँग लो। किसी प्रकार तुम्हारी हार नहीं हो 
सकती । राजन! मैं क्या कहूँ? अपनी सफाई किस तरह दूँ? यही 
समझो कि मनुष्य धनका दास है। धन किसीका दास नहीं है। 
मुझे धनसे ही कौरबोंने अपने अधीन कर रखा है। इसीसे मैं 
नपुंसकोंकी भाँति तुमसे कह रहा हूँ कि मेरा कुछ वश नहीं। 
कौरवोंका धन और वृत्ति स्वीकार करके मैं उनके अधीन हो 
गया हूँ। युद्धमें सहायताके अतिरिक्त तुम मुझसे जो चाहो माँग 
लो, मैं सब कुछ दे सकता हूँ। 

युधिष्ठिरने कहा--'पितामह! यह आपकी महत्ता है, आप 
किस उद्देश्यसे क्या कहते हैं, यह हमलोग क्‍या जान सकते हैं ? 
आप दुर्योधनकी ओरसे युद्ध करते हैं, तो करें। आपका शरीर 
उनकी ओर रहे, परंतु आपका हृदय हमारे पक्षमें रहे और आप 
सर्वदा हमें हमारे हितकी सलाह दिया करें, यही मैं आपसे माँगता 

हूँ।' भीष्मने कहा-मैं दुर्योधनकी ओरसे लड़ूँगा, तुम्हें क्या 
सलाह दे सकता हूँ यह बात स्पष्ट बताओ।' युधिष्ठिर बोले- 
“पितामह! मैं आपसे अपने हितकी यह सलाह चाहता हूँ कि 
आपको मैं युद्धमें कैसे जीत सकता हूँ। आपको कोई हरा नहीं 
सकता, मार नहीं सकता। आप स्वयं ही अपनी मृत्युका उपाय 
बताइये ।' भीष्मपितामहने कहा--' युधिष्ठिर ! युद्धमें मुझे मारनेवाला 
कोई नहीं दीखता। साक्षात्‌ इन्द्र भी मुझे नहीं जीत सकते। अभी 
मेरी मृत्युका समय भी नहीं दीखता, इसलिये अभी जाओ, 
समयपर मेरे पास आना, मैं तुम्हारी सहायता करूँगा। युधिष्ठिर 
हु कृपाचार्य आदिसे आशीर्वाद लेकर अपनी सेनामें लौट 
आये।' 

युद्ध छिड़ा, कितना भयंकर युद्ध हुआ, उसमें कौन-कौन- 
से लोग मारे गये, किसने किसको कितने बाण मारे और 
प्रतिदिन कितने वीरोंका संहार हुआ, इसका वर्णन करना अपना 
विषय नहीं है। इतना ही समझ लें, बड़ा भयंकर युद्ध हुआ और 
भीष्मपितामहने अपनी प्रतिज्ञाक अनुसार दस हजार वीरोंका 
प्रतिदिन संहार किया। तीसरे दिनके युद्धमें पाण्डबोंने दोपहर 
होते-होते कौरवोंकों छका दिया। कौरवोंके सैनिक भागने लगे, 
स्वयं दुर्योधन मूर्च्छित हो गया। सारथिने युद्धभूमिके बाहर ले 
जाकर उसकी रक्षा की। होश आनेपर दुर्योधनने सैनिकोंको 
लौटाया और वह भीष्मपितामहके पास जाकर कहने लगा-- 
“पितामह! आप, द्रोणाचार्य और कृपाचार्यके जीवित रहते मेरी 
सेनाका इस प्रकार भागना किसी प्रकार योग्य नहीं कहा जा 
सकता। मैं यह कदापि नहीं मान सकता कि पाण्डब आपलोगोंको 
अपेक्षा अधिक पराक्रमी हैं। मुझे तो ऐसा जान पड़ता है कि आप 
पाण्डवोंपर कृपा करके उन्हें बलपूर्वक रोकते नहीं और जान- 

बूझकर उन्हें क्षमा कर रहे हैं। यदि आपकी ऐसी ही इच्छा थी तो 
पहले ही क्यों नहीं कह दिया ? मैंने केवल आपलोगोंके भरोसेपर 
ही यह युद्ध छेड़ा है। यदि आपलोग मेरा साथ नहीं छोड़ रहे हैं तो 
अपने पराक्रमके अनुरूप युद्ध कीजिये और शत्रुओंको नष्ट कीजिये।' 
दुर्योधनकी बात सुनकर भीष्मपितामह हँसने लगे। फिर 
उन्होंने क्रोधभे अपनी आँखें लाल-लाल करके दुर्योधनसे 
कहा--दुर्योधन ! यदि तुम मेरी बातपर ध्यान देते तो यह नौबत 
ही क्यों आती! मैंने तुमसे बार-बार सच्ची बात कह दी है और 
तुम्हारा हित भी तुम्हें सुझा दिया है। यह बात तुमसे कई बार 
कह चुका हूँ कि इन्द्रसहित सारे देवता भी यदि पाण्डवोंकों हराना 
चाहें तो नहीं हरा सकते। मैं बूढ़ा हूँ, मेरी आयुके अब थोड़े ही 
दिन बाकी हैं। मुझसे जो कुछ हो सकता है, वह कर रहा हूँ। 
तू मेरा पराक्रम देखना चाहते हो, अच्छा देखो! मैं अकेला ही 
पाण्डवोंको और पाण्डवके सब सैनिकोंको रोकता हूँ।' भीष्मपितामहके 
मुँहसे ये शब्द निकलते ही कौरवोंकी सेनामें शंख बजने लगे। 
सब लोग अपने प्रतिपक्षियोंपर आक्रमण करनेके लिये दौड़ पड़े। 
पाण्डवोंकी सेनामें भी अनेकों प्रकारके मारू बाजे बजने लगे। 
उस दिनका युद्ध अद्भुत युद्ध था। कुरुक्षेत्रकी सारी भूमिमें 
सिर-ही-सिर दीखते थे। कोई मारो-मारो, काटो-काटो कर रहा 
था तो किसीके पैर, किसीके हाथ कट गये थे, वह युद्धभूमिमें 
पड़ा कराह रहा था! महावीर भीष्म बाणवर्षद्वारा दसों दिशाओंको 
एकाकार करते हुए पाण्डव-पक्षके वीरोंके नाम ले-लेकर उन्हें 
मारने लगे। उस समय अकेले भीष्म फुर्तीके कारण सैकड़ों, 
हजारों रूपमें दीख रहे थे। उनके बाणोंसे चोट खाकर पाण्डवोंकी 
सेना अचेत-सी हो गयी और हाहाकार करने लगी। पाण्डवोंके 
सैनिक भागने लगे। 

श्रीकृष्णने अर्जुससे कहा--'देखो! अब बड़ा भयंकर समय 
सामने आ गया है, इस समय यदि तुम भीष्मपर प्रहार न करोगे 
तो तुम्हारा किया-कराया कुछ नहीं होगा। तुमने पहले प्रतिज्ञा की 
थी कि जो मुझसे युद्धभूमिमें लड़ने आयेगा चाहे वह भीष्म, द्रोण 
अथवा कृप ही क्‍यों न हों मैं उनको और उनके अनुचरोंको 
मारूँगा। अब समय आ गया है, अपनी प्रतिज्ञा पूरी करो।' 
अर्जुनने कहा कि 'मेरा रथ उनके पास ले चलो!” भगवान्‌ने रथ 
बढ़ाया। अर्जुनका रथ भीष्मकी ओर जाते देखकर सैनिकोंकी 
हिम्मत बढ़ी, वे भी लौटे, फिर घमासान युद्ध होने लगा! अर्जुनने 
शीघ्रतासे बाण चलाकर भीष्मपितामहके धनुषकी कई डोरी काट 
डाली। भीष्मने अर्जुनको शाबाशी दी और दृढ़तापूर्वक युद्ध 
करनेके लिये कहा। 

भीष्मने अपने तीक्ष्ण बाणोंसे श्रीकृष्ण और अर्जुन दोनोंको 
ही व्यथित किया, उनके शरीर क्षत-विक्षत हो गये। भीष्मके 
बाणोंसे सारी सेना पीड़ित हो गयी और भागने लगी। श्रीकृष्ण 
सोचने लगे कि भीष्मपितामह तो अपना पूरा पराक्रम दिखा रहे 
हैं और अर्जुन उनके साथ कोमल युद्ध कर रहा है। अर्जुनके 
मनमें उनके प्रति गुरुभाव है न। इसीसे वह उनके प्रति कठोर 
बाणोंका उपयोग नहीं करता। श्रीकृष्ण यों सोच रहे थे, दूसरी 
ओर भीष्मके बाणोंसे अर्जुनका रथ घिर गया। कौरवोंकी सेनाने 
भी उन्हें चारों ओरसे घेर लेनेकी चेष्टा की। उसी समय 
अर्जुनकी सहायताके लिये सात्यकि पहुँचे। उन्होंने देखा कि 
भीष्मकी बाणवर्षासे पाण्डवोंकी सेना भयभीत हो गयी है। 
पाण्डवोंकी सेनाको भागती हुई देखकर सात्यकिने बड़ा जोश 
दिलाया और क्षत्रिय-धर्मकी दुहाई देकर सबसे कहा कि '“युद्धसे 
भागना वीरोंका काम नहीं है।' श्रीकृष्णने देखा कि भीष्मकी 

प्रचण्डता उत्तरोत्तर बढ़ती जा रही है और सात्यकिके समझानेपर 
भी लोग लौट नहीं रहे हैं, अर्जुन कोमल युद्ध कर रहे हैं और 
भीष्म कठोरताकी सीमापर हैं। उन्होंने सात्यकिको सम्बोधन 
करके कहा--' वीर सात्यकि! जो भाग रहे हैं, उन्हें भाग जाने दो। 
जो खड़े हैं, वे भी भाग जायूँ, आज मैं अकेला ही भीष्म, द्रोण 
और उनके अनुचरोंकों मारे डालता हूँ। तुम खड़े रहकर यह 
खिलवाड़ देखो। मैं अभी भयंकर चक्र हाथमें लेकर भीष्मको 
मार डालूँगा और पाण्डवोंका हित करूँगा। मैं सब कौरवों 
और उनके पक्षपातियोंको मारकर युधिष्ठिरको राजगद्दीपर 
बैठाऊँगा।' 

इतना कहकर भगवान्‌ श्रीकृष्णने घोड़ोंकी बागडोर छोड़ दी। 
हजारों वज़्के समान कठोर, तीखे और सूर्यके समान चमकते हुए 
चक्रको लेकर वे रथसे कूद पड़े! जैसे सिंह हाथीको मारनेके 
लिये दौड़ता है, वैसे ही भगवान्‌ श्रीकृष्ण भीष्मको मारनेके लिये 
कौरवोंकी सेनाकी ओर दौड़े। उनके नीलोज्ज्वल शरीरपर 
सुनहला पीला वस्त्र स्थिर बिजलीसे युक्त वर्षाकालीन मेघके 
समान शोभायमान हो रहा था। उनके हाथमें चक्र बड़े वेगसे घूम 
रहा था। उनको इस वेशमें देखकर सब प्राणी ऊँचे स्वरसे 
हाहाकार करने लगे। सब लोगोंने यही समझा कि अब भीष्मका 
अन्त समय आ गया है। 

भगवान्‌ श्रीकृष्णको हाथमें चक्र लेकर अपनी ओर आते 
देखकर भीष्मके मनमें तनिक भी घबराहट नहीं आयी और न 
तो वे विचलित ही हुए। उन्होंने अपने धनुषको टंकारते हुए 
कहा--' श्रीकृष्ण ! तुम सारे जगत्‌के निवासस्थान हो, तुम आज 
हाथमें चक्र लेकर आये हो; आओ, मैं इस वेशमें तुम्हारा स्वागत 
करता हूँ--तुम्हें प्रणाम करता हूँ, तुम अपनी शरणमें आये हुए 

प्राणीकी रक्षा करनेवाले हो न? अपने शरणागतकी रक्षा करो 
और मुझे चक्रसे मारकर इस रथसे गिरा दो। तुम्हारे हाथोंसे 
मरनेमें मेरा लाभ-ही-लाभ है। इस लोकमें मुझे यश मिलेगा और 
परलोकमें कल्याण प्राप्त होगा। तुम्हारे द्वारा मरनेपर तो न जाने 
मेरी कितनी कीर्ति होगी, तुम मुझे मारने दौड़े केवल इसीसे मेरी 
प्रतिष्ठा और कीर्ति सहस्न-सहस्रगुना बढ़ गयी।'* 

भगवान्‌ श्रीकृष्णने कहा--' भीष्म! तुम्हें उचित था कि जूआ 
प्रारम्भ होनेके समय ही दुर्योधनको रोकते। वह समय बीत गया 
तो युद्धके प्रारम्भमें रोकते और यदि कौरव तुम्हारा उपदेश न 
सुनते तो तुम्हारा यह कर्तव्य था कि तुम उन्हें छोड़ देते। परंतु 
तुमने ऐसा नहीं किया, उलटे युद्धमें उनका ही पक्ष लिया, यदि 
तुम उनके पक्षमें नहीं होते तो आज यह भयंकर लड़ाई न होती।' 
भीष्मने कहा--'जनार्दन ! पता नहीं तुम्हारी इच्छा क्या है और तुम 
कहते क्या हो ? संसारमें केवल तुम्हारी ही इच्छा पूर्ण हो रही 
है, सब लोग तुम्हारे ही इशारेपर नाच रहे हैं। मैंने एक बार नहीं, 
दो बार नहीं--अनेकों बार कौरवोंको समझाया; परंतु उन्होंने मेरी 
बात नहीं मानी। तुम्हारी ही इच्छा प्रबल है। तुम्हारी ही इच्छाका 
यन्त्र होकर मैं कौरवोंके पक्षमें लड़ रहा हूँ।' भीष्म यों कह ही 
रहे थे कि अर्जुनने रथसे कूदकर श्रीकृष्णको पकड़ लिया। उस 
समय श्रीकृष्ण बड़े वेगसे भीष्मकी ओर बढ़े जा रहे थे, अर्जुनके 
रोकनेपर भी वे नहीं रुके। उनको खींचते हुए भीष्मकी ओर 
चले। दसवें पगपर जाकर अर्जुन अपने पैर जमा सके और उन्हें 


* एह्येहि देवेश जगन्निवास नमोस्तु ते माधव चक्रपाणे। 
प्रसह्य मां पातय लोकनाथ रथोत्तमात्‌ सर्वशरण्य संख्ये॥ 
त्वया हतस्यापि ममाद्य कृष्ण श्रेय: परस्मिन्निह चैव लोके। 
सम्भावितोस्म्यन्धकवृष्णिनाथ लोकैस्त्रिभिवीरतवाभियानात्‌ ॥ 

रोक सके। अर्जुनने गिड़गिड़ाकर भगवानूसे कहा--' प्रभो! आप 
हमलोगोंके लिये अपनी प्रतिज्ञा मत तोड़िये। मैं शपथपूर्वक 
कहता हूँ कि अब कोमल युद्ध नहीं करूँगा, आपकी आज्ञासे 
गुरुजनोंका भी संहार करूँगा।” अर्जुनकी प्रतिज्ञा और शपथ 
सुनकर श्रीकृष्ण शान्त हो गये और एक क्षणतक हाथमें चक्र 
लिये खड़े रहकर फिर अर्जुनके रथपर लौट आये और घोड़ोंकी 
बागडोर सँभाल ली। फिर तो अर्जुनने इतना भीषण युद्ध किया 
कि न केवल युद्धक्षेत्रमें--सब लोकोंमें कोलाहल मच गया, सब- 
के-सब ठिठक-से गये। केवल भीष्म--अकेले भीष्म ही 
अर्जुनके सामने ठहर सके। 

इस संग्राममें न जाने कितने दैत्योंके प्राण गये, बहुत कुछ 
पृथ्वीका भार कम हुआ। भगवान्‌की इच्छा-उनका संकल्प 
पूरा होने लगा। 


भीष्मके द्वारा श्रीकृष्णका माहात्म्यकथन, 
भीष्पकी प्रतिज्ञा-रक्षाके लिये पुनः 
भगवानका प्रतिज्ञाभंग, 
भीष्मका रणमें पतन 


महापुरुषोंकी सबसे बड़ी विशेषता यह होती है कि वे ऊपरसे 
चाहे जिस काममें लगे हों, हृदयमें भगवान्‌ श्रीकृष्णका स्मरण 
किया करते हैं! चाहे भयंकर-से-भयंकर रूप धारण करके 
भगवान्‌ उनके सामने आवें, वे भगवान्‌कों पहचान जाते हैं। एक 
क्षणके लिये भी उनके मानस-पटलसे मधुरमूर्ति भगवान्‌ 
श्रीकृष्मफो छबि नहीं हटती। उनके अन्तस्तलमें एक भी ऐसी 
वृत्ति नहीं होती जो भगवान्‌के माहात्म्यज्ञानसे शून्य हो। भगवान्‌की 
स्मृति ही महात्माओंका जीवन है, भगवान्‌की स्मृति ही महात्माओंका 
प्राण है और वास्तवमें वे हैं ही भगवत्स्मरण, स्मरणसे पृथक्‌ 
उनकी सत्ता ही नहीं है! 

भीष्मपितामहके जीवनमें भगवत्स्मरणकी प्रधानता है। वे 
अपनी इच्छासे कुछ नहीं करते, सब कुछ भगवान्‌की ही इच्छासे 
करते हैं। जब भगवान्‌ हाथमें चक्र लेकर उन्हें मारने आये, तब 
भी उन्होंने भगवान्‌को वैसे ही पहचाना, जैसे सर्वदा पहचानते थे 
और आगे भी हम उनके जीवनमें स्थान-स्थानपर देखेंगे कि वे 
भगवान्‌के स्मरणमें ही तललीन हैं। 

चौथे दिनका युद्ध समाप्त हुआ। उस दिन दुर्योधनके बहुत- 
से भाई मारे गये। कौरवोंकी सेनामें मुर्दनी-सी छा गयी। 
पाण्डवोंकी सेनामें हर्षनाद होने लगा। दुर्योधनको बड़ी चिन्ता 
हुई। रातको भीष्मपितामहके पास गये। वे रोते हुए-से भीष्मपितामहसे 


5» लशशनिनिनिीी शविनीशिलियििदकण. 
कहने लगे--'पितामह | आप, द्रोणाचार्य, कृपाचार्य, शल्य आदि 
महावीर मेरे पक्षमें हैं और सच्चे हृदयसे मेरी ओरसे युद्ध कर 
रहे हैं। मैं ऐसा समझता हूँ कि आप-जैसा योद्धा त्रिलोकीमें और 
कोई नहीं है। पाण्डवोंके सब वीर मिलकर भी अकेले आपको 
परास्त नहीं कर सकते। मुझे बड़ा संदेह हो रहा है कि पाण्डव 
किसके सहारे हमलोगोंकों जीतते जा रहे हैं। आप कृपा करके 
बतलाइये उनकी जीतका क्‍या कारण है? 

भीष्मपितामह बोले--'दुर्योधन! मैं तुमसे यह बात कई 
बार कह चुका हूँ, परंतु तुमने उसपर ध्यान नहीं दिया।' मैं 
अब भी तुम्हें यही सलाह देता हूँ कि तुम पाण्डवोंसे सन्धि 
कर लो। सन्धि करनेसे न केवल तुम्हारा ही, बल्कि सारे 
संसारका भला होगा। जिनसे हिल-मिलकर तुम्हें राज्य- 
सुखका उपभोग करना चाहिये, उनन्‍्हींके साथ बैर-विरोध 
करके तुम अपने और उनके मिले-मिलाये सुख-भोगमें संदेह 
उत्पन्न कर रहे हो। चाहे उनकी हार हो या तुम्हारी, तुम्हारे 
ही भाई-बन्धु या तुम्हीं लोग इस सुखसे वंचित रह जाओगे। 
“बेटा दुर्योधन! पाण्डक सब काम सहजमें ही कर सकते हैं, 
मुझे तो त्रिलोकीमें उन्हें मारनेवाला कोई नहीं दीखता है। 
स्वयं भगवान्‌ श्रीकृष्ण सर्वदा जिनकी रक्षामें तत्पर रहते हैं, 
उन पाण्डवोंको मारनेवाला प्राणी न पैदा हुआ है और न तो 
हो सकता है। यह बात मैं अपनी ओरसे नहीं कह रहा हूँ, 
बड़े-बड़े आत्मज्ञानी मुनियोंके मुँहसे जो पुराणगाथा मैंने सुनी 
है, वही मैं कह रहा हूँ। तुम मन लगाकर सुनो।' 

एक समयकी बात है, सब देवता और ऋषि-मुनि गन्धमादन 
पर्वतपर ब्रह्माजीके पास गये, उनके सामने ही अन्तरिक्षमें एक 
विमान प्रकट हुआ। ब्रह्माने जान लिया कि ये परम पुरुष 

परमेश्वर हैं। ब्रह्मेने अपने आसनसे उठकर पवित्र हृदयसे उनकी 
अभ्यर्थना की। देवता और ऋषियोंने उनका अनुकरण किया। 
ब्रह्माने शिष्टाचाकके अनुसार उनकी पूजा की और भक्तिनग्र 
होकर वे उनकी स्तुति करने लगे। उन्होंने कहा--' प्रभो! हम सब 
तुम्हारी शरणमें हैं, तुम सारे जगत्‌के कर्ता-धर्ता और संहर्ता हो। 
तुम परम पुरुष पुरुषोत्तम हो, तुम्हीं सारे जगत्‌के आधार हो। 
सारा जगत्‌ तुम्हारा ही व्यक्त रूप है। हम सब तुम्हारे गुण, प्रभाव, 
तेज-बलसे अनभिज्ञ हैं। तुम्हीं सबके एकमात्र गति हो, तुम्हारे 
ही प्रसादसे यह पृथ्वी निर्भभभावसे स्थित है। इस समय तुम 
धर्मकी स्थापना और पृथ्वीका भार उतारनेके लिये यदुवंशमें 
अवतार ग्रहण करो। तुम अपने चतुर्व्यूहके साथ मनुष्य-शरीर 
ग्रहण करो और हम सबकी अभिलाषा पूर्ण करो। तुम्हारे नाम 
अद्भुत हैं, तुम्हारा रूप अद्भुत है, हम सब तुम्हारे चरणोंकी 
शरण हैं।' 

' भगवान्‌ने स्निग्ध-गम्भीर स्वरसे ब्रह्मासे कहा-मैं तुम्हारे 
मनकी स्थिति जानकर ही प्रकट हुआ हूँ। मैं तुम्हारी प्रार्थना पूरी 
करूँगा।' इतना कहकर वे अदृश्य हो गये। अब देवता और 
ऋषियोंने ब्रह्मासे जिज्ञासा की कि ब्रह्मन्‌! हम यह जाननेके लिये 
उत्सुक हैं कि अभी-अभी जो आपके सामने अचिन्त्य शक्तियुक्त 
महापुरुष प्रकट हुए थे, वे कौन हैं? ब्रह्माने बड़े मधुर स्वरसे 
कहा--'ये सब प्राणियोंके आत्मा परम प्रभु, परम ब्रह्म हैं। ये 
तत्पदवाच्य और तत्पदके लक्ष्यार्थमे समन्वित सबसे श्रेष्ठ 
पुरुषोत्तम हैं। ये तीनों कालोंमें एकरस और तीनों कालोंके 
आश्रय हैं, उन्होंने मुझपर परम अनुग्रह करके आज मुझसे 
वार्तालाप किया है। मैंने जगत्‌के लिये उनसे प्रार्थना की है कि 
तुम यदुवंशमें वसुदेवके घर अवतार ग्रहण करो। देवासुर-संग्राममें 

मारे हुए दैत्य और राक्षस पृथ्वीपर मनुष्योंके रूपमें पैदा हुए हैं। 
उन्हें मारनेके लिये तुम्हारा पृथ्वीपर अवतार लेना बहुत ही 
आवश्यक है। उन्होंने मेरी प्रार्थना स्वीकार की है, अब वे नर- 
नारायणके रूपमें अवतार ग्रहण करेंगे। उन्हें कोई जीत नहीं 
सकता, मूढ़लोग उन्हें नहीं जान सकेंगे। ऋषियों और देवताओ ! 
तुमलोग उन्हें साधारण मनुष्य समझकर उनकी कभी अवज्ञा मत 
करना। वे सबके पूजनीय हैं, हम सब उनकी संतान हैं, हमें 
सर्वदा उनका सम्मान करना चाहिये। जो उन महापुरुष परमात्माको 
मनुष्य समझकर उनका अनादर करता है, वह महान्‌ पापी है।।* 
भीष्म बोले--'दुर्योधन! इतनी बात कहकर ब्रह्मा अपने 
लोकमें चले गये। यह कथा मैंने परशुराम, मार्कण्डेय, व्यास और 
नारदसे भी सुनी है। वासुदेव श्रीकृष्ण लोकपितामह ब्रह्माके भी 
पिता हैं, यह जानकर भला कौन उनका सत्कार नहीं करेगा ? मैंने 
और बहुत-से ऋषियोंने अनेकों बार तुम्हें समझाया कि वासुदेव 
और पाण्डवोंसे बैर मत करो, परंतु मोहवश तुमने किसीकी बात 
नहीं सुनी, अब भी चेत जाओ तो अच्छा है। तुम नर-नारायणके 
अवतार अर्जुन और श्रीकृष्णसे द्रोह करते हो, यह तुम्हारा महान्‌ 
दुर्भाग्य है। मैं तो तुम्हें क्रूर राक्षत समझता हूँ। मैं तुमसे फिर 
कहता हूँ कि श्रीकृष्ण ही प्रकृतिके एकमात्र स्वामी हैं, वे जिस 
पक्षमें हैं, वही पक्ष विजयी होगा; क्योंकि जहाँ भगवान्‌ हैं, वहीं 
धर्म है; जहाँ धर्म है, वहीं विजय है। इस समय स्वयं भगवान्‌ 
ही पाण्डवोंके रक्षक हैं, श्रीकृष्ण सर्वदा उनकी सहायता करते हैं, 

* तस्मात्‌ सेन्द्रै: सुरैः सर्वैलेकिश्चामितविक्रम:। 

नावज्ञेयो वासुदेवो मानुषो्यमिति प्रभु:॥ 

यश्च मानुषमात्रोड्यमिति ब्रूयात्‌ स मन्दधी:। 


हषीकेशमवज्ञानात्तमाहु: पुरुषाधमम्‌॥ 
योगिनं त॑ महात्मानं प्रविष्टं मानुषी तनुम्‌॥ 

५ अमिनिमिशिशिशिकिमि मिशन आओ... 
सलाह देते हैं और भयका निमित्त उपस्थित होनेपर उनकी रक्षा 
करते हैं। श्रीकृष्णके आश्रयसे ही पाण्डव विजयी हो रहे हैं। मैंने 
तुम्हारे प्रश्नका संक्षेपसे उत्तर दे दिया अब तुम और क्या जानना 
चाहते हो ?' 

दुर्योधनने पूछा--'पितामह! सब लोकोंके स्वामी एवं पुरुषोत्तम 
भगवान्‌ वासुदेवके आविर्भाव और स्थिति जाननेकी मेरे हृदयमें 
बड़ी अभिलाषा है।' भीष्मपितामहने कहा-- बेटा! भगवान्‌ 
श्रीकृष्ण देवताओंके भी देवता हैं। उनसे श्रेष्ठ और कोई नहीं 
है, उनके गुण भी असाधारण गुण हैं--अप्राकृत गुण हैं। मार्कण्डेय 
ऋषिने उनको सबसे महान्‌ एवं आश्चर्यमय कहा है। वे सबके 
अविनाशी आत्मा हैं। सारी सृष्टिकि परम कारण हैं। उन्होंने ही 
सारी सृष्टिको धारण कर रखा है। उन्होंने ही देश, काल, वस्तु 
और उनके नियमनकी सृष्टि की है। संकर्षण, नारायण, ब्रह्मा 
और शेषनाग भी उन्हींसे पैदा हुए हैं। उन्होंने ही वाराह, नृसिंह, 
वामनके रूप धारण किये हैं। वही सबके सच्चे सुहृद्‌, माता- 
पिता और गुरु हैं। जो उनकी शरण ग्रहण करता है, जिसपर 
प्रसन्‍न होकर वे अपनाते हैं, उसका जीवन सफल हो जाता है। 
देवर्षि नारदने उन्हें लोकभावन और भावज्ञ कहा है। मार्कण्डेयने 
यज्ञोंका यज्ञ, तपका तप और भूत, भविष्य, वर्तमानरूप कहा है। 
भगुने उनको देव-देव और विष्णुका पुरातन परमरूप कहा है। 


अवमन्येद्वासुदेव॑तमाहुस्तामसं जना:। 
देवं चराचरात्मानं श्रीवत्सांक॑ सुवर्चसम्‌॥ 
पद्मनाभ॑ न जानाति तमाहुस्तामसं बुधा:। 
किरीटकौस्तुभधरं॑ मित्राणामभयंकरम्‌ ॥ 
अवजानन्‌ महात्मानं घोरे तमसि मज्जति। 
एवं विदित्वा तत्त्वार्थ लोकानामीश्वरेश्वर: ॥ 
वासुदेवो नमस्कार्य: सर्वलोकै: सुरोत्तमा: ॥ 


न पे 
ट्वैपायन व्यासने उन्हें इन्द्रको स्थापित करनेवाला कहा है। महर्षि 
असित-देवलने कहा है कि वासुदेवके शरीरसे अव्यक्त हुआ है 
और मनसे व्यक्त। सनकादिकोंका कहना है कि श्रीकृष्ण ही 
पुरुषोत्तम हैं, वही सब ऋषि, महर्षि और धर्मोकी मति हैं। बेटा! 
मैंने तुमसे स्पष्टरूपसे वासुदेव श्रीकृष्णकी महिमाका वर्णन किया 
है, इससे तुम्हारा अन्त:करण शुद्ध हो और तुम उनकी सेवा करो। 
मैंने तुम्हें यह भी बतला दिया कि अर्जुन और श्रीकृष्ण क्यों नहीं 
जीते जा सकते ! श्रीकृष्ण उनपर अत्यन्त प्रसन्‍न और अनुरक्त हैं, 
इसलिये तुम उनको जीतनेकी आशा छोड़कर सन्धि कर लो और 
सुखसे अपना जीवन बिताओ। नर और नारायणसे द्रोह करनेका 
यह परिणाम अवश्यम्भावी है कि तुम्हारा विनाश हो जाय ।' 

दुर्योधनने भीष्मपितामहकी सारी बात सुनी और उनकी 
बातोंको यथार्थ माना भी। उसने निश्चय किया कि श्रीकृष्ण और 
पाण्डब हमसे बहुत श्रेष्ठ हैं, फिर भी वह भीष्मकी सलाहके 
अनुसार चेष्टा नहीं कर सका। वह उनके पाससे उठकर उन्हें 
प्रणाम करके अपने शिविरमें चला गया, प्रातःकाल पुन: युद्ध 
शुरू हुआ। इसी प्रकार आठवें दिनका युद्ध भी समाप्त हुआ, उस 
दिन भी पाण्डबोंकी ही जीत रही। कौरव बड़े चिन्तित हुए। 
शकुनि, दुःशासन, दुर्योधन, कर्णने मिलकर सलाह की कि यदि 
भीष्मपितामह युद्धसे हट जायँ और कर्णके ऊपर यह सब भार 
डाल दिया जाय तो कर्ण शीघ्र-से-शीघ्र पाण्डबोंको जीत सकता 
है। कर्णने स्वयं ही कहा कि "भीष्म शस्त्र-त्याग कर दें तो मैं 
अकेला ही पाण्डवोंको मार डालू।' दुर्योधन यह प्रस्ताव लेकर 
भीष्मपितामहके पास गया। 

दुर्योधनने भीष्मपितामहसे कहा--'शत्रुनाशन! हम आपके 
भरोसे पाण्डवोंकी तो बात ही क्‍या, सम्पूर्ण देवताओं और 

दानवोंको परास्त करनेकी आशा करते हैं, आप पाण्डवोंको 
परास्त कीजिये। यदि आप हमारे दुर्भाग्यसे उनपर विशेष कृपा 
रखते हैं और हमसे द्वेष रखते हैं तो युद्धप्रिय कर्णको युद्ध 
करनेकी आज्ञा दे दीजिये, वह पाण्डवों और उनकी सम्पूर्ण 
सेनाको परास्त करनेको तैयार बैठा है। आपकी क्‍या आज्ञा है?' 
दुर्योधनकी बात सुनकर भीष्मपितामह लम्बी साँस लेने लगे। 
उनके मर्मस्थलमें गहरा घाव करनेकी चेष्टा दुर्योधनने की। फिर 
भी उन्होंने कोई रूखी बात नहीं कही। उन्होंने कहा-- दुर्यो धन! 
मैं बड़ी ईमानदारीके साथ अपने प्राणोंकी परवा न करके युद्ध 
कर रहा हूँ, फिर तुम ऐसी बात क्‍यों कहते हो ? अर्जुनने 
खाण्डवदाहके समय साक्षात्‌ इन्द्रको जीत लिया था। जब 
गन्धर्वोंने तुम्हें पकड़ लिया और तुम्हारे भाई तथा कर्ण तुम्हें 
छोड़कर भाग गये, तब अर्जुनने अकेले ही उन गन्धर्वोको जीत 
लिया । विराटनगरमें हम सब अर्जुनका कुछ नहीं कर सके, उलटे 
वे सब महारथियोंके कपड़े उतार ले गये थे। यह उनके 
पराक्रमका यथेष्ट प्रमाण है। उस समय कर्णका पराक्रम कहाँ 
गया था, जब अर्जुन उसके वस्त्र छीन ले गये और उत्तराको 
उपहार दिया। नारदादि ऋषि-महर्षि जिन्हें परमात्मा मानते हैं, वे 
देवाधिदेव श्रीकृष्ण अर्जुनके सहायक हैं। मैं भला अर्जुनको कैसे 
परास्त कर सकता हूँ? मैं शिखण्डीपर शस्त्र नहीं चला सकता, 
पाण्डवोंको मारना अपने शक्तिसे बाहर जाननेपर भी मैं अपनी 
ओरसे कोई कोर-कसर नहीं करूँगा। जाकर तुम आराम करो, 
मैं कल महाघोर युद्ध करूँगा। जबतक यह पृथ्वी रहेगी तबतक 
मेरे उस युद्धकी चर्चा रहेगी।' 

पता नहीं यह कथा किसी पुराणमें है या नहीं, परंतु 
महात्माओंके मुँहसे सुनी गयी है, सम्भव है किसी पुराणमें हो। 

वह यह है कि दुर्योधनके बड़े आग्रहसे और उसके बार-बार 
बाध्य करनेपर कि 'यदि आप मेरी ओरसे सच्चाईके साथ लड़ते 
हैं तो पाण्डवोंको मारनेके सम्बन्धमें कोई-न-कोई प्रतिज्ञा 
कीजिये।' भीष्मपितामहने अपने तरकशमेंसे पाँच बाण निकाले 
और प्रतिज्ञा की कि भगवान्‌की इच्छा हुई तो इन्हीं पाँच बाणोंसे 
पाँचों पाण्डबोंको मार डालूँगा। कौरवोंकी सेनामें चारों ओर 
खुशीके नगाड़े बजने लगे, सब लोगोंने सोचा अब तो पाण्डव 
मर ही गये। क्‍या भीष्मपितामहकी प्रतिज्ञा भी झूठी हो सकती 
है ? सब ओर लोग युद्धसमाप्तिकी आशासे आनन्द मनाने लगे। 

यह समाचार गुप्तचरोंद्वारा पाण्डबोंकी छावनीमें भी पहुँचा। 
पाँचों पाण्डब इकट्ठे हुए, वे चिन्ता करने लगे कि अब क्‍या 
हो ? किस प्रकार भीष्मपितामहकी भीषण प्रतिज्ञासे हमलोग बचें! 
सभी चित्तामें पड़े हुए थे, अर्जुनके मनमें श्रीकृष्णका भरोसा था, 
परंतु वे भी कह नहीं सकते थे। द्रौपदी भी वहीं बैठी हुई थी। 
उसे श्रीकृष्णके सम्बन्धमें कई अनुभव थे। जभी द्रौपदीने पुकारा, 
तभी उसकी पुकार सुनी गयी थी। उस दिन भरी सभामें 
दुःशासनने उसे नंगी करनेकी चेष्टा की थी, उसकी पुकार 
सुनकर श्रीकृष्ण दौड़े आये और उन्होंने वस्त्र बढ़ाकर उसकी 
रक्षा की। दुर्वासाके भयसे जब सारे पाण्डव किंकर्तव्यविमूढ़-से 
हो गये थे, तब द्रौपदीने भगवान्‌ श्रीकृष्णको पुकारा और वे उसी 
समय नंगे पाँव दौड़े आये तथा उसके बर्तनमेंका सागका एक 
पत्ता खाकर दुर्वासाकी महान्‌ विपत्तिसे पाण्डवोंकी रक्षा की। 
श्रीकृष्णकी इस अनन्त कृपाका स्मरण हो जानेके कारण द्रौपदी 
गदगद हो गयी और एक प्रकारसे निश्चिन्त होकर उसने कहा-- 
“चिन्ता किस बातकी है? हमारे रक्षक श्रीकृष्ण हैं, उनसे ही यह 
बात क्‍यों न कही जाय।' श्रीकृष्णी सहायताका स्मरण 

होनेपर पाण्डबोंकी सारी चिन्ता मिट गयी, वे कृतज्ञभावसे स्मरण 
करने लगे। 

उसी समय भगवान्‌ श्रीकृष्णने मुसकराते हुए प्रवेश किया। 
उन्होंने कहा--'आज घोड़ोंकी देखभाल करनेमें विशेष विलम्ब 
हो गया, कहिये आपलोग चुपचाप क्‍यों बैठे हैं? कोई गम्भीर 
समस्या तो सामने नहीं आ गयी है?' युधिष्ठिरने हाथ जोड़कर 
कहा--' प्रभो! आपसे क्‍या छिपा है? क्या आप नहीं जानते कि 
भीष्मपितामहने हम पाँचों भाइयोंको मारनेके लिये पाँच बाण 
निकाल रखे हैं। हमलोग इसी चिन्तामें थे कि अब हमारी रक्षा 
कैसे होगी? हमारा जीवन आपके हाथमें है, आपकी इच्छा हो 
सो कौजिये। बचाइये न बचाइये, हम कुछ नहीं जानते।! 

भगवान्‌ हँसने लगे। उन्होंने कहा--'आजका बचाना न 
बचाना हमारे हाथमें नहीं है। आज द्रौपदी चाहे तो तुमलोग बच 
सकते हो ।' द्रौपदी बोल उठी--'प्रभो! आप क्‍या कहते हैं? क्‍या 
मैं अपने प्राणप्रिय स्वामियोंको बचानेकी चेष्टा न करूँगी ? यदि 
मेरे बलिदानसे भी इन लोगोंकी रक्षा होती हो तो आप शीघ्र 
बतावें।' भगवान्‌ने कहा--'बलिदान करनेकी कोई बात नहीं है, 
तुम्हें मेरे साथ भीष्मपितामहके पास चलना पड़ेगा।' द्रौपदी तैयार 
हो गयी, आगे-आगे द्रौपदी और पीछे-पीछे भगवान्‌ श्रीकृष्ण 
चलने लगे। इस प्रकार उन्होंने पाण्डवोंकी सेनाके अंदरका मार्ग 
समाप्त किया। 

कौरवोंकी सेनामें प्रवेश करनेके पहले ही भगवान्‌ने कहा कि 
द्रौपदी ! तुम्हाग और सब शरीर तो चादरसे ढका है, परंतु 
तुम्हारी जूतियाँ साफ दीख रही हैं। उनके पंजाबी होनेके कारण 
सब लोग समझ जायँगे कि पंजाबकी बनी हुई जूतियोंको 
पहनकर द्रौपदी ही जा रही है। तब मुझपर भी लोगोंको संदेह 

हो जायगा, इसलिये तुम अपनी जूतियाँ मुझे दे दो, इससे तुम्हें 
लोग नहीं पहचान सकेंगे और मुझे भी जूती लिये देखकर 
सामान्य सेवक ही समझेंगे। द्रौपदीने कुछ संकोचके साथ, परंतु 
प्रेममें मुगथ होकर अपनी जूतियाँ भगवान्‌को दे दीं। भगवान्‌की 
भक्तवत्सलता स्मरण करके आनन्द-विभोर द्रौपदी आगे-आगे 
चल रही थी और अपने पीताम्बरमें द्रौपदीकी जूती लपेटकर उसे 
काँखमें दबाये हुए पीछे-पीछे श्रीकृष्ण चल रहे थे। क्या है जगतूमें 
कोई इतना दीनवत्सल स्वामी ? 
भीष्म उस समय अपनी शब्यापर बैठे हुए भगवान्‌का चिन्तन 
कर रहे थे, वे सोच रहे थे--मेरा जीवन भी कितना गया-बीता है। 
जिनके पक्षमें भगवान्‌ हैं उनके विरोधियोंके पक्षमें मैं हूँ। केवल 
पक्षमें ही नहीं हूँ , उनका अन्न खाकर मैंने अपना शरीर पुष्ट किया 
है, उन्हींकी ओरसे लड़ रहा हूँ और आज तो दुर्योधनकी बातमें 
आकर मैंने अपने हृदयके विरुद्ध, आत्माके विरुद्ध पाण्डवोंको 
मारनेकी प्रतिज्ञा भी कर ली। मेरे इस अपराधकी सीमा नहीं है। क्या 
भगवान्‌ कोई उपाय करके पाण्डवोंको बचायेंगे ! हे प्रभो ! इन बाणोंकी 
शक्ति हर लो, जिससे ये मेरे चलानेपर भी पाण्डवोंको न मार सकें । 
मैं नीचोंका संगी हूँ, तुम्हारे भक्तोंका अपराधी हूँ। तुम्हारे चरणोंमें 
मेरा प्रेम नहीं, मेरा यह जीवन व्यर्थ है। भीष्मपितामह यही सब सोच 
रहे थे, उनके हृदयमें शत-शत वृश्चिक-दंशनकी भाँति पीड़ा अनुभव 
हो रहा था। आँखोंसे आँसूकी अजस्र धारा बह रही थी। ऐसी ही 
परिस्थितिमें द्रौोपदीने जाकर उनके चरणोंमें प्रणाम किया। भीष्मने 
अधखुली आँखोंसे देखा और सोचा कि दुर्योधनकी स्त्री होगी। 
उन्होंने अपनी उसी विचारधारामें तल्‍लीन रहते हुए ही कह दिया-- 
“बेटी ! तुम्हारा सुहाग अचल रहे।' द्रौपदी अपना सिर नीचा करके 
अलग खड़ी हो गयी। हँसते हुए भगवान्‌ श्रीकृष्णने प्रवेश किया। 


१०४ श्रीभीष्मपितामह 


श्रीकृष्णके चरणोंकी ध्वनि और हँसी पहचानकर भीष्मने अपनी 
आँखें खोलीं और देखा कि भगवान्‌ श्रीकृष्ण सामने खड़े-खड़े 
मुसकरा रहे हैं। उन्होंने आश्चर्यचकित होकर उनका यथायोग्य _ 
सत्कार किया। अबतक उन्होंने द्रौपदीको पहचान लिया था और 
श्रीकृष्णने यह लीला क्‍यों रची थी सो भी जान लिया था। उन्होंने 
श्रीकृष्णसे कहा--' भगवन्‌! मैं जान गया कि इस समय आप यहाँ 
कैसे पधारे हैं; आप भक्तोंके भक्त हैं, उनकी रक्षाके लिये आप दिन- 
रात चिन्तित रहते हैं। मेरी प्रतिज्ञासे उनकी रक्षा करनेके लिये आपने 
यह अभिनय किया है। आपकी इच्छा पूर्ण हो। आपकी इच्छाके 
सामने भला किसकी इच्छा चल सकती है? अब मेरी प्रतिज्ञा टूट 
गयी। द्रौपदीका सौभाग्य अचल हुआ। अब क्या आज्ञा है? जो 
कहिये वही करूँ।' 
श्रीकृष्णने कहा--'पितामह ! तुम मेरे सच्चे भक्त हो । तुमने मेरी 
इच्छा पूर्ण करनेके लिये अपनी प्रतिज्ञा तोड़ दी। तुम्हारी प्रतिज्ञा 
भीष्मप्रतिज्ञाके नामसे प्रसिद्ध है, तुमने अबतक जो प्रतिज्ञा की है 
वह कभी नहीं तोड़ी है। आज तुमने मेरे लिये अपनी प्रतिज्ञाका 
परित्याग करके अपनी सर्वोत्कृष्ट वस्तु मुझे दान की है। मैं तुम्हारा 
चिरकृतज्ञ-चिरऋणी रहूँगा।' भगवान्‌ मेरे चिरऋणी रहेंगे" यह सुनकर 
भीष्म विहल हो गये। वे बहुत देरतक भगवान्‌की कृपाके अनन्त 
समुद्रमें डूबते-उतराते रहे। उन्होंने होश आनेपर कहा--' अच्छा भगवन्‌ ! 
पाण्डवोंकी तो रक्षा हुई, परंतु अब हमारी-तुम्हारी कल बनेगी। जैसे 
मैंने प्रतिज्ञा तोड़ी है, वैसे ही कल तुम्हारी प्रतिज्ञा भी टूटेगी। कल 
तुम्हें भी अपने हाथोंमें शस्त्र लेना पड़ेगा।' भगवानने मौनसे ही 
स्वीकृति दी और द्रौपदीके साथ लौट आये।* 
* इसी अवसरपर दुर्योधनका मुकुट लेकर उन पाँचों बाणोंके लेनेके लिये अर्जुनके 

आनेकी बात भी सुनी जाती है। देखिये पृष्ठ ६४। 

भीष्म मन-ही-मन गाने लगे-- 

आज जो हरिहि न शस्त्र गहाऊँ। 

तौ लाजौं गंगाजननीको सांतनु सुत न कहाऊँ॥ 

स्यंदन खंडि महारथ खंडौं कपिध्वज सहित डुलाऊँ। 

इती न करों सपथ मोहि हरि की, क्षत्रिय गतिहि न पाऊँ॥ 

पांडब दल सनमुख ह्लै धाऊँ, सरिता रुधिर बहाऊँ। 

सूरदास रनभूमि बिजय बिन, जियत न पीठ दिखाऊँ॥ 

नवें दिन प्रातःकाल नित्य-कृत्यसे निवृत्त होकर सभी योद्धा 
रणभूमिमें आये। उस दिन पहलेके दिनोंसे भी भयंकर संग्राम 
हुआ। कौन-कौन-से वीर किन-किनसे लड़े और किन्होंने 
किनका वध किया और किसने किसको कितने बाण मारे, यह 
सब जानना हो तो महाभारतका भीष्मपर्व ही पढ़ना चाहिये। उस 
समय पाण्डवोंकी सेनामें भीष्म दावानलकी भाँति प्रज्वलित हो 
रहे थे। बहुत-से रथ अग्निके कुण्ड थे, धनुष उनकी ज्वाला थी; 
तलवार, गदा, शक्ति आदि ईंधन थे, बाण चिनगारी थे। भयंकर 
नर-संहार हो रहा था। 

आज भगवान्‌ श्रीकृष्ण बहुत चिन्तित-से थे। उन्होंने देखा, 
अर्जुन भीष्मपितामहके गौरव और उनकी कृतज्ञतासे दब-सा गया 
है। वह बार-बार कहनेपर भी भीष्मपर कठोर शस्त्रोंका आघात 
नहीं कर रहा है और भीष्म दुर्योधनसे प्रतिज्ञा कर लेनेके कारण 
घोर पराक्रम प्रकट कर रहे थे। भगवानूको भी अपनी 
भक्तवत्सलता और भीष्मकी महिमा प्रकट करनी ही थी। उन्होंने 
एक बार, दो बार अर्जुनको समझाया, परंतु अर्जुनकी ओरसे 
कोई विशेष चेष्टा नहीं हुई। भगवान्‌ श्रीकृष्ण अर्जुनका रथ 
हाँककर भीष्मके सामने ले गये। भीष्म और अर्जुनका युद्ध होने 
लगा। भीष्मके बहुत-से शस्त्रास्त्र तो रथकी गति और घोड़ोंको 

चलानेकी चतुरतासे भगवान्‌ श्रीकृष्णने व्यर्थ कर दिये; परंतु फिर 
भी भीष्मके शस्त्रोंसे श्रीकृष्ण और अर्जुन दोनों ही घायल हुए 
बिना नहीं रहे। तीसरे दिनके युद्धमें जब भगवान्‌ने चक्र धारण 
किया था, तब तो अर्जुनकी ही दुर्बलता उसमें प्रधान कारण थी; 
परंतु आज तो भीष्मकी भीषणता और उनके महत्त्वको प्रकट 
करना ही प्रधान कारण था। उन्होंने अर्जुनके रथके घोड़ोंकी रास 
छोड़ दी। वे रथसे कूद पड़े और बारम्बार सिंहनाद करके हाथमें 
कोड़ा लिये हुए भीष्मको मारने दौड़े। श्रीकृष्णकी आँखें लाल- 
लाल हो रही थीं। उनका शरीर खूनसे लथपथ हो रहा था। वेगसे 
चलनेके कारण उनका पीताम्बर पीछेकी ओर उड़ रहा था। उनके 
पदाघातसे पृथ्वी फट-सी रही थी। भगवान्‌ श्रीकृष्णको इस 
प्रकार भीष्मकी ओर झपटते देखकर कौरवपक्षके सैनिक भयसे 
विह्ल हो गये और उनके मुँहसे “भीष्म मरे, भीष्म मरे' ये शब्द 
निकलने लगे। सिंहनाद करते हुए श्रीकृष्ण जिस समय भीष्मकी 
ओर बड़े वेगसे जा रहे थे, उस समय ऐसा मालूम हो रहा था 
कि कोई बड़ा बलशाली सिंह मत्त हाथीपर आक्रमण करनेके 
लिये जा रहा है। उनके मरकतमणिके-से साँवले शरीरपर 
वर्षाकालीन बादलमें स्थिर बिजलीकी भाँति पीताम्बर फहरा 
रहा था। 

श्रीकृष्फको भीष्मकी ओर बढ़ते देखकर सब लोग तो 
भयभीत हो गये; परंतु भीष्म तनिक भी विचलित नहीं हुए। 
उन्होंने अपने धनुषकी डोरी खींचते हुए कहा- श्रीकृष्ण! मैं 
आपके चरणोंमें प्रणाम करता हूँ; आइये | आइये ! इस वीरवेषमें 
आपका स्वागत है। इस महायुद्धमें आपके द्वारा ही मुझे बीरगति 
प्राप्त हो, वह वांछनीय है। मेरे लिये आपके हाथों मरना परम 
कल्याण है। तीनों लोकोंमें मुझे सम्मानित करानेके लिये ही 

आपने अपनी प्रतिज्ञा तोड़कर मेरी प्रतिज्ञा रखी है। भक्तवत्सल! 
मैं आपका सेवक हूँ। आप मुझपर चाहे जैसा प्रहार करें।”* 

श्रीकृष्णके पीछे ही अर्जुन भी रथसे कूद पड़े थे। भीष्मके 
पास पहुँचते-पहुँचते उन्होंने श्रीकृष्फो पकड़ लिया। कुछ दूरतक 
घसीट ले जानेके बाद वे रुक गये। अर्जुन स्नेहपूर्ण नम्नस्वरमें 
श्रीकृष्ससे कहने लगे--' श्रीकृष्ण! आप पहले युद्ध न करनेकी 
प्रतिज्ञा कर चुके हैं। उसे अन्यथा मत कीजिये, यदि आप 
शस्त्र लेकर पितामहसे लड़ेंगे, तो सब लोग आपको मिथ्यावादी 
कहेंगे, इसकी जिम्मेवारी मुझपर है। मैं शस्त्र, सत्य और 
सुकृतको शपथ लेकर कहता हूँ कि मैं युद्धमें भीष्मको 
मारूँगा।' श्रीकृष्ण अर्जुके साथ रथपर लौट गये और फिर 
दोनों ओरसे बाणवर्षा होने लगी। नवें दिनके युद्धमें पाण्डवोंकी 
सेना क्षत-विक्षत हो गयी। सभी वीर थक गये। सूर्यास्त 
होनेके कुछ पूर्व संध्या, विश्राम आदि करनेके लिये युद्ध बंद 
होनेकी घोषणा कर दी गयी। 

रातमें कृष्ण और पाण्डव इकट्ठे हुए। युधिष्ठिरने श्रीकृष्णकी 
ओर देखकर कहा--' भगवन्‌ | भीष्म हमारी सेनाकों नष्ट कर 
रहे हैं। शस्त्रवर्षा करते समय उन्हें साक्षात्‌ इन्द्र और यमराज 
भी नहीं हरा सकते, हमलोगोंकी तो बात ही क्‍या है? हमसे 
तो युद्धके समय उनकी ओर देखा ही नहीं जाता। हमारी 


* एह्नेति पुण्डरीकाक्ष देवदेव नमोउस्तु ते। 
मामद्य सात्वतश्रेष्ठ पातयस्व महाहवे॥ 
त्वया हि देव संग्रामे हतस्यापि ममानघ। 
श्रेय एवं परं कृष्ण लोके भवति सर्वत:॥ 
सम्भावितो5स्मि गोविन्द त्रैलोक्येनादय संयुगे। 
प्रहरस्व यथेष्टं वै दासो5स्मि तव चानघ॥ 

सेना प्रतिदिन क्षीण होती जा रही है। अब युद्ध करनेको 
इच्छा नहीं होती। इस नरसंहारकी अपेक्षा तो जंगलमें रहकर 
जीवन बिता देना बड़ा ही अच्छा है। युद्ध ठानकर मैंने 
विनाशके पथपर पैर रखा है। आपकी क्या सम्मति है? आप 
धर्मके अनुकूल मेरे हितका उपदेश कीजिये।' श्रीकृष्णने भीम, 
अर्जुन आदि पाण्डबोंके बलकी प्रशंसा करते हुए कहा कि 
“चिन्ता करनेकी कोई बात नहीं है। आपके भाई भीष्मको 
परास्त कर सकते हैं, परंतु यदि इनपर आप विश्वास न 
रखते हों तो मुझे युद्ध करनेकी आज्ञा दीजिये। अर्जुन यदि 
स्वयं भीष्मको मारना नहीं चाहते तो मैं स्वयं उनके सामने 
भीष्मको मारूँगा। यदि केवल भीष्मके मरनेसे ही आपको 
विजयकी आशा है तो मैं अकेले ही कल भीष्मको मार 
डालूँगा। मैं आपलोगोंसे अलग नहीं हूँ। जो आपका शत्रु 
है, वह मेरा भी शत्रु है; विशेष करके अर्जुन मेरे भाई, 
सखा, सम्बन्धी और शिष्य हैं। मैं उनके लिये अपने शरीरका 
मांस काटकर दे सकता हूँ। भीष्मको मारना कौन-सी 
बड़ी बात है।' 

युधिष्ठिरने कहा--'भगवन्‌! तुम्हाा कहना सर्वथा ठीक 
है। तुम्होरे सामने कोई भी नहीं ठहर सकता। मेरा यह 
सौभाग्य है कि मैंने तुम्हें सहायक पाया है, परंतु अपने गौरव 
और तुम्हारे गौरवका खयाल करके मैं तुम्हें युद्धमें लगाना 
नहीं चाहता। जब लोग तुम्हें प्रतिज्ञा तोड़नेवाला कहेंगे तो मेरे 
हृदयमें कितनी व्यथा होगी। श्रीकृष्ण! भीष्म मुझपर अपार 
स्नेह करते हैं, बचपनमें पिताकी मृत्युके बाद उन्होंने ही मेरा 
लालन-पालन किया। उन्होंने मुझसे वादा किया है कि हम 
तुम्हाती जीतकी बात किया करेंगे और दुर्योधनकी ओरसे 

लड़ेंगे। अब उनपर विजय प्राप्त करनेका उपाय उन्हींसे 
पूछना चाहिये। मुझे तो यही ठीक जँचता है, आगे तुमलोगोंकी 
जो सम्मति हो।' श्रीकृष्णने युधिष्ठिकी बातोंका अनुमोदन 
किया। सब भीष्मपितामहके पास गये। 

यथायोग्य शिष्टाचारके पश्चात्‌ भीष्मपितामहने कहा--“वीरो! 
बताओ, तुम्हारी प्रसन्‍नताके लिये मैं क्या करूँ? वह कार्य 
कठिन होनेपर भी मैं अवश्य करूँगा।' युधिष्ठिरने पितामहके 
बार-बार पूछनेपर दीनभावसे कहा--'पितामह! हमारी जीत 
कैसे हो? हमें राज्य किस प्रकार मिले? इस नरसंहारसे 
हमलोग कैसे बचें? आपके जीवित रहते यह सब सम्भव 
नहीं। आप कृपा करके अपनी मृत्युका उपाय हमें बता दीजिये।' 
भीष्मने कहा--'मेरे जीते-जी तुम जीत नहीं सकते। यदि तुम 
विजय प्राप्त करना चाहते हो तो मुझपर कठोर प्रहार करके 
पहले मुझे मार डालो। मैं तुम्हें कठोर-से कठोर बाण चलानेकी 
आज्ञा देता हूँ। तुम पहले मेरे मारनेका ही प्रयत्न करो।' 

धर्मराज युधिष्ठिने कहा--'आपको इन्द्रके सहित सब 
देवता और दैत्य इकटठे होकर जीतना चाहें तो भी जीत 
नहीं सकते। अब आप ही बतलावें कि आपको हमलोग 
कैसे जीतें ?' भीष्मपितामहने कहा--बात तो ऐसी ही है, 
यदि मैं शस्त्रास्त्रका परित्याग कर दूँ तभी देवता भी मार 
सकते हैं। जबतक हाथमें शस्त्र रहेंगे, तबतक मुझे कोई भी 
नहीं मार सकेगा। धर्मपुत्र! मेरा यह नियम है कि शस्त्रका 
त्याग किये हुए, कवचहीन, गिरे हुए, ध्वजाहीन, भागते हुए, 
डरे हुए, शरणागत, स्त्री, स्त्रियोंक नाम रखनेवाले, विकलांग, 
अपने पिताके एकमात्र पुत्र, संतानहीन और नपुंसकसे युद्ध न 
करूँ। मैंने पहले ही प्रतिज्ञा की है कि द्रुपदके पुत्र शिखण्डीपर 

मैं शस्त्र-प्रहार नहीं कर सकता, क्योंकि पहले वह स्त्री रह 
चुका है। इसलिये महारथी अर्जुन शिखण्डीकी आडमेंसे मुझे 
तीक्ष्ण बाण मारें। शिखण्डी अमंगलध्वज और पहलेका स्त्री 
है, इसलिये धनुष-बाण हाथमें रहनेपर भी मैं उसपर वार 
नहीं करूँगा। मुझे श्रीकृष्ण या अर्जुन ही मार सकते हैं, सो 
भी शस्त्रका परित्याग करनेपर। तुम्हारे जय प्राप्त करनेका 
यही उपाय है।' 

भीष्मकी अनुमति लेकर श्रीकृष्ण और पाण्डव अपने 
शिविरमें आये। शिविरपर आकर अर्जुन बहुत खिन्‍न हुए। 
अर्जुनने कहा--' श्रीकृष्ण! बचपनमें मैं जिनकी गोदमें खेलता 
था, जिनकी दाढ़ी नोचता था और जिनके शरीरपर धूल 
उछालता था, जब मैं पिता कहकर पुकारता था तब जो बड़े 
स्नेहसे मुझे पुचकारकर कहते कि “मैं तेरे पिताका पिता हूँ 
उनसे ही मैं युद्ध करूँगा, उन्हींकी मैं हत्या करूँगा और 
शिखण्डीकी आड़में रहकर उन्हें ही मैं मारूँगा। श्रीकृष्ण! यह 
कार्य मुझसे नहीं हो सकता! भीष्म मेरी सारी सेना नष्ट कर 
दें, जय हो या पराजय--मैं उन्हें नहीं मार सकता।' भगवान्‌ 
श्रीकृष्णने संक्षेपरूपसे फिर गीताका उपदेश दुहराया और 
कहा कि ईर्ष्या-द्वेष छोड़कर, जय-पराजयकी आशा छोड़कर, 
लाभ-हानिकी चिन्ता छोड़कर, जो युद्धमें सामने आवे उसे 
मारना ही क्षत्रियका धर्म है। बहुत समझाने-बुझानेपर अर्जुनने 
स्वीकार किया और शिखण्डीको आगे करके युद्ध करना 
तय रहा। 

दसवें दिन बड़ी घमासान लड़ाई हुई। उसके विस्तारका 
वर्णन करना यहाँ अभीष्ट नहीं है। भीष्म और अर्जुनका बड़ा 
भीषण युद्ध हुआ। शिखण्डी तो केवल बहानेके लिये आगे 

खड़ा था, उसके बाणोंसे भीष्मपितामहको करारी चोट भी 
नहीं आती थी। शिखण्डीके सामने होनेके कारण वे खुलकर 
प्रहार भी नहीं कर सकते थे। भीष्म युद्धभूमिमें खड़े-खड़े 
सोचने लगे कि यदि भगवान्‌ श्रीकृष्ण इनके रक्षक नहीं होते 
तो मैं पाँचों पाण्डवोंको एक ही बाणसे मार डालता; किंतु 
पाण्डव मारे नहीं जा सकते और स्त्रीजाति होनेके कारण मैं 
शिखण्डीको मार नहीं सकता। ऐसी स्थितिमें अब युद्ध न 
करना ही ठीक जँचता है। मुझे इच्छामृत्यु प्राप्त है। इस 
समय भगवान्‌ श्रीकृष्ण सामने खड़े हैं, उनके सामने ही 
बाणशय्यापर सो जाना मेरे लिये परम हितकी बात है। अब 
इन जगत्‌के बखेड़ोंसे मेरा क्या मतलब है? पाण्डवोंकी विजय 
निश्चित है, तब मैं कुछ दिनोंतक और जीवित रहकर उनकी 
विजयमें अड़चन क्या डालूँ?' 

भीष्म यही सब सोच रहे थे। उस समय आकाशमें स्थित 
ऋषियों और वसुओंने भीष्मको सम्बोधन करके कहा--' भीष्म ! 
तुम्हारा सोचना बहुत ठीक है; यदि तुम अपना, हमारा और सारे 
जगत्‌का हित करना चाहते हो तो अब लड़ना बंद कर दो। तुमने 
अपने कर्तव्यके सम्बन्धमें ठीक ही सोचा है। तुम्हें मर्त्यलोकमें 
बहुत दिन हो गये, अब हमलोगोंके लोकमें आओ।' ऋषियों 
और वसुओंके मुँहसे यह बात निकलते ही शीतल-मन्द-सुगन्ध 
हवा चलने लगी, देवलोकमें नगाड़े बजने लगे और देवता भीष्मपर 
आकाशसे पुष्पवर्षा करने लगे। वह आकाशवाणी भीष्म और 
संजयके अतिरिक्त और किसीने नहीं सुनी। 

भीष्मने देवताओं और ऋषियोंका अभिप्राय जानकर अर्जुनके 
बाणोंसे पीड़ित होते रहनेपर भी श्त्र-प्रहारका परित्याग कर 
दिया। शिखण्डीने भीष्मके वक्ष:स्थलपर नौ बाण मारे, परंतु 

उनसे वे विचलित नहीं हुए। इसके पश्चात्‌ अर्जुन और 
शिखण्डीने भीष्मपर बहुत-से बाण चलाये, उनका सारा शरीर 
बाणोंसे छिद गया। भीष्मके शरीरमें दो अंगुल भी ऐसी जगह नहीं 
थी, जहाँ अर्जुनके बाण न घुस गये हों। दसवें दिनके युद्धमें 
सूर्यास्तके कुछ पहले महात्मा भीष्म रथसे नीचे गिर पढ़े। 
आकाशमें देवता और पृथ्वीमें सब राजा हाहाकार करने लगे। 
उस समय पृथ्वी काँप उठी और अन्तरिक्षमें घोर शब्द होने 
लगा। उनके शरीरमें इतने बाण घुसे हुए थे कि उनका शरीर 
पृथ्वीपर न जा सका, बाणोंकी ही शय्या लग गयी। सिर नीचे 
लटक गया। उस समय अन्तरिक्षेते यह आवाज आयी कि 
महात्मा भीष्मने दक्षिणायनमें शरीर-त्याग कैसे किया? भीष्म 
सचेत हो गये। उन्होंने कहा--'मैं अभी जीवित हूँ।' सब लोगोंने 
प्रसन्‍नता प्रकट की। 

हिमवानूकी पुत्री भीष्मकी माता गंगाने भीष्मकी इच्छा 
जानकर महर्षियोंको हंसके रूपमें उनके पास भेजा। भीष्मके पास 
जाकर उन्होंने उनकी प्रदक्षिणा की। उन्होंने आपसमें बात की कि 
भीष्मने दक्षिणायनमें प्राण-त्याग कैसे किया ? भीष्मने उनसे कहा 
कि 'मैं दक्षिणायन भर जीवित रहूँगा, सूर्यके उत्तरायण होनेपर 
अपने धाम जाऊँगा। पिताके कृपाप्रसादसे मुझे मृत्युपर आधिपत्य 
प्राप्त है, मैं जब चाहूँ तभी मर सकता हूँ।' 

भीष्मके गिरते ही युद्ध बंद हो गया। उनके पास सभी 
वीर इकट्ठे हो गये। द्रोणाचार्य तो यह समाचार सुनकर 
मूरछित ही हो गये। उनके होशमें आनेपर सब-के-सब वीर 
भीष्सपितामहके पास उपस्थित हुए। भीष्मने सबसे स्नेहके 
साथ कहा--'वीरो! मैं तुमलोगोंका स्वागत करता हूँ, तुम्हें 
देखकर प्रसन्‍न हो रहा हूँ।' भीष्मका सिर नीचे लटक रहा 

था। उन्होंने सबका स्वागत-सत्कार करनेके बाद कहा-- 
*राजाओ! मेरा सिर बहुत नीचे लटक रहा है, मुझे तकियेकी 
आवश्यकता है। राजालोग और कौरवगण उसी समय बढ़िया, 
कोमल और मूल्यवान्‌ तकिये लेकर दौड़े आये। परंतु भीष्मने 
उन्हें स्वीकार न करके कहा--'ये तकिये वीरशय्याके योग्य 
नहीं हैं।! अर्जुनकी ओर देखकर उन्होंने कहा--“वीर अर्जुन! 
तुम इस वीरशय्याके योग्य जो तकिया समझते हो वही 
तकिया मुझे दो।” अर्जुनने गाण्डीव धनुष चढ़ाकर उनकी 
आज्ञा ली और तीन बाण भीष्मपितामहके मस्तकमें मारे। 
इससे उनका सिर ऊपर ठहर गया। उन्होंने अर्जुनसे कहा-- 
“तुम बड़े बुद्धिमान हो। यदि तुम ऐसी तकिया नहीं देते तो 
मैं तुमपर कुपित हो जाता और शाप दे देता। धार्मिक 
क्षत्रियोंक लिये ऐसी ही शय्या और ऐसा ही तकिया चाहिये। 

पितामहने राजाओंसे कहा--'मुझे अब योग्य तकिया मिल 
गया। सूर्यके उत्तरायण होनेतक मैं इसी शय्यापर लेटा रहूँगा। 
तुमलोग इसके चारों ओर खाई खोद दो। मैं इसी शब्यापर 
पड़ा-पड़ा भगवान्‌का स्मरण करूँगा। मेरा एक अनुरोध और 
भी है, यदि किसी प्रकार युद्ध बंद हो सके तो कर दो।' 
उसी समय दुर्योधनकी आज्ञासे बहुत-से शल्य-चिकित्सामें 
निपुण सुशिक्षित वैद्य मरहमपट्टीका सामान लेकर भीष्मपितामहके 
पास आये। भीष्मने उन्हें देखकर दुर्योधनसे कहा--'इन्हें जो 
कुछ देना है देकर सत्कारके साथ विदा कर दो। मैंने उत्तम 
गति प्राप्त कर ली है, वैद्योंकी क्या आवश्यकता है। मैं 
शरशय्यापर पड़ा हूँ। अब आरोग्य होनेकी इच्छा करना उचित 
नहीं है। इन बाणोंकी चितामें ही मुझे भस्म करना।' दुर्यो धनने 
वैद्योंकोी विदा कर दिया। भीष्मकी धर्मनिष्ठा और धर्मानुकूल 

मृत्यु देखकर सब लोग आश्चर्यचकित हो गये। सबने उन्हें 
प्रणाम किया और उनकी परिक्रमा की और अनेकों रक्षक 
नियुक्त करके सब लोग अपने-अपने शिविरमें चले गये। 
दूसरे दिन प्रातः:काल सब लोग शरशय्यापर पड़े हुए 
भीष्मके पास आये। सबके बैठ जानेपर भीष्मने अपने पीनेके 
लिये जल माँगा। उसी समय राजालोग अनेकों प्रकारका 
उत्तम भोजन और स्वादिष्ट जल ले आये। भीष्मने यह 
देखकर कहा कि “मैं अब इस शरशय्यापर लेटा हुआ हूँ 
सही; परंतु मर्त्यलोकमें नहीं हूँ। अब इस लोकका सुन्दर 
भोजन और जल नहीं ग्रहण करना चाहिये।” इतना कहकर 
भीष्मने अर्जुनका स्मरण किया। अर्जुनने पितामहके पास जाकर 
श्रणाम किया और हाथ जोड़कर नम्नतासे कहा--' पूजनीय 
पितामह! मैं आपकी क्‍या सेवा करूँ?” भीष्मने पराक्रमी 
अर्जुनका अभिनन्दन करके प्रसन्‍नतापूर्वक कहा--'बेटा ! तुम्हारे 
बाणोंकी जलनसे मेरा शरीर जल रहा है, मुँह सूख रहा है 
और मर्मस्थलोंमें व्यथा हो रही है। मुझे प्यास लग रही है, 
इसलिये तुम जल देकर मेरी प्यास बुझाओ। तुम्हारे सिवा 
मुझे और कोई जल पिलानेवाला नहीं दीखता। 
भीष्मकी आज्ञा पाकर अर्जुनने अपने धनुषपर डोरी चढ़ायी, 
वज्ञ्की कड़कके समान उसकी आवाज सुनकर बड़े-बड़े वीर डर 
गये। धनुषपर बाण चढ़ाकर अर्जुनने पितामहकी प्रदक्षिणा की 
और पर्जन्य-अस्त्रका प्रयोग करके पितामहकी दाहिनी बगलनमें 
पृथ्वीपर वह बाण मारा। पृथ्वी फट गयी और उस स्थानसे 
सुगन्धपूर्ण अमृततुल्य, मधुर, निर्मल शीतल जलकी धार ऊपर 
निकली। वह जल पीकर महात्मा भीष्म बहुत प्रसन्‍न और तृप्त 
हुए। राजालोग विस्मित हो गये, कौरवलोग डरके मारे सिकुड़ गये। 

भीष्मने सब राजाओंके सामने अर्जुनकी भूरि-भूरि प्रशंसा की 
और कहा--' बेटा अर्जुन! तुमने आज जो काम कर दिखाया वह 
तुम्हारे लिये कुछ अद्भुत नहीं है। नारदने मुझसे कहा था कि 
तुम पुरातन ऋषि नर हो। सब देवताओंकी सहायतासे इन्द्र भी वह 
काम नहीं कर सकते, जो तुम अकेले कर सकते हो। पुरुषोत्तम 
श्रीकृष्ण तुम्हारे सहायक हैं। पृथ्वीपर तुम्हारे-जैसा धनुर्धारी और 
कोई नहीं है। हमलोगोंने दुष्ट दुर्योधनको बहुत समझाया, परंतु 
वह किसीकी भी बात नहीं मानता; वह भीमसेनके बलसे बहुत 
ही शीघ्र नष्ट हो जायगा।' 

भीष्मपितामहकी बात सुनकर दुर्योधन उदास हो गया। 
भीष्मने कहा--'दुर्योधन! यह क्रोध करनेका समय नहीं है। 
अर्जुनने मुझे जिस प्रकार जल पिलाया, तुमने अपनी आँखोंसे 
उसे देखा है। कौन है पृथ्वीपर ऐसा काम करनेवाला वीर ? 
श्रीकृष्ण और अर्जुनके अतिरिक्त सम्पूर्ण दिव्य अस्त्र-शस्त्रोंका 
ज्ञाता और कौन है? उन्हें कोई नहीं जीत सकता। उनसे मेल 
करनेमें ही तुम्हारी और सारे जगत्‌की भलाई है। जबतक तुम्हारे 
प्रिय परिजन जीवित हैं, तभीतक सन्धि कर लेना उत्तम है। 
अर्जुनने जो कुछ किया है वह तुम्हारी सावधानीके लिये पर्याप्त 
है। मेरी मृत्यु ही इस हत्याकाण्डका अन्त हो। पाण्डवोंको आधा 
राज्य दे दो। बैर भूलकर सब लोग प्रेमसे गले मिलो। तुमलोग 
इस समय जिस मार्गसे चल रहे हो, वह सर्वनाशका मार्ग है।' 
भीष्म इतना कहकर चुप हो गये। सब लोग उनसे अनुमति लेकर 
अपने-अपने स्थानपर चले गये। 

जब सब लोग चले गये, तब भीष्मपितामहके पास कर्ण 
आया। कर्णकी आँखोंमें आँसू भर आये। उसने गद्गद स्वरसे 
कहा--' पितामह! मैं राधाका पुत्र कर्ण हूँ। मेरे निरपराध होनेपर 

भी आप मुझसे लाग-डाँट रखा करते थे।' भीष्मने कर्णकी बात 
सुनकर धीरे-धीरे आँखें खोलीं। वहाँसे रक्षकोंको हटा दिया और 
एक हाथसे पकड़कर उसे अपने हृदयसे लगा लिया। उन्होंने 
कहा--प्योरे कर्ण। आओ, आओ तुमने इस समय मेरे पास 
आकर बड़ा उत्तम कार्य किया है। वीर! मुझसे देवर्षि नारद और 
महर्षि व्यासने कहा है कि तुम राधाके पुत्र नहीं, कुन्तीके पुत्र 
हो। तुम्हारे पिता अधिरथ नहीं हैं, साक्षात्‌ भगवान्‌ सूर्य हैं। मैं 
सत्य-सत्य कहता हूँ; मेरे हृदयमें तुम्हारे प्रति तनिक भी द्वेषभाव 
नहीं है। मैंने जान-बूझकर तुम्हारे प्रति कटु वचनोंका प्रयोग 
इसलिये किया है कि तुम्हारा तेज घटे। संसारमें तुम्हारे समान 
पराक्रमी बहुत ही कम हैं। तुम ब्रह्मनिष्ठ, शूर और श्रेष्ठ दानी 
हो। तुम्हारे उत्कर्षसे कौरवोंका घमण्ड और बढ़ेगा तथा वे 
पाण्डबोंसे अधिकाधिक द्वेष करेंगे इसीलिये मैं तुम्हागा अपमान 
किया करता था। मगधराज जरासन्ध भी तुम्हारे सामने नहीं ठहर 
सकते थे। इस समय यदि तुम मुझे प्रसन्‍न करना चाहते हो तो 
एक काम करो। तुम पाण्डवोंसे मिल जाओ। फिर युद्ध बंद हो 
जायगा, मेरी मृत्युसे ही यह वैरकी आग बुझ जायगी और प्रजामें 
शान्तिका विस्तार होगा।!' 

कर्णने कहा--'पितामह! आपकी एक-एक बात ठीक है। मैं 
कुन्तीका पुत्र हूँ; सूतका नहीं; परंतु दुर्योधनके धन और कृपासे 
पलकर मैं इतना बड़ा हुआ हूँ, यह भी सत्य है। मैं दुर्योधनको 
अपना जीवन अर्पित कर चुका हूँ। मेल होनेकी कोई आशा 
दीखती नहीं। मैं जानता हूँ कि श्रीकृष्णदी सहायतासे पाण्डव 
अजेय हैं। फिर भी मैं जान-बूझकर उनसे युद्ध करनेका उत्साह 
रखता हूँ। इसलिये आप मुझे आज्ञा दीजिये कि मैं अर्जुनसे लड़ूँ। 
मेरी आन्तरिक इच्छा है कि आपसे आज्ञा लेकर ही युद्ध करूँ। 

मैंने क्रोध या चंचलताके कारण कुछ भी भला-बुरा कहा हो, उसे 
और मेरे दुर्व्यवहारको क्षमा कीजिये।' 

श्रीभीष्मपितामहने कहा--'बेटा | यदि यह वैर-भाव नहीं मिट 
सकता तो तुम युद्ध करो। आलस्य, प्रमाद और क्रोध छोड़कर, 
शक्ति और उत्साहके अनुसार, सदाचारका पालन करते हुए अपने 
निश्चित कर्तव्यको पूर्ण करो। तुम्हारी जो इच्छा हो वह पूर्ण हो। 
अर्जुनके बाणोंसे तुम्हें उत्तम गति प्राप्त होगी, क्षत्रियके लिये धर्मयुद्ध 
ही सर्वोत्तम कर्म है। यदि इस लोकमें तुमलोग सुख-शान्तिसे न रह 
सके तो न सही; धर्मविपरीत काम करके कहीं उस लोकमें भी 
सुख-शान्तिसे वंचित न हो जाना | इसलिये मैं तुम्हें सलाह देता हूँ कि 
सर्वदा धर्मकी रक्षा करते हुए युद्ध करना।' 

भीष्ससे अनुमति लेकर कर्ण चला गया। भीष्म शरशय्यापर 
पड़े हुए सम्पूर्ण मनोवृत्तियोंसे भगवान्‌ूका चिन्तन करने लगे। 


श्रीकृष्णके द्वारा भीष्मका ध्यान, 
भीष्पपितामहसे उपदेशके लिये अनुरोध 


यदि केवल व्यवहारकी दृष्टिसे ही देखा जाय तो भी यह 
प्रत्यक्ष अनुभव होता है कि जीव बड़े कृतध्न हैं। जिन्होंने 
हमें प्रलयकी घोर निद्रामेंसे जगाया, जिन्होंने हमें समझने- 
बूझनेकी बुद्धि दी, जिन्होंने हमें मनुष्य बनाया, जिनकी 
कृपा-दृष्टिसे, जिनकी शक्तिसे हम जीवित हैं, जिनकी गोदमें 
हैं, जो एक क्षणके लिये भी हमें अपनी आँखोंसे ओझल 
नहीं करते, उन्हीं परमपिता, परम कारुणिक, सर्वशक्तिमान्‌ 
प्रभुको भूलकर हम विषयोंका चिन्तन करते हैं। जगत्‌के तुच्छ 
जीवोंकी सेवा करते हैं, उनके सामने कुत्तोंकी भाँति चापलूसी 
करते फिरते हैं। जिनका सब कुछ है, उनसे तो हमने कुछ 
नाता ही नहीं जोड़ा, उन्हें तो भुला ही दिया। नाता जोड़ा 
उन लोगोंसे, याद किया उन लोगोंको जो हमें नरककी 
धधकती हुई आगमें जलानेको तैयार रहते हैं। इतना सब 
होनेपर भी परम दयालु प्रभु हमारी भूलोंपर दृष्टि नहीं 
डालते। वे स्मरण करते ही आ जाते हैं, ध्यान करते ही 
ध्यान करने बैठ जाते हैं, एक पग चलते ही सौ पग दौड़ 
आते हैं। यहाँतक कि कोई उनका अनिष्ट करने भी उनके 
पास जाय तो वे उसकी भलाई ही करते हैं। मैं सोच भी 
नहीं सकता कि इतने कृपालु प्रभुको छोड़कर हमलोग 
दूसरोंका चिन्तन-स्मरण क्‍यों करते हैं, परंतु करते हैं यह 
सच्ची बात है। 

यहाँ प्रसंग है भीष्मका। चिन्तन-स्मरण न करनेवालोंका 

भी प्रभु ध्यान रखते हैं तो जिन्होंने संसारके सम्पूर्ण विषयोंसे 
अपना मन हटा लिया है, उनका वे कितना चिन्तन करते 
होंगे, इसका अनुमान नहीं किया जा सकता। भीष्मको संसारसे 
कोई मतलब न था। संसारमें रहते हुए, अपने कर्तव्यका 
निर्वाह करते हुए युद्धमें भी उन्होंने भगवान्‌का स्मरण किया। 
मारनेवाले वेशमें भी भगवानको पहचाना। अब वे बाणशय्यापर 
पड़े हुए हैं, उनके शरीरमें दो अंगुल भी ऐसी जगह नहीं 
जिसमें तीखे बाण न धँसे हों। तब क्‍या वे अपने शरीर, 
बाण अथवा पीड़ाको याद करते होंगे, नहीं-नहीं! उन्हें और 
किसी बातका स्मरण नहीं है; वे केवल भगवान्‌के स्मरणमें 
ही तन्‍्मय हैं, निरन्तर भगवान्‌के चिन्तनमें ही संलग्न हैं। 
भगवान्‌का स्मरण करते हुए भीष्मका दर्शन करनेके लिये 
कुरुक्षेत्रती रणभूमिमें जानेकी आवश्यकता नहीं है। उनका 
दर्शन करनेके लिये तो भगवान्‌ श्रीकृष्णके पास चलना चाहिये; 
क्योंकि भीष्मकी अन्तरात्मा श्रीकृष्फे पास है और भीष्म 
क्या कर रहे हैं, इस बातको केवल श्रीकृष्ण ही जानते हैं, 
परंतु श्रीकृष्फे पास पहुँचना तो और कठिन है। उनके पास 
जानेके लिये भी उनके किसी प्रेमीकी, उनके किसी परिचितकी 
आवश्यकता है। चलें धर्मराजके पास। वास्तवमें धर्मराजका 
अनुसरण करनेसे ही हम श्रीकृष्णके पास पहुँच सकते हैं। 
अच्छा, तो अठारह दिनका भारतीय महायुद्ध समाप्त हो 
चुका है, धर्मराज युधिष्ठिरने राज्य लेना अस्वीकार किया, 
परंतु भाइयोंने, नारदने, व्यासने और सबसे अधिक श्रीकृष्णने 
उन्हें राज्य लेनेके लिये बाध्य किया। युधिष्ठिर राजा हुए। 
वे प्रतिदिन और प्रतिक्षण अपने कर्तव्यका ध्यान रखते थे। 
गान्धारी, धृतराष्ट्र, विदुर, भाई-बन्धु सबका सम्मान करते 

हुए वे अपनी निखिल प्रजाको संतुष्ट रखते। आज सबकी 
प्रसन्‍नता सम्पादन करके वे भगवान्‌ श्रीकृष्णके पास जा रहे 
हैं। चलें हम भी उनके पीछे-पीछे। उन्हींके कृपाप्रसादसे हम 
भगवान्‌ श्रीकृष्णका दर्शन प्राप्त करें और उनकी भक्तवत्सलताको 
मूर्तिमान्‌ देखें। 

युधिष्ठिरने जाकर देखा, भगवान्‌ श्रीकृष्ण मणिजटित सोनेके 
पलंगपर बैठे हैं, सोनेसे मढ़ी हुई नीलम-मणिके समान उनको 
कान्ति चारों ओर फैल रही है। वर्षाकालीन बादलकी भाँति 
उनके शरीरकी सुस्निग्ध नीलोज्ज्वल कान्ति है। स्थिर विद्युत॒के 
समान पीताम्बर ओडढ़े हुए हैं। शरीरमें दिव्य आभूषण पहने 
हुए हैं। उनके कण्ठकी कौस्तुभभमणि इस प्रकार जगमगा रही 
है मानो उदयाचलके पास भगवान्‌ सूर्य अभी उग ही रहे हों। 
बड़ी सुन्दर छबि थी, देखते ही बनता था। 

युधिष्ठिरने उन्हें देखकर पूछा--' श्रीकृष्ण! रातमें नींद तो 
अच्छी आयी है, कोई कष्ट तो नहीं हुआ है? आपकी 
कृपासे ही हम सब सकुशल हैं। आपकी ही कृपासे हमारी 
विजय और कीर्ति हुई है। आपकी कृपासे ही हमलोग धर्मसे 
विचलित नहीं हुए। इस प्रकार बड़ी नम्रतासे कहे गये युधिष्ठिरके 
वचन श्रीकृष्णतक नहीं पहुँच सके। उस समय श्रीकृष्ण 
पलंगपर बैठे हुए दीख रहे थे, परंतु वास्तवमें वे पलंगपर 
बैठे हुए नहीं थे। वे भीष्मके पास थे। युधिष्ठिरने देखा कि 
श्रीकृष्ण अभी ध्यानमग्न हैं, उन्होंने मेरी बात नहीं सुनी है। 
वे आश्चर्यचकित हो गये। 

बहुत देरके बाद युधिष्ठिरने पुनः भगवानूसे प्रार्थना कौ-- 
'प्रभो! आप किसका ध्यान कर रहे हैं? इस समय तीनों 
लोकोंमें मंगल तो है न? आप इस समय जाग्रतू, स्वण, 

सुषुष्ति इन तीनोंसे अतीत होकर तुरीयपदमें स्थित हैं। आपने 
पाँचों बुदधिमे प्राण रोककर इन्द्रियोंको मनमें, इन्द्रियों और मनको 
द्धम॑ एवं बुद्धिको आत्मामें स्थापित कर लिया है। आपके 
रोएतक नहीं हिलते, आपका शरीर पत्थरकी तरह निश्चल 
हो रहा है। आप वायुसे सुरक्षित दीपककी भाँति स्थिरभावसे 
स्थित हैं। आपके इस प्रकार ध्यान करनेका क्‍या कारण है। 
यदि मैं वह बात जाननेका अधिकारी होऊँ और कोई गुप्त 
बात न हो तो आप मुझसे अवश्य कहें। भगवन्‌! आप ही 
सारे संसारकी रचना और संहार करनेवाले हैं। क्षर-अक्षर, 
प्रकृति-पुरुष, व्यक्त-अव्यक्त सब आपके ही विस्तार हैं। आप 
अनादि, अनन्त, आदिपुरुष हैं। मैं नम्रता और भक्तिसे आपको 
प्रणाम करता हूँ और जानना चाहता हूँ कि आप क्यों, 
किसका ध्यान करते थे?! 

युधिष्ठिरकी विनती सुनकर भगवान्‌ श्रीकृष्णने अपने मन 
और इन्द्रियोंको यथास्थान स्थापित किया। तत्पश्चात्‌ मुसकराते 
हुए कहा--'युधिष्ठिर! भला आपसे गुप्त रखनेकी कौन-सी 
बात है? इस समय मैं आपके दादा वृद्ध पितामह भीष्मका 
चिन्तन कर रहा था। धर्मराज! वे बुझती हुई आगकी तरह 
शरशय्यापर पड़े हुए मेरा ध्यान कर रहे हैं। मेरी प्रतिज्ञा है 
कि जो मेरा ध्यान करे उसका मैं ध्यान करूँ, या यों भी 
कह सकते हैं कि मेरा ऐसा स्वभाव बन गया है कि जो 
मेरा ध्यान करता है, उसका ध्यान किये बिना मुझसे रहा 
ही नहीं जाता। इसलिये मेरा मन उन्हींकी ओर था। जिनकी 
धनुषटंकारको इन्द्र भी नहीं सह सकते थे; जिनके बाहुबलके 
सामने कोई भी राजा नहीं ठहर सका, परशुराम तेईस दिनतक 
युद्ध करके भी जिन्हें नहीं हगा सके, वही महात्मा भीष्म 

आज आत्मसमर्पण करके मेरी शरणमें आये हैं। भगवती 
भागीरथीने जिन्हें गर्भ?भें धारण करके अपनी कोखको धन्य 
बनाया था, महर्षि वसिष्ठने जिन्हें ज्ञानोपदेश करके अपने 
ज्ञाको। सफल किया था, जिन्हें अपना शिष्य बनाकर परशुरामने 
अपने गुरुत्वको गौरवपूर्ण किया था, जो सम्पूर्ण बेद-वेदांग, 
विद्याओंके आधार, दिव्य शस्त्र-अस्त्रोंके प्रधान आचार्य और 
भूत, भविष्य एवं वर्तमान तीनों कालोंको जाननेवाले हैं, वही 
महात्मा भीष्म आज मन और इन्द्रियोंको संयत करके मेरी 
शरणमें आये हैं। इसीलिये मैं उनका चिन्तन कर रहा था। 
प्यारे धर्मराज! उनके इस लोकसे चले जानेपर यह पृथ्वी 
चन्द्रहीन रात्रिकी भाँति शोभाहीन हो जायगी। उनके न रहनेपर 
भूमण्डलमें ज्ञाका हास हो जायगा। इसलिये आप उनके 
पास जाकर, चारों वर्णों और आश्रमोंका, चारों विद्याओंका, 
चारों पुरुषार्थोका और जो कुछ आपकी इच्छा हो उसका 
रहस्य पूछ लीजिये।' 

युधिष्ठिरने आँखोंमें आँसू भरकर गद्गदकण्ठसे कहा-- 
' श्रीकृष्ण! आपने भीष्मके प्रभावका जो वर्णन किया है, 
उसपर मुझे पूर्ण विश्वास है। अनेक ऋषि-महर्षियोंने मुझे 
उनका महत्त्व बतलाया है। फिर आप तो तीनों लोकोंके 
स्वामी हैं। आपकी बातपर भला कैसे संदेह हो सकता है? 
आप मुझपर बड़ी कृपा रखते हैं, आप मुझे अपने साथ ही 
उनके पास ले चलिये। उत्तरायण सूर्य होते ही वे इस लोकसे 
चले जायँगे, इसलिये ऐसे अवसरपर उन्हें आपका दर्शन मिलना 
चाहिये। आप आदिदेव परब्रह्म हैं। आपके दर्शनसे पितामह 
कृतकृत्य हो जायँगे। धर्मराज युधिष्ठिरकी प्रार्थना सुनकर भगवान्‌ 
श्रीकृष्णे सात्यकिसे रथ तैयार करानेको कहा। 

भगवान्‌ श्रीकृष्ण, धर्मराज युधिष्ठिर, कृपाचार्य, भीम, 
अर्जुन आदि सब भीष्मपितामहके पास चले। रास्तेमें धर्मराज 
युधिष्ठिरके पूछनेपर श्रीकृष्णने परशुरामजीके चरित्रका वर्णन 
किया। भीष्मके पास पहुँचकर उन लोगोंने देखा कि वे 
संध्याकालीन सूर्यके समान निस्तेज होकर शरशय्यापर पड़े 
हैं, बड़े-बड़े महात्मा उन्हें घेरे हुए बैठे हैं। वे दूरसे ही 
अपनी सवारियोंसे उतरकर वहाँ गये और व्यास आदि 
महर्षियोंससेत सबको प्रणाम करके भीष्मके चारों ओर 
घेरकर बैठ गये। 

श्रीकृष्णने महात्मा भीष्यको सम्बोधन करके कहा-- आपका 
ज्ञान तो पहलेकी ही भाँति है न! पाण्डबोंके घावकी पीड़ाके 
कारण आपकी बुद्धि अस्थिर तो नहीं हुई है? अपने पिता 
धर्मपरायण शान्तनुके वरदानसे आप अपनी इच्छाके अनुसार 
मृत्युके अधिकारी हुए हैं। बड़े-बड़े महात्माओं और देवताओंको 
भी इच्छामृत्यु प्राप्त नहीं है। शरीरमें सूई चुभ जानेपर लोगोंको 
उसकी पीड़ा सहन नहीं होती, परंतु आपके शरीरमें तो 
अनेकों बाण बिंधे हुए हैं। आप स्वयं ही बड़े-बड़े देवताओंको 
उपदेश कर रहे हैं, आपसे जन्म-मृत्युके सम्बन्धमें क्या कहा 
जाय! आप समस्त धर्मोका रहस्य, वेद-वेदांग, अर्थ, धर्म, 
काम, मोक्ष सबका तत्त्व जानते हैं। आपके समान गुणी 
मनुष्य संसारमें न देखा गया है और न तो सुना गया है। 
आप अपने तपोबलसे जगत्‌की सृष्टि कर सकते हैं। बन्धु- 
बान्धओंका संहार होनेके कारण धर्मराज युधिष्ठिर इस समय 
शोकाकुल हो रहे हैं। आप सभी धर्मोका रहस्य जानते हैं। 
उनकी शंकाओंका समाधान करनेवाला कोई दूसरा नहीं दीखता। 
आप कृपा करके उनके शोकाकुल चित्तको शान्त कीजिये।' 

भीष्मने तनिक सिर उठाकर अंजलि बाँधकर श्रीकृष्णसे 
कहा--' भगवन्‌! आप समस्त कारणोंके कारण और सबके 
परम निधान हैं। आप प्रकृतिसे परे और प्रकृतिमें व्याप्त हैं। 
आप सबके आश्रय और नित्य एकरस अविनाशी सच्चिदानन्द 
हैं। आपकी शक्ति अनन्त है। अलसीके फूलके समान आपका 
साँवला शरीर मुझे बहुत ही प्रिय लगता है। उसपर पीताम्बरकी 
शोभा तो ऐसी मालूम होती है मानो वर्षाकालीन मेघपर 
बिजली स्थिर होकर बैठ गयी हो। मैं परम भक्तिसे, सच्चे 
हृदयसे आपके शरण हूँ।' 

श्रीकृष्णने मुसकराते हुए गम्भीर स्वर्से कहा--'महात्मन्‌! 
आप मेरे दिव्य शरीरका दर्शन कौजिये। आपकी मुझपर 
परम भक्ति है, इसीसे मैं यह दिव्य शरीर आपको दिखा रहा 
हूँ। आप मेरे परमभक्त हैं, आपका स्वभाव बहुत ही सरल 
है, आप तपस्वी, सत्यवादी, इन्द्रियजित्‌ और दानी हैं। इसलिये 
आप मेरे दिव्य शरीरके दर्शन पानेके अधिकारी हैं। जो 
मनुष्य भक्तिहीन हैं, कुटिल स्वभावके हैं और अशान्त हैं, 
उन्हें मैं दर्शन नहीं देता। आप इस शरीरका परित्याग करके 
उस दिव्य धाममें जायँगे, जहाँसे फिर कभी लौटना नहीं 
पड़ता। अभी आप छप्पन दिनोंतक जीवित रहेंगे। फिर आपको 
परमपदकी प्राप्ति होगी। वसु देवता आकाशमें स्थित होकर 
आपकी रक्षा कर रहे हैं। आपके शरीर-त्यागके पश्चात्‌ 
आप-सरीखा कोई तत्त्वज्ञानी नहीं रह जायगा। इसलिये हम 
आपके पास आये हैं कि आप अपने अनुभूत सम्पूर्ण ज्ञानका 
वर्णन कर जायँ। इससे आपके अनुभूत धर्म-सिद्धान्तकी रक्षा 
होगी और धर्मराज युधिष्ठिकका शोक भी दूर हो जायगा।' 

भीष्मने हाथ जोड़कर कहा--' भगवन्‌! आपके वचनोंसे 

मुझे बड़ी प्रसन्‍नता हुई। मैं भला आपके सामने किस धर्मका 
वर्णन कर सकता हूँ? संसारमें जितने धर्म-अधर्म कहे जाते 
हैं, मनुष्योंके लिये जो कुछ कर्तव्य-अकर्तव्य निश्चित हैं, उन 
सबके मूल कारण आप ही हैं। जैसे इन्द्रके सामने कोई 
देवलोकका वर्णन करे, वैसे ही आपके सामने धर्म-रहस्यका 
वर्णन करना है। बाणोंके आघातसे मेरा शरीर व्यथित है, 
हृदय पीड़ित है और बुद्धि क्षीण हो गयी है। वाणी असमर्थ 
हो गयी है, बल नष्ट हो चुका है। प्राण निकलनेके लिये 
जल्दी कर रहे हैं। आपके प्रभावसे ही मैं जीवित हूँ। आप 
सम्पूर्ण ज्ञानॉंके निधि हैं। आपके सामने मैं क्या उपदेश कर 
सकता हूँ? गुरुके सामने शिष्य क्या बोल सकता है? इसलिये 
मुझे क्षमा कीजिये। आप ही धर्मराजको धर्मका उपदेश 
दीजिये।' 

श्रीकृष्ने कहा--'पितामह! आप सब तत्त्वोंके ज्ञाता, 
शक्तिशाली और भरतवंशके भूषण हैं। इसलिये आपके ये 
विनीत वचन आपके योग्य ही हैं बाणोंके घावके कारण 
शरीरमें पीड़ा है तो मैं आपको यह वरदान देता हूँ कि 
आपकी ग्लानि, मूर्छा, जलन और भूख-प्यास मिट जाय, 
आपके हृदयमें सब ज्ञान जाग्रत्‌ हो जायँ। आपकी बुद्धि 
निर्मल हो जाय, आपके मनसे रजोगुण और तमोगुण हट 
जाये, केवल सत्त्वगुण ही रह जाय। आप धर्म और अर्थके 
सम्बन्धमें जितना विचार करेंगे, आपकी बुद्धि उतनी ही बढ़ती 
जायगी। आपको दिव्य दृष्टि प्राप्त हो जायगी और आप 
सब वस्तुओंका रहस्य जान सकेंगे।' 

भगवान्‌ श्रीकृष्णी यह दिव्य वाणी सुनकर वेदव्यास 
आदि ऋषि-महर्षियोंने उनकी स्तुति कौो। आकाशमण्डलसे 

श्रीकृष्ण, भीष्म और पाण्डबोंपर पुष्पवर्षा होने लगी। अप्सराएँ 
गाने लगीं, गन्धर्व बजाने लगे। शीतल, मन्द, सुगन्ध हवा 
चलने लगी और दिशाएँ शान्त हो गयीं। सुन्दर-सुन्दर पक्षी 
चहकने लगे। भीष्मकी चेतना जाग्रत्‌ हो गयी। उनकी बुद्धिमें 
सम्पूर्ण ज्ञान स्फुरित होने लगा। चारों ओर मंगलमय शकुन 
होने लगे। 

संध्या हो चली थी। ऋषियोंकी अनुमतिसे दूसरे दिन 
फिर यहाँ मिलनेकी सलाह करके सब अपने-अपने स्थानपर 
चले गये। 


पितामहका उपदेश 


अपनी बुद्धिके द्वारा जिस सत्यका प्रत्यक्ष होता है, यदि 
उसी सत्यका प्रत्यक्ष सब बुद्धियोंके द्वारा होता, तब तो 
कहना ही क्‍या था। वह एक असन्दिग्ध सत्य होता; परंतु 
बुद्धि सबकी प्रथक्‌-पृथक्‌ है और सबका प्रत्यक्ष भी पृथक्‌- 
पृथक्‌ है। बुद्धियोंकी तो बात ही क्‍या, ये जो रूप अपनी- 
अपनी आँखोंसे देख रहे हैं हमलोग, वह भी एक प्रकारका 
ही नहीं है। सबकी आँखें एक ही सतहपर नहीं हैं और एक 
ही प्रकारकी शक्ति भी नहीं रखतीं। सबका क्षितिज भिन्‍न- 
भिन्‍न दूरीपर है। एक वृक्षको सब समान मोटा नहीं देखते। 
एक ही व्यक्तिको सब एक ही रंग-रूपका नहीं देखते। 
इसका कारण आँखोंका तारतम्य है। इसी प्रकार बुद्धियोंमें भी 
तारतम्य हुआ करता है। सब सत्यके विभिन्‍न प्रकारका दर्शन 
करते हैं। इसीसे किसीका बौद्धिक ज्ञान चाहे जितना ऊँचा 
हो और वह अपने बौद्धिक निर्णयको चाहे जितनी युक्तियोंसे 
सिद्ध करता हो, उसका वह ज्ञान और वे युक्तियाँ सर्वथा 
प्रामाणिक नहीं हैं। जगत्‌में जो बहुत-से मत-मतान्तर और 
सैद्धान्तिक भेद हुए हैं, उनके मूलमें यही बुद्धिकी विभिन्‍नता 
स्थित है। सबने सत्य कहा है, परंतु उस सत्यमें कहनेवालेका 
व्यक्तित्त और उसकी व्यक्तिगत बुद्धि सम्मिलित है। वही 
परम सत्य है--यह बात जोर देकर नहीं कही जा सकती। 

परंतु एक ऐसा भी ज्ञान है जो सर्वदा एकरस, एकरूप, 
अविचल और निर्विकार है, जो व्यक्ति और उनकी बुद्धियोंके 
विभिन्‍न होनेपर भी विभिन्‍न नहीं होता। जगत्‌के ज्ञानकी 
ओर दृष्टि रखकर उसे ज्ञान कहनेमें हिचकिचाहट तो अवश्य 

होती है, परंतु इसके अतिरिक्त और कोई शब्द नहीं है, 
जिसके द्वारा अपना भाव प्रकट किया जा सके। वह ज्ञान 
कया है? वह स्वयं आत्मा है, परमात्मा है, भगवान्‌ श्रीकृष्ण 
है। वे जिसके हृदयमें प्रकट हो जाते हैं, उसका व्यक्तित्व 
लुप्त हो जाता है और उसके द्वारा परम सत्य विशुद्ध ज्ञानका 
विस्तार होने लगता है। दूसरे शब्दोंमें हम यह भी कह सकते 
हैं कि भगवान्‌ श्रीकृष्णका दिया हुआ ज्ञान ही सच्चा ज्ञान 
है। अपनी बुद्धिसे प्राप्त हुआ ज्ञान तो सर्वथा अप्रामाणिक 
और आश्रयहीन ज्ञान है। इसीसे महात्मालोग जबतक भगवान्‌से 
शान श्राप्त नहीं कर लेते; तबतक अपने बौद्धिक ज्ञानका 
अचार नहीं करते; क्‍योंकि वह प्रचार तो अपने व्यक्तित्वका 
प्रचार है, जो किसी-न-किसी रूपमें भगवान्‌के ज्ञानका आवरण 
ही है। हाँ, तो अबतक यह बात कही गयी कि महात्मालोग 
अपने व्यक्तिगत ज्ञानका नहीं, भगवतृ-प्रदत्त ज्ञानका विस्तार 
करते हैं। 

भीष्मका इतना जीवन-अध्ययन कर लेनेके पश्चात्‌ हम 
नि:संकोचभावसे कह सकते हैं कि भीष्म महात्मा पुरुष हैं। 
उनका जीवन निष्काम कर्मयोगका मूर्तिमान्‌ स्वरूप है। उनके 
जीवनमें महान्‌ पुरुषार्थ भरा हुआ है। भगवानूपर उनकी 
अविचल श्रद्धा है। वे एक क्षणके लिये भी भगवान्‌को नहीं 
भूलते और यहाँतक कि स्वयं भगवान्‌ भी उनका ध्यान 
करते हैं। उन्हीं भीष्मके द्वारा भगवानूके ज्ञानका विस्तार 
होनेवाला है। यही बात इसके पहले अध्यायमें आ चुकी है 
कि भीष्मने अपने व्यक्तिगत ज्ञानका उपदेश करना अस्वीकार 
कर दिया। भगवान्‌ श्रीकृष्णने उन्हें अपने ज्ञानका दान किया। 
अब भीष्म वास्तवमें ज्ञान-उपदेश करनेके अधिकारी हुए। 

ऐसे अधिकारपर आरूढ़ होकर जो ज्ञानका उपदेश करता है, 
वही सच्चा उपदेशक है। यों तो आजकल उपदेशकोंकी बाढ़ 
आ गयी है; परंतु कौन है भीष्म-जैसा उपदेशक, जिसे 
भगवान्‌का साक्षात्‌ आदेश प्राप्त हुआ है? 

पूर्व निश्चयके अनुसार दूसरे दिन सब लोग भीष्मपितामहकी 
शरशय्याके पास उपस्थित हुए। बड़े-बड़े ऋषि-महर्षि पहलेसे 
ही आ गये थे। देवर्षि नारद और युधिष्ठिरकी प्रेरणासे 
भगवान्‌ श्रीकृष्णने भीष्मपितामहसे वार्तालाप प्रारम्भ किया। 
श्रीकृष्णने कहा--'पितामह! आजकी रातमें आपको कोई कष्ट 
तो नहीं हुआ? आपका शरीर पीड़ारहित और मन शान्‍्त है 
न? पितामहने कहा--' श्रीकृष्ण! तुम्हारी कृपासे मोह, दाह, 
थकावट, उद्बेग और रोग सब दूर हो गये। तुम्हारी कृपादृष्टिके 
फलस्वरूप मुझे तीनों कालका ज्ञान हो गया है। वेद- 
वेदान्तोक्त धर्म, सदाचार, वर्णाश्रम-देश-जाति और कुलके 
धर्म-सब मेरे हृदयमें जाग गये हैं। इस समय मेरी बुद्धि 
निर्मल और चित्त स्थिर है। मैं तुम्हारे चिन्तससे पुनः जीवित 
हो गया हूँ। अब मैं धार्मिक और आध्यात्मिक प्रश्नोंका उत्तर 
दे सकता हूँ, परंतु एक बात तुमसे पूछनी है, वह यह कि 
तुमने स्वयं युधिष्ठिरको उपदेश क्‍यों नहीं दिया?! 

श्रीकृष्णे कहा--'पितामह! संसारमें जो कुछ कल्याण 
और कोर्ति दीख रही है, उसका कारण मैं हूँ। संसारके सब 
भाव मुझसे पैदा हुए हैं। मैं सम्पूर्ण यशका केन्द्र हूँ; इस 
बातमें किसीको संदेह नहीं है। इस समय मैंने अपनी विशाल 
बुद्धि आपके हृदयमें प्रविष्ट करा दी है। मेरी इच्छा है कि 
आपके द्वारा ही उपदेश हो और वह संसारमें वेद-वाक्यकी 
भाँति स्थिर रहे। जो आपके उपदेशोंका अनुसरण करेगा, 

उसका लोक, परलोक और परमार्थ बनेगा। जन्मसे लेकर 
आजतक आपमें कोई दोष नहीं देखा गया; आप धर्मके 
मर्मज्ञ हैं। आपने जीवनभर सत्संग किया है, ऋषि और 
देवताओंकी उपासना की है। मैं आपकी कीर्तिको स्थायी 
बनाना चाहता हूँ। आप मेरी और सबकी इच्छा पूर्ण करें। 
आपका कल्याण होगा।' 

श्रीकृष्णकी आज्ञा पाकर पितामहने युधिष्ठिरको प्रश्न करनेकी 
आज्ञा दी। युधिष्ठिने उनके पास जाकर चरणोंमें प्रणाम 
करके बड़े विनीतभावसे धर्म और अध्यात्म-सम्बन्धी अनेकों 
प्रश्न किये। भीष्मपितामहने उन सब प्रश्नोंका पृथक्‌-पृथक्‌ 
उत्तर दिया। उन सबका वर्णन महाभारतके शान्तिपर्वमें है। 
प्रत्येक जिज्ञासु स्त्री-पुरुषको उसका स्वाध्याय करना चाहिये। 
वे सब उपदेश यहाँ किसी प्रकार उद्धृत नहीं किये जा 
सकते। संक्षेपरूपसे ही उद्धृत किये जायँ तो एक बड़ा-सा 
ग्रन्थ बन सकता है। यहाँ तो नाममात्रके लिये उनके कुछ 
थोड़े-से वचन उद्धृत कर दिये जाते हैं। 

बेटा! मैं जगन्नियन्ता श्रीकृष्ण, धर्म और ब्राह्मणोंको नमस्कार 
करके धर्म-सम्बन्धी कुछ बातें बताता हूँ। तुम सावधान 
होकर सुनो। राजाको चाहिये कि वह अपने उत्तम व्यवहारद्वारा 
देवताओं, दैवी सम्पत्तिवालों और ब्राह्मणोंको प्रसन्‍न रखे। 
इनकी प्रसन्‍नतासे धर्म प्रसन्‍न होता है और धर्मकी प्रसनन्‍नतासे 
सब सुख-शान्ति मिलती है। जीवनमें पुरुषार्थकी बड़ी आवश्यकता 
है। बिना पौरुषके भाग्य कोई फल नहीं देता। दैव और 
भाग्यका निश्चय तो फल मिलनेके पश्चात्‌ होता है। पहले 
तो पौरुषका ही आश्रय लेना चाहिये। कार्य प्रारम्भ कर 
देनेपप कोई विघ्न आ जाय तो पूरी शक्तिके साथ उस 

विघ्नका सामना करना चाहिये और अपने कार्यको सिद्ध 
करनेका प्रयत्न करते रहना चाहिये। 

राजाके लिये एक बात बहुत ही आवश्यक है, उसे 
सर्वदा सत्यका आश्रय लेना चाहिये। बिना सत्यके आश्रयसे 
उसका कोई विश्वास नहीं करता और परलोक भी मारा 
जाता है। उसके अन्तरंग मित्र भी शंकित रहते हैं और शत्रु 
भी उसकी असत्यता घोषित करके लाभ उठाते हैं। जो राजा 
वीर, धीर, सदाचारी, दानी, शान्त, दयालु, धर्मात्मा, जितेन्द्रिय 
और हँसमुख होता है, उसकी लक्ष्मी कभी नष्ट नहीं होती। 
राजाको बहुत सरल अथवा बहुत उग्र नहीं होना चाहिये। 
सरलका कहीं रोब-दाब नहीं रहता और उग्रसे सब भयभीत 
रहते हैं; उसे असली बातका पता नहीं चलता? राजाका 
एकमात्र कर्तव्य है धर्मकी रक्षा; धर्मकी रक्षामें ही प्रजाकी 
रक्षा है। धर्मकी रक्षा इसीलिये है कि उससे प्रजाका हित 
होता है। प्रजाके सुख-दुःखको अपना सुख-दुःख समझना ही 
राजाका परम कर्तव्य है। राजाको चाहिये कि सर्वदा क्षमा 
न करे और सर्वदा दण्ड न दे; क्‍योंकि क्षमा करनेसे 
अपराधियोंकी संख्या बढ़ जाती है और सर्वदा दण्ड ही 
देनेसे प्रजा अप्रसन्‍न हो जाती है। राजाको चाहिये कि सर्वदा 
अपने आदमियोंकी परीक्षा लिया करे, प्रत्यक्ष अनुमान, सादृश्य 
और शासत्त्रके द्वारा सबको परखता रहे। किसी भी व्यसनमें 
नहीं फँसना चाहिये। लोग राजाको किसी व्यसनमें फँसाकर 
अनुचित लाभ उठाना चाहते हैं। महान्‌-से-महान्‌ विपत्तिके 
अवसरोंपर भी राजाको घबराना नहीं चाहिये। नौकरोंके साथ 
विनोद नहीं करना चाहिये और अपनी सेनाको मजबूत 
रखना चाहिये। मुँह-लगे नौकर मन लगाकर काम नहीं 

करते, आज्ञापालनमें टालमटूल कर देते हैं। गुप्त बात जाननेकी 
चेष्टा करते हैं। बड़ी-से-बड़ी चीज माँग बैठते हैं। इस 
तरहके अनेकों दोष उनमें आ जाते हैं। किनके साथ सन्धि 
करनी चाहिये और किनसे लड़ना चाहिये, इसका निर्णय 
अपनी बुद्धिसे सोचकर और बुद्धिमान्‌ एवं विश्वासपात्र मन्त्रियोंसे 
सम्मति लेकर करना चाहिये। राज्यके सात अंग हैं--स्वामी, 
मन्त्री, सुहदू, कोष, राष्ट्र, दुर्ग और सेना। इनका विरोधी 
चाहे कोई क्‍यों न हो, उसका नाश कर देना चाहिये। इसी 
प्रकार राजाओंके अनेक धर्म हैं। इनकी स्थिति लोगोंकी रक्षा 
करनेके लिये ही हैं। 

ब्राह्मगोंको अपने वर्णोक्त धर्ममें अविचलभावसे स्थित 
रहना चाहिये। धनुष चलाना, शत्रुओंको मारना, खेती, रोजगार, 
* पशुपालन और नौकरी--्राह्मणोंका धर्म नहीं है। अध्ययन करना, 
अध्यापन करना, यज्ञ करना और यज्ञ कराना, दान देना 
और दान लेना--ब्राह्मणोंके ये छः: कर्म कहे गये हैं। जितेन्द्रिय, 
याज्ञिक, सत्स्वभाव, दयालु, सहनशील, निर्लोभ, सरल, शान्तप्रकृति, 
अहिंसक और क्षमावान्‌ ब्राह्मण ही वास्तवमें ब्राह्मण है। 
ब्राह्मण एक स्थानमें रहकर, शरीरके द्वारा कोई क्रिया न करके 
भी सारे जगत्‌का कल्याण कर सकता है। उसका वेदमन्त्रोंका 
उच्चारण, हवन और शुभ संकल्प ही संसारके लिये बहुत उपयोगी 
है। क्षत्रिय ब्राह्मणका रक्षक है। वैश्य ब्राह्मण और क्षत्रिय दोनोंके 
भोजन-वस्त्र आदिकी व्यवस्था करनेवाला है। ये तीनों वर्ण 
एक-दूसरेके सहायक हैं। इन तीनोंके साथ शूद्रका बड़ा घनिष्ठ 
सम्बन्ध है। सच्ची बात तो यह है कि इनकी सहायतासे ही 
धर्माचरण हो सकता है, इसलिये क्रियाके अधिकारमें अन्तर 
होते हुए भी सब धर्मक समान फलके अधिकारी हैं। 


«० विशिनविनीविशिि मिनी... 
चार आश्रम हैं-ब्रह्मचर्य, गृहस्थ, वानप्रस्थ और संन्यास। 
इनके धर्म अलग-अलग हैं। सबका पालन यथायोग्य होता 
है। ब्राह्मे लिये चारों आश्रमोंका ही विधान है। वह 
गृहस्थ और वानप्रस्थमें आये बिना भी संन्यास ले सकता है। 
चाहे तो ब्रह्मचर्यके बाद गृहस्थाश्रम स्वीकार कर सकता है। 
सन्यास-आश्रममें सुख-दुःखरहित, गृहविहीन, जो कुछ मिल 
जाय वही खाकर दिन बिता देनेवाला, जितेन्द्रिय; दान्‍्त, शम, 
भोग-वासनाशून्य और निर्विकार रहना चाहिये। गृहस्थाश्रममें 
वेदोंको दुहराना, संतान उत्पन्न करना, संयमके साथ विषयभोग 
करना, निष्कपट रहना, परिमित भोजन करना और देवता- 
पितरके ऋणोंसे मुक्त रहना धर्म कहा गया है। गृहस्थको 
कृतज्ञ, देवप्रेमी, सत्यवादी, उपकारी, दानी और ऋतुकालमें 
अपनी स्त्रीके पास रहनेवाला होना चाहिये। वानप्रस्थके नियम 
बड़े ही कठोर हैं। वेदाध्ययनके समय ब्रह्मचर्य-आश्रम स्वीकार 
करते हैं और अन्त:करण अपने वशमें हो तो जीवनभरके 
लिये स्वीकार कर लेते हैं। जो यज्ञोपवीत लेकर अपनी 
इन्द्रियोंको वशमें करके देवताओंकी पूजा, मन्त्रजप, आचार्य- 
सेवा, गुरुको प्रणाम, वेद-वेदांगकका अध्ययन, वासनाओंका 
और अधर्मियोंके संसर्गका त्याग और प्राणायाम-ध्यान आदि 
करता है यथार्थमें वही ब्रह्मचारी है। 
सहिष्णुता बड़ी आवश्यक है। किसीके द्वारा अपमान भी 
हो जाय तो सहसा आपेसे बाहर नहीं हो जाना चाहिये। 
नम्रभावसे ही रहना चाहिये। जो ऐसा व्यवहार करता है, उसे 
कष्ट नहीं उठाना पड़ता। इस विषयमें एक प्राचीन इतिहास 
है। एक बार समुद्रने अपनेमें मिलनेवाली नदियोंसे पूछा कि 
“नदियो ! तुम्हारे प्रवाहमें बड़े-बड़े वृक्ष जड़से उखड़े हुए आते 

हैं, परंतु आजतक किसीके प्रवाहमें बेंतका वृक्ष नहीं आया, 
इसका कारण क्या है? क्‍या तुमलोग अपने तटपर लगे हुए 
बेंतोंकों तुच्छ समझकर उन्हें लाती ही नहीं हो अथवा उनसे 
तुम्हारी मित्रता है?” इसके उत्तरमें श्रीगंगाजीनी कहा कि 
*स्वामिन्‌! दूसरे वृक्ष हमारे आनेपर अकड़े हुए खड़े रहते हैं, 
वे एक प्रकारसे हमारा विरोध करते हैं, परंतु बेंत ऐसा नहीं 
करता। वह हमलोगोंके वेगको देखकर झुक जाता है और 
प्रवाहका वेग निकल जानेपर ज्यों-का-त्यों खड़ा हो जाता 
है। वह अवसर जाननेवाला, सहिष्णु, विनयी और हमारे 
अनुकूल है, इसीसे हम उसे नहीं उखाड़तीं।' वायुके वेगमें 
भी यही बात है। जो वृक्ष-लता, झाड़-झंखाड़ वायुके सामने 
नतमस्तक हो जाते हैं, वे नहीं उखड़ते। नम्र हो जाना 
बुद्धिमानोंका लक्षण है। 

मनुष्यको सर्वदा चरित्रवान्‌ होना चाहिये। प्रह्मदने अपने 
चरित्रके बलसे इन्द्रका राज्य प्राप्त कर लिया। इन्द्रको बड़ी 
चिन्ता हुई, वे अपने गुरुके पास गये। उन्होंने राज्य-प्राप्तिका 
उपाय पूछा तब देवगुरु बृहस्पतिने कहा कि ज्ञान प्राप्त करो। 
इन्द्रने जब इससे भी उत्तम उपाय पूछा, तब उन्होंने शुक्राचार्यके 
पास भेज दिया। शुक्राचार्यने प्रहदादके पास भेजा। इन्द्र वेष 
बदलकर प्रह्नादके पास पहुँचे और उन्होंने उनसे प्रार्थना की 
कि “आप मुझे ऐश्वर्य-प्राप्तका उपदेश कीजिये।' प्रह्मादने 
कहा--'मैं राजकाजमें लगा हूँ, मुझे उपदेश करनेका अवसर 
ही कहाँ है?' इन्द्रने कहा--' आपको जब अवसर मिले तभी 
उपदेश कीजियेगा।' प्रह्नमाद बहुत प्रसन्‍न हुए, वे समय मिलनेपर 
उपदेश करते। इन्द्र ब्राह्मणके वेषमें उनके पास रहकर नमग्रतापूर्वक 
उनकी सेवा करने लगे। 


सा हष 

एक बार ब्राह्मणवेषधारी इन्द्रने पूछा कि 'दैत्यराज! आपने 
तीनों लोकोंका राज्य किस प्रकार प्राप्त किया?' प्रह्दने 
कहा-- ब्राह्मण! मैं राजा होनेके अभिमानसे ब्राह्मणोंका तिरस्कार 
नहीं करता। सम्मानपूर्वक उनका उपदेश ग्रहण करता हूँ. और 
उसके अनुसार आचरण करता हूँ। वे मेरी सेवा और सच्चरित्रतासे 
प्रसन्‍न होकर मुझे उपदेश किया करते हैं।' उपदेशके पश्चात्‌ 
प्रह्नादने इन््रसे कहा--'ब्राह्मण! मैं तुम्हारी सेवासे बहुत प्रसन्न 
हूँ, तुम्हारी जो इच्छा हो माँग लो।' ब्राह्मणने कहा--'यदि आप 
प्रसन्‍न होकर मुझे वर देना चाहते हैं, तो अपनी सच्चरित्रता 
मुझे दे दीजिये।' ब्राह्मणकी प्रार्थना प्रह्मदने स्वीकार की। उन्होंने 
अपनी सच्चरित्रता इन्द्रको दे दी। इन्द्र बहाँसे चले गये। 

इसी समय प्रह्मदके शरीरसे एक छाया निकली। प्रह्लादके 
पूछनेपर उस छायाने उत्तर दिया कि मेरा नाम सच्चरित्रता 
(शील) है, आपने मुझे त्याग दिया है, मैं अब उसी ब्राह्मणके 
शरीरमें रहूँगी। वह छाया चली गयी। उसके बाद प्रह्लादके 
शरीरसे धर्म, सत्य, बल और लक्ष्मी सभी क्रमशः निकलकर 
आये, सबने अपना परिचय देकर प्रह्नादसे विदा माँगी और 
सब-के-सब चले गये; क्‍योंकि जहाँ सच्चरित्रता रहती है 
वहीं वे सब रहते हैं। सच्चरित्रता क्या है? मनसे, वाणीसे 
और आचरणसे किसीका अनिष्ट न करना, दान करना और 
सबपर दया करना--यही सच्चरित्रता है। जिस कामसे किसीका 
भला न होता हो और जिससे समाजमें लज्जा प्राप्त होती 
हो, ऐसा काम कभी नहीं करना चाहिये। दुश्चरित्रको कभी 
ऐश्वर्य मिल नहीं सकता। मिल भी जाय तो ठहर नहीं 
सकता। जिसे स्थिर सुख और सम्पत्ति प्राप्त करनी हो, उसे 
सच्चरित्र बनना चाहिये। 


। ० दिवशिशिमिमिनिशिलिनिनिलिभिरि मकर... 

अतिथि-सत्कार और शरणागतरक्षा मनुष्यके परम धर्म हैं। 
मनुष्यके ही क्‍यों, पशु-पक्षियोंके जीवनमें भी यह बात देखी 
गयी है और उन्होंने इसके द्वारा वह गति प्राप्त की है; जो 
मनुष्योंको दुर्लभ है। इस विषयमें परशुरामने मुचुकुन्दसे बड़ी 
सुन्दर कथा कही है। पुराने जमानेमें एक बड़ा ही निष्ठुर 
बहेलिया था। उसकी क्रूरतासे ऊबकर भाई-बन्धुओंने भी उसे 
छोड़ दिया था। पशु-पक्षियोंको मारना ही उसका काम था। 
एक दिन वह वनमें घूम रहा था कि बड़े जोरसे आँधी 
आयी, बड़े-बड़े पेड़ गिरने लगे, आकाश बादलोंसे घिर गया 
और बिजली चमकने लगी। पानीसे पृथ्वी भर गयी, पशु- 
पक्षियोंक लिये भी कहीं आश्रय नहीं था। वह बहेलिया 
स्वयं भी जाड़ेके मारे ठिठुर रहा था। न उसे ठहरनेको कोई 
स्थान ही मिल रहा था और न उसमें कहीं जानेकी शक्ति 
ही थी। उसी समय जाड़ेसे व्याकूुल एक कबूतरी उसे दीख 
पड़ी। वह बहेलिया स्वयं तो दुःखी था ही, परंतु उस 
अवस्थामें भी उसने कबूतरीको पकड़ ही लिया। उस कबूतरीको 
पिंजरेमें बंद कर दिया। स्वयं दु:ःखी होनेपर भी उसे कबूतरीको 
दुःख देनेमें संकोच नहीं हुआ। 

उसी समय बहेलियेने एक पेड़ देखा, बड़ा सुन्दर पेड़ 
था। मानो ब्रह्माने परोपकार करनेके लिये ही उसकी सृष्टि 
की हो। आकाश निर्मल हो गया, नक्षत्र दिखायी देने लगे। 
बहेलियाने आकर उसी पेड़की शरण ली। वह पत्ते बिछाकर 
एक पत्थरपर सिर रखकर लेट गया। वह वृक्ष कबूतरीका 
निवासस्थान था। उसका पति कबूतर उसीपर रहता था। 
समयपर कबूतरीके न आनेसे वह बड़ा विलाप कर रहा था। 
अपने पतिका विलाप सुनकर कबूतरीको बड़ा दुःख हुआ, 

साथ ही अपने सौभाग्यका गर्व भी। वह सोचने लगी, मेरे 
पति मुझसे इतना प्रसन्‍न रहते हैं तो इससे बढ़कर मेरे लिये 
और प्रसन्‍नताकी बात क्‍या होगी? उसने पिंजरेके अंदरसे ही 
अपने पतिको पुकारकर कहा--'स्वामी! इस समय तुम्हारे 
हितकी बात यही है कि इस भूखे-प्यासे और जाड़ेसे ठिठुरते 
हुए बहेलियेकी रक्षा और सत्कार करो। यह तुम्हारे घर 
आया है न, हम पक्षी होनेके कारण निर्बल अवश्य हैं, परंतु 
तुम्हारे-जैसे आत्मतत्त्वके ज्ञाताकों शरणागत प्राणीकी रक्षा करनी 
ही चाहिये। मेरे बदलेमें तुम्हें दूसरी स्त्री मिल सकती है, 
परंतु इस प्रकार अतिथि-सत्कारका अवसर प्राप्त होगा या 
नहीं, इसमें संदेह है।' 

अपनी स्त्रीके वचन सुनकर कबूतरको बड़ी प्रसन्नता 
हुई। वह आदरके साथ बहेलियेसे कहने लगा--' भाई साहब ! 
आप अपने ही घरमें हैं, कोई चिन्ता न करें। आप मेरे 
अतिथि हैं. आपकी सेवा मेरा कर्तव्य है।' वृक्ष अपने काटनेवालेको 
भी छाया देता है। घर आनेपर अपने शत्रुका भी सत्कार 
करना चाहिये। आप इस समय क्‍या चाहते हैं। मैं यथाशक्ति 
आपकी इच्छा पूरी करूँगा।' बहेलियेने कहा--'इस समय तो 
मैं जाड़ेसे ठिठुर रहा हूँ, ठंडसे बचनेका कोई उपाय करो।' 
कबूतरने सूखे पत्ते इकट्ठे किये। लुहारके यहाँसे आग लाकर 
जला दिया। बहेलिया आग तापने लगा। उसका जाड़ा छूट 
गया। अब वह कबूतरकी ओर देखकर बोला कि “मुझे भूख 
लगी है, कुछ खानेको चाहिये।' 

कबूतरने कहा--'मेरे पास खानेकी कोई वस्तु नहीं है। मैं 
तो रोज ले आता हूँ और इसी प्रकार जीवन-निर्वाह होता 
है।! फिर कुछ सोचकर उसने कहा--'अच्छा क्षणभर ठहर 

जाइये, मैं आपके खानेका प्रबन्ध करता हूँ।' उसने फिर 
आग जलायी और तीन बार उसकी प्रदक्षिणा करके यह 
कहते हुए आगमें कूद पड़ा कि “महाशय! आप मेरी सेवा 
स्वीकार करें।” कबूतरकी यह दशा देखकर बहेलियेका क्रूर 
हृदय पसीज गया। वह अपनी करतूतकी निन्‍दा करता हुआ 
रोने लगा। उसे बड़ा पश्चात्ताप हुआ। उसने अपनी लग्गी, 
सलाका, पिंजरा आदि फेंक दिया, कबूतरीको छोड़ दिया 
और अनशन करके शरीरको सुखा देनेका निश्चय करके 
वहाँसे चल पड़ा। 

कबूतरी पिंजरेसे बाहर निकलकर अपने पतिके वियोगमें 
विलाप करने लगी। अपने पतिके साथ उसका सच्चा सम्बन्ध 
था। उसने अपना जीवन सार्थक करनेका निश्चय कर लिया। 
वह भी आगमें कूद पड़ी। दोनों ही विमानपर बैठकर स्वर्ग 
गये। महात्माओंने उनकी स्तुति की, देवताओंने सम्मान किया 
और वे सुखसे रहने लगे। व्याधने भी उन्हें स्वर्ग जाते समय 
देखा। वनमें दावाग्नि लग गयी और उसमें जलकर वह भी 
स्वर्ग गया। अतिथि-सत्कार और शरणागतरक्षाके फलस्वरूप 
न केवल सत्कार और रक्षा करनेवालोंको ही उत्तम गति 
प्राप्त होती है, बल्कि उनके द्वारा जिनका सत्कार और रक्षा 
होती है और उन्हें उत्तम गति प्राप्त करते हुए देखते हैं 
उनका भी भला ही होता है। अतिथि-सत्कार और शरणागतरक्षा 
मनुष्यका सर्वोत्तम धर्म है। 

धर्मका स्वरूप बड़ा ही सूक्ष्म है। वह शारीरिक क्रियाओंसे 
प्रारम्भ होकर अध्यात्मके सूक्ष्मतम भागतक पहुँचाता है। धर्मसे 
अपना जीवन सुधरता है, जाति और समाजका कल्याण होता 
है। संसारके समस्त जीवोंको शान्ति मिलती है, सब लोकोंमें 

पवित्रताका संचार होता है। धर्म शरीरको शुद्ध कर देता है, 
इन्द्रियोंमें संयम ला देता है, मनका विक्षेप नष्ट कर देता है, 
बुद्धि विशुद्ध बना देता है। आत्माको अपने निश्चल स्वरूपमें 
स्थिर कर देता है और तो क्‍या कहें, धर्म परमात्माका 
स्वरूप है। धर्मसे बढ़कर और कुछ नहीं है। यह सारा जगत्‌ 
धर्मसे ही पैदा होता है, धर्मसे स्थित है और धर्ममें ही समा 
जाता है। 

सब प्राणियोंका शरीर पंचमहाभूतोंसे उत्पन्न हुआ है। 
सृष्टिकर्ता परमात्माने ही पंचभूतोंको प्राणियोंके शरीरमें 
स्थापित कर दिया है। शब्द, श्रोत्र और सम्पूर्ण छिद्र आकाशके 
गुण हैं। स्पर्श, चेष्टा और त्वचा-ये तीन वायुके गुण हैं। 
तेजके भी तीन गुण हैं--रूप, नेत्र और परिपाक। जलके 
रस, क्लेद और जिह्ा। पृथ्वीके गन्ध, नासिका और शरीर। 
इन पंचमहाभूतोंकी सूक्ष्म तन्मात्रासे ही अन्तःकरण बना 
हुआ है। इन्हींके द्वारा जीवात्माको विषयोंका ज्ञान होता है, 
इन्द्रियाँ विषयको ग्रहण करती हैं, मन संकल्प और विकल्प 
करता है, बुद्धि ठीक-ठीक निर्णय करती है और जीवात्मा 
साक्षीके समान रहकर सब देखा करता है। विशुद्ध बुद्धिसे 
जगत्‌की उत्पत्ति और प्रलयका ज्ञान हो जानेपर शान्ति मिल 
जाती है। 

सत्त्व, रज और तम-ये तीनों गुण बुद्धिको अपने वशमें 
रखते हैं, बुद्धि मन और इन्द्रियोंको वशमें रखती है। बुद्धि 
न हो तो कोई काम नहीं हो सकता है। रजोगुणसे युक्त 
बुद्धि विषयोंका ज्ञान कराती है। सत्त्वगुणसे युक्त बुद्धि परमात्माका 
ज्ञान कराती है। तमोगुणसे युक्त बुद्धि मोह उत्पन्न करती है। 
सत्त्वगुणसे शान्ति और संयम, रजोगुणसे काम और क्रोध 

तथा तमोगुणसे भय और विषाद होते हैं। सत्त्वगुणसे सुख, 
रजोगुणसे दुःख और तमोगुणसे मोह होता है। सत्त्वगुणसे 
हर्ष, प्रेम, आनन्द और शान्तिके भाव उत्पन्न होते हैं। रजोगुणसे 
असंतोष, संताप, शोक, लोभ, असहिष्णुता और तमोगुणसे 
अपमान, मोह, प्रमाद, स्वप्न और आलस्य होते हैं। शास्त्रीय 
क्रियाओं और अपने कर्तव्य-पालनका यह अर्थ है कि तमोगुण 
और रजोगुणको दबाकर सत्त्वगुणकी प्रधानता स्थापित की 
जाय। विभिन्‍न प्रकारकी शारीरिक और मानसिक साधनाओंका 
यही लक्ष्य है। धर्मकी विभिन्‍न व्याख्या और विभिन्‍नरूप 
केवल इसीलिये है। 

यह तो हुआ बुद्धिका विस्तार, अब आत्माकी बात सुनो। 
बुद्धिसे अहंकार आदि गुण उत्पन्न होते हैं, परंतु आत्मा इन 
सबसे अलग रहता है। जैसे गूलकका फल और उसके अन्दर 
रहनेवाले कीड़े एवं पानी और पानीके अन्दर रहनेवाली 
मछली एक नहीं हैं, एकमें रहनेपर भी अलग-अलग हैं, वैसे 
ही बुद्धि और आत्मा एक साथ रहनेपर भी अलग-अलग हैं। 
अहंकार आदि गुण आत्माको नहीं जानते, परंतु आत्मा इन 
सबको जानता है। आत्मा बुद्धि और बुद्धिके समस्त आकलनोंको 
और जो कुछ उनसे परे हैं, उन्हें भी जानता है। मनुष्य 
आत्मनिष्ठ और ध्याननिरत होकर बुद्धि और बुद्धिसम्बन्धी 
समस्त विषयोंसे ऊपर उठ जाता है। जो सर्वदा आत्मस्वरूपमें 
ही स्थित है वही जीवन्मुक्त है। जो पुरुष संसारमें रहकर भी 
हंसकी भाँति संसारके धर्मोसे निर्लिप्त रहता है, वह समस्त 
भयोंके पार पहुँच जाता है। दुःख, शोक आदि त्रिगुणमें ही 
हैं। आत्मा दुःखके और त्रिगुणके परे है। धर्म, अर्थ और 
काम-ये तीनों पुरुषार्थ वास्तवमें पुरुषार्थ नहीं हैं, सच्चा 

पुरुषार्थ तो मोक्ष ही है। जो इनकी आसक्ति छोड़ देता है 
वही मोक्षमें प्रतिष्ठित होता है। आत्मदर्शनके लिये इन्द्रियोंको 
विषयोंसे हटाना ही होगा। इसके लिये और दूसरा कोई 
उपाय नहीं है। आत्मज्ञानसे बढ़कर दूसरा कोई ज्ञान नहीं है। 
जिसने अपने आत्माको जान लिया वह कृतार्थ हो गया। 
ज्ञानी मनुष्य कभी किसीसे भयभीत नहीं होते। मुक्ति एक 
है, सबकी मुक्ति एक-सी है। जो सगुण हैं उनके गुणोंकी 
तुलना की जा सकती है। जो निर्गुण हैं उनके गुणोंकी तुलना 
किसी प्रकार नहीं की जा सकती। कर्म केवल शारीरिक है। 
मनके संयोगसे वह पाप या पुण्य बन जाता है। उपासना 
केवल मानसिक है, चाहे जडकी उपासना कीजिये, चाहे 
चेतनकी। जडकी उपासना बाँधेगी, चेतनको उपासना मुक्त 
करेगी। ज्ञान बौद्धिक है, चाहे जडका ज्ञान प्राप्त करके 
भटकिये, चाहे आत्माका ज्ञान प्राप्त करके सदाके लिये शान्त 
हो जाइये। कर्मकी उपासना आन्तरिक है, उपासनाकी अपेक्षा 
ज्ञान आन्तरिक है और इन तीनोंकी अपेक्षा इन तीनोंसे परे 
रहना अच्छा है। 

स्वरूपस्थितिके लिये ध्यानकी बड़ी आवश्यकता है। उसी 
कर्मकी प्रशंसा है, जिसके करनेसे ध्यानमें बाधा न पड़े। 
मनकी वही स्थिति वांछनीय है जिसमें राग-द्वेषके कारण मन 
किसीकी ओर दौड़ता और किसीसे भागता न हो। ध्यानके 
लिये स्थान ऐसा चाहिये, जहाँ स्त्री आदिका संसर्ग तथा 
ध्यानविरोधी वस्तुएँ न हों। शरीर इतना हलका हो कि 
उसको स्थिर रखनेके लिये खूनको दौड़ना न पड़े। अपने 
सत्कर्मसे और शरीरकी स्वाभाविक सुगन्धिसे उस स्थानके 
देवता इतने प्रसन्‍न हों कि ध्यानमें किसी प्रकारका विघ्न न 

ऐसी प्रार्थना कर ली जाय कि “प्रभो! मेरी वृत्तियोंको अपनेमें 
लगा लो।' स्थिर आसनसे बैठ जाओ और सोचो कि परमात्मा 
मेरे चारों ओर स्थित है, वह मेरे शरीरकों स्थिर कर रहा 
है, मेरी इन्द्रियोंको अन्तर्मुख कर रहा है, मेरे मनकों अपनेमें 
लगा रहा है। काम-क्रोधको जला डालो। सर्दी-गर्मीकी परवा 
मत करो। संसारकी किसी वस्तुकी चिन्ता मत करो। प्रलय 
हो रहा है तो हो जाने दो? गला काटा जा रहा है तो कट 
जाने दो, तुम ध्यान करते रहो। उस समय अपने-आपमें इस 
प्रकार स्थित हो जाओ कि कानोंसे शब्द, त्वचासे स्पर्श, 
आँखोंसे रूप, जीभसे रस और नाकसे गन्धका ज्ञान न हो। 
जिन विषयोंके कारण मन इन्द्रियोंमें होकर बाहर जाता है, 
उन विषयों और इन्द्रियोंको ही भूल जाओ। मनको केवल अनन्त 
चेतनमें, अनन्त आनन्दमें डुबा दो। डूब जाओ और इस तरह 
डूब जाओ कि फिर निकलनेका संकल्प ही न रहे। जो लोग 
घड़ी-दो-घड़ी बाद ध्यान तोड़कर दूसरा काम करनेका संकल्प 
रखते हैं, उनको सच्चा ध्यान लग ही नहीं सकता। ध्यान मनकी 
साधना है। मन लगानेकी चेष्टा करनेपर भी बिजलीके समान 
चमककर अन्धकारमें विलीन हो जाया करता है। मनकी यह 
स्थिति वांछनीय नहीं है। जिससे प्रेम होता है उसका रूप 
सामने आ जाता है। ऐसा नहीं होना चाहिये। समस्त सांसारिक 
नाम और रूपोंको भूलकर तमोगुण, रजोगुण और स्त्वगुणसे 
ऊपर उठकर अपने स्वरूपमें स्थित हो जाना चाहिये। 
ब्रह्मस्वरूपमें स्थित जीवन्मुक्त महापुरुष किसी बातका 
आग्रह नहीं करता, किसीका विरोध नहीं करता, किसीसे द्वेष 
नहीं करता, किसी वस्तुकी कामना नहीं करता। वह सब 

प्राणियोंसे समान बर्ताव करता है। वह सबको समत्वकी 
तराजूपर तौलता है। दूसरेके कर्मोंकी न प्रशंसा करता है और 
न निन्दा। वह आकाशकी भाँति सबमें समभावसे स्थित रहता 
है। न वह किसीसे डरता और न तो कोई उससे डरता है। 
न वह इच्छा करता है, न वाज्छा करता है। किसी भी 
प्राणीके प्रति “यह पापी है' इस प्रकारकी भावना उसके 
मनमें नहीं आती। वाणीसे वह किसीको पापी नहीं कहता। 
शरीरसे वह किसीके प्रति घृणाका व्यवहार नहीं करता। 
जिससे भूत, भविष्य और वर्तमानमें कभी किसी प्रकार, 
किसीको पीड़ा नहीं पहुँचती, वही ब्रह्मस्वरूपमें स्थित है। जो 
पूजा करनेवाले और मारनेवाले दोनोंके प्रति प्रिय अथवा 
अप्रिय बुद्धि नहीं रखता, वास्तवमें वही महात्मा है। 

स्थूल शरीरके समस्त कर्मोका परित्याग करके केवल 
मनसे ध्यान करना और निर्गुण स्वरूपमें स्थित होकर जीवन्मुक्त 
हो जाना सबके लिये सुगम नहीं है। जिनकी शरीर और 
शरीरके कर्मोमें आसक्ति है वे तो अपने अन्तःकरणको भूले 
हुए हैं, केवल शरीरमें ही स्थित हैं। वे भला ध्यान कैसे कर 
सकते हैं। उनके लिये पहले ऐसा उपाय होना चाहिये कि 
वे शरीरकी क्रियाके साथ-साथ अपने मनको भी देख लिया 
करें अर्थात्‌ ऐसी क्रिया करें जो शरीरसे सम्बद्ध होनेपर भी 
मनकी ओर अधिक ले जाय। ऐसा कर्म जप है, जपमें 
जीभसे मन्त्रका उच्चारण होता है, हाथमें माला घूमती है, 
पहले मनसे सांसारिक वस्तुओंका चिन्तन होनेपर भी अन्‍्तमें 
अन्तःकरणकी ही स्मृति रहने लगती है। इससे अन्त:ःकरण 
जाग्रतू हो जाता है और परमात्माके ध्यानमें लगने लगता है। 
जप होना चाहिये, चाहे गायत्रीका हो, चाहे प्रणवका हो, चाहे 

भगवान्‌के और किसी नामका हो। अन्तर्मुख होना ही जंपकी 
सफलताका लक्षण है। जो जप करके भी अन्तर्मुख नहीं 
होता, उसके मनमें आध्यात्मिक जिज्ञासाका अभाव है, अथवा 
श्रद्धाका अभाव है, ऐसा समझना चाहिये। 

युधिष्ठिर! तुमसे क्‍या बताऊँ, तुम तो सब जानते ही हो। 
लोक-कल्याणके लिये मुझसे प्रश्न करते हो तो करो और 
मैं उत्तर भी दूँ। असली बात यह है कि संसारमें जितने 
प्रकारके धर्म हैं, वे सब श्रीकृष्णसे ही निकले हैं। श्रीकृष्ण 
ही सब धर्मोके उत्पत्तिस्थान हैं। जीवन्मुक्ति और स्वरूपस्थिति 
श्रीकृष्फकी कृपाकी प्रतीक्षा करती हैं। श्रीकृष्ण ही निर्गुण 
ब्रह्म हैं; श्रीकृष्ण ही सगुण ब्रह्म हैं। श्रीकृष्ण ही साकार हैं, 
श्रीकृष्ण ही निराकार हैं। श्रीकृष्ण प्रकृति हैं और श्रीकृष्ण ही 
विकृति हैं। श्रीकृष्फे अतिरिक्त और कोई वस्तु नहीं है। 
श्रीकृष्ण माता-पिता, भाई-बन्धु , सुहृदू-सखा, पति-पुत्र--सब 
कुछ हैं। वे पुरुष हैं, वे पुरुषोत्तम हैं। वे जीव हैं, बे ब्रह्म 
हैं। श्रीकृष्ण ही ज्ञाता हैं, श्रीकृष्ण ही ज्ञेय हैं। श्रीकृष्ण ही 
ज्ञान हैं, श्रीकृष्ण ही ब्रह्म और श्रीकृष्ण ही जीव हैं। तुम 
जिन्हें अपने मामाका लड़का समझते हो, वह तुम्हारे मन्त्री 
रहे, तुम्हारे दूत रहे, तुम्हारे सखा रहे; जिन्होंने यज्ञमें तुम्हारे 
अतिथियोंके चरण धोनेका काम किया, जिन्होंने युद्धमें अर्जुनका 
सारथ्य किया, जिन्होंने अर्जुनके लिये अपने वक्ष:स्थलपर मेरे 
तीखे बाण सहे; वे श्रीकृष्ण ही परमात्मा हैं। उन्हींका ध्यान, 
उन्हींका स्मरण, उन्हींका चिन्तन, उन्हींका जप, उन्हींका कीर्तन, 
उन्हींका आश्रय, उन्हींकी शरण, उन्हींका भजन, उन्हींका 
सेवन, भैया! बस, यही परमार्थ है, यही स्वार्थ है, यही सब 
कुछ है। यही उपदेश है, यही आदेश है। यही सब आदेशों 

और उपदेशोंका सार है। इससे बढ़कर और कुछ नहीं है। 
तुम और सब लोग इनकी ही उपासना करें, श्रीकृष्णकी ही 
उपासना करें। बस, हमें और कुछ नहीं कहना है। 

एक बार फिर यह बात कहनी है कि भीष्मपितामहके 
उपदेशोंका स्वाध्याय करना हो तो पूरा शान्तिपर्व ही पढ़ना 
चाहिये। यहाँ तो केवल उनके कुछ वचन ही उद्धृत किये 
गये हैं। वे भी एक ओरसे नहीं, कहीं-कहींके एक-एक 
वाक्य। अन्तमें भीष्मने कई दिनोंतक उपदेश करनेके बाद 
सबको आज्ञा दे दी कि अब तुमलोग हस्तिनापुर जाओ, जब 
सूर्य उत्तरायण हों तब मेरे पास आ जाना। उस समय शरीर 
त्याग करके मैं अपनी अभीष्ट गति प्राप्त करूँगा। सब लोग 
चले गये। भीष्म आँखें बन्द करके पुरुषोत्तमभगवान्‌ श्रीकृष्णका 
चिन्तन करने लगे। 


भीष्मके द्वारा भगवान्‌ श्रीकृष्णकी 
अन्तिम स्तुति और देह-त्याग 


एक महात्माके मुँहसे सुना है कि किसी व्यक्तिके वर्तमान 
जीवनकी दिनचर्या जाननी हो तो उससे अचानक ही दस 
बजे रात या चार बजे प्रातःकाल मिलना चाहिये। जिसका 
उपर्युक्त समय प्रमादमें बीतता है, उसका अधिकांश समय 
प्रमादमें ही बीतता होगा, ऐसा समझना चाहिये। यह बात 
तो दृष्टान्त के लिये कही गयी है। किसीके पूरे जीवनका 
इतिहास जानना हो तो उसका अन्तिम जीवन देखना चाहिये। 
जिसने जीवनभर जप किया होगा, वह अन्तिम समयमें 
भी जप करेगा। जिसने जीवनभर ध्यान किया होगा, वह 
अन्तिम समयमें भी ध्यान करेगा। जिसने जीवनभर श्रीकृष्णके 
दर्शन करते हुए ही बिताये होंगे, वह अन्तिम समयमें 
भी श्रीकृष्णके दर्शन करता हुआ मरेगा। भगवान्‌ श्रीकृष्णने 
भी “सदा तदभावभावितः:' कहकर इसी विचारकी पुष्टि 
की है। 

भीष्मने अपने जीवनके प्रारम्भमें भगवान्‌का चिन्तन किया 
था। भगवान्‌के लिये, भगवान्‌की प्रसन्‍नताके लिये, भगवान्‌की 
आज्ञाका पालन करनेके लिये, सिद्धि और असिद्धिमें सम 
होकर निष्कामभावसे उन्होंने अपने कर्तव्यकर्मोका अनुष्ठान 
किया था। उनका जीवन था भगवान्‌का चिन्तन, भगवान्‌का 
स्मरण। उनकी आँखें देखती रहती थीं भगवानकों। अब 
उनका अन्तकाल उपस्थित है। वे उसी प्रकार भगवान्‌का 
स्मरण, चिन्तन, दर्शन करते हुए अपना शरीर त्याग करेंगे, 
इसमें कया सन्देह हो सकता है। 

सूर्य उत्तरायण हुए, भीष्मपितामहके शरीर-त्यागका दिन 
आया। हस्तिनापुरसे चलकर धूतराष्ट्र पाण्डव, भगवान्‌ श्रीकृष्ण 
सब उपस्थित हुए। भीष्मपितामहके पास महर्षि वेदव्यास, 
देवर्षि नारद और असित पहलेसे ही बैठे हुए थे। युधिष्ठिरने 
सबको प्रणाम किया। उन्होंने भीष्मपितामहसे अपने लिये 
आज्ञा माँगी। पितामहने युधिष्ठिरका हाथ पकड़कर गम्भीर 
ध्वनिसे कहा--'युधिष्ठिर! सूर्य उत्तरायण हो गये हैं। मन्त्रियों, 
मित्रों और गुरुजनोंके साथ तुम्हें आया हुआ देखकर मुझे 
बड़ी प्रसन्‍नता हुई। इन तीखे बाणोंपर पड़े-पड़े आज ५८ 
दिन बीत गये। माघ महीनेका शुक्लपक्ष है, अब मुझे शरीर- 
त्याग करना चाहिये।' इसके बाद पितामहने धृतराष्ट्रकों बुलाकर 
कहा--'महाराज ! तुमने धर्म और अर्थके तत्त्वको समझा है। 
दिद्वान्‌ ब्राह्मणोंकी सेवा की है, शास्त्रोंका स्वाध्याय किया है। 
शोक करनेका कहीं भी कोई कारण नहीं है। लोग अपने 
अज्ञानसे ही सुखी-दुःखी होते हैं। होनेवाली बात तो होती 
ही है, यह न हो यह हो ऐसा पूर्व-संकल्प करके अज्ञानी 
लोग शोक और मोहसे संतप्त होते हैं। पाण्डव तुम्हारे पुत्र 
हैं, वे तुम्हारी आज्ञाका पालन करेंगे। तुम्हारे सौ पुत्र दुरात्मा 
थे, तुम्हारी आज्ञा नहीं मानते थे। भगवानूसे विमुख थे, उनके 
लिये शोक नहीं करना चाहिये।' 

भीष्मपितामहने श्रीकृष्ससे कहा-'प्रभो! तुम सम्पूर्ण 
देवताओंके एकमात्र अधिपति पुरुषोत्तम हो, मैं सच्चे हृदयसे 
तुम्हें नमस्कार करता हूँ। एकमात्र तुम्हीं मेरे रक्षक हो। मैंने 
तुम्हारे स्वरूपको पहचाना है। अब मुझे आज्ञा दो कि मैं 
शरीर-त्याग करूँ।' भगवान्‌ श्रीकृष्णने आज्ञा दे दी। भीष्मपितामहने 
अपनी इन्द्रियों, मनोवृत्तियों और बुद्धिकों समेटकर भगवान्‌ 

श्रीकृष्णकी स्तुति प्रारम्भ की। उस समय अनेकों ऋषि-महर्षि 
उन्हें घेरकर बैठे हुए थे। 

उन्होंने कहा--' श्रीकृष्ण पुरुषोत्तम! आप परम ब्रह्म हैं। 
बड़े-बड़े देवता और ऋषि आपके तत्त्वको नहीं जानते। यह 
सारा संसार आपमें स्थित है। सारे वेद और उपनिषद्‌ आपकी 
महिमाका बखान करते हैं, आप बड़े ही भक्तवत्सल हैं। 
आपका नाम लेकर लोग संसारसे त्राण पाते हैं। वेदोंकी 
रक्षेक लिये ही आप अवतीर्ण हुए हैं। वास्तविक ज्ञान 
होनेपर मनुष्य अपने आत्माके रूपमें आपको पहचान लेता 
है। आप ही उपासना करनेयोग्य हैं, आप ही शरण लेने 
योग्य हैं। आप भक्तवाज्छा-कल्पतरु हैं, आप संसारकी निधि 
हैं, आप सत्‌-असतूसे परे एकाक्षर ब्रह्म और परम सत्य हैं। 
आप अनादि और अनन्त हैं। सब प्राणी आपमें ही रम रहे 
हैं, न जाननेके कारण दुःखी-सुखी होते रहते हैं। आपको 
जान लेनेपर मृत्युका भय नहीं रहता। आपने ही पृथ्वीको 
धारण कर रखा है। आप ही शेषनागकी शय्यापर शयन 
करते हैं। आप सत्यस्वरूप हैं, आप धर्मस्वरूप हैं, आप 
कालस्वरूप हैं, आप क्षेत्रस्वरूप हैं। आप ही सांख्ययोग और 
मोक्षस्वरूप हैं। प्रभों! मैं आपके चरणोंमें बार-बार नमस्कार 
करता हूँ। 

'भगवन्‌! आप ही कार्य हैं और आप ही कारण। आप 
ही घोर हैं और आप ही अघोर। आप ही काल, दिक्‌ और 
वस्तुके रूपमें प्रकट हो रहे हैं। आप ही लोक हैं और आप 
ही अलोक। आप ही ब्रह्मा, विष्णु और महेश हैं। आपका 
शरीर पांचभौतिक नहीं है, आप सर्वस्वरूप हैं, सर्व हैं। आप 
कालसे परे हैं, आपका शरीर अलसीके पुष्पके समान साँवला 

है। पीताम्बर फहरा रहा है। मैं आपको नमस्कार करता हूँ। 
जो आपको प्रणाम करता है, वह सम्पूर्ण भयोंसे मुक्त हो 
जाता है। जीवके जीवनमें सबसे आवश्यक वस्तु आपका 
नाम है। जिसने आपके नामका आश्रय ले लिया वह सब 
बन्धनोंसे छूट गया। सब दुःखोंसे मुक्त हो गया। 
'*श्रीकृष्!!॑ आप आनन्दस्वरूप हैं। जब आप मायाको 
स्वीकार करते हैं, तब यह सृष्टिकी धारा बहती है। मैंने 
अपनी निष्काम बुद्धि आपको अर्पण कर दी है। श्रीकृष्ण! 
कितना सुन्दर है आपका शरीर, तमाल-वृक्षके समान श्यामल 
वर्ण मैं अपनी आँखोंसे देख रहा हूँ। सूर्य-किरणोंके समान 
चमकता हुआ पीताम्बर आपके कंधोंपर फहरा रहा है। आपके 
मरकतमणिके समान स्निग्ध कपोलोंपर घुँघराले बाल लटक 
रहे हैं। आपके मुखकमलकी कोमलता प्रत्यक्ष हो रही है। 
अर्जुनके मित्र श्रीकृष्ण! आपमें मेरा सच्चा प्रेम हो। हाँ, आप 
अर्जुनके मित्र हैं। मुझे स्मरण है उस समयका दृश्य, जब 
आपके काले-काले बालोंपर घोड़ोंकी टापसे उड़ी हुई धूल 
पड़ी हुई थी। आपके मुँहपर पसीनेके बिन्दु झलक रहे थे। 
मैंने अपने बाणोंसे आपका कवच काट डाला, आपका चमड़ा 
मेरे बाणोंसे छिन्‍न-भिन्‍न होने लगा। हाँ, वह रूप मुझे नहीं 
भूलता, मेरा मन उसीमें रम जाय। अर्जुनने कहा-मेरा रथ 
दोनों सेनाओंके बीचमें ले चलो। अर्जुनके अच्छे सारथि! 
भला आप देर कब करते, तुरंत दोनों सेनाओंके बीचमें रथ 
ले गये। अर्जुनकी बुरी हालत थी, वह काँपने लगा। आरे, 
इन गुरुजनोंको कैसे मारूँ? गुरुओंके गुरु श्रीकृष्ण! आपके 
सामने उसकी यह दुर्बलता कबतक ठहरती ? आपने अपने 
उपदेशोंसे उसकी कुमति नष्ट कर दी। आपके चरणोंमें मेरी 

प्रीति बनी रहे। श्रीकृष्ण! मैं आपसे क्‍या कहूँ? आपने 
प्रतिज्ञा की कि मैं शस्त्र ग्रहण नहीं करूँगा। मैंने प्रतिज्ञा की 
कि आपको शस्त्र ग्रहण कराऊँगा। भक्तके सामने भगवान्‌की 
प्रतिज्ञा कैसे रहती। आपने अपनी प्रतिज्ञा तोड़ दी और मेरी 
प्रतिज्ञा सत्य की। मुझे खूब स्मरण है, जब आप रथका 
पहिया हाथमें लेकर मेरी ओर दौड़ रहे थे। उस समय पृथ्वी 
काँपने लगी, कंधेपरसे आपका दुपट्टा गिर पड़ा। बस, मुझे 
उसी रूपका स्मरण हुआ करे। मैंने भी अपनी ओरसे कुछ 
कोर-कसर नहीं की। तीखे बाणोंसे आपका कवच काट 
डाला। आपके शरीरमें इतने बाण लगे कि वह खूनसे लथपथ 
हो गया। ऐसी अवस्थामें आप मुझे मारनेके लिये दौड़े आ 
रहे थे, मेरी आँखोंने देखा। मेश मन आपके उसी रूपपर 
मुग्ध हो गया और वह रूप मेरे हृदयमें बस गया। आप 
अर्जुनके रथपर बैठे हुए थे। एक हाथमें चाबुक था और 
दूसरे हाथमें घोड़ोंकी रास थी। महाभारतके युद्धमें मरनेवाले 
आपके उस रूपको देखते थे और आपके अन्दर समाते जाते 
थे। मैं आपके उसी रूपका प्रेमी हूँ। मुझे एक क्षणके लिये 
भी वह न भूले। आपकी ललित गति, चित्तको चंचल कर 
देनेवाली चेष्टाएँ, मन्द-मन्द मधुर मुसकान, प्रेमभरी चितवन 
आदिसे गोपियाँ आकर्षित हो गयीं वे अपने सौभाग्यपर 
इतराने लगीं। आप भी तो अद्भुत खिलाड़ी हैं, आप छिप 
गये। वे विरहसे निहाल हो गयीं और कया करतीं, आपको 
ही लीलाका अनुकरण करने लगीं। अपनेको भूल गयीं, 
तन्‍्मय हो गयीं। आप उनकी तन्मयतामें, उनके विरह-संगीतमें 
और उनकी प्रेम-पीड़ामें प्रकट हुए। आप इसी प्रकार प्रकट 
होते हैं, इसीसे तो मैं आपके चरणोंमें निछावर हो गया हूँ 

' श्रीकृष्ण! युधिष्ठिरका राजसूय-यज्ञ, वह मुझे कभी नहीं 
भूल सकता। मेरी आँखोंके सामनेकी बात है। ऋषियों, मुनियों 
और देवताओंके बीचमें आप सर्वोच्च सिंहासनपर बैठे हुए 
थे। पाण्डवोंने आपकी पूजा की। मुझे कितना आनन्द हुआ। 
आज मैं आपको देख रहा हूँ, मृत्युके समय मैं आपको देख 
रहा हूँ। अहोभाग्य! सचमुच मेरे अहोभाग्य हैं। मैं कृतार्थ हो 
गया। मैंने मोहका परित्याग किया, मेरा अज्ञान नष्ट हो 
गया। मेरी आँखोंके सामनेसे अँधेरा हट गया। मैं देख रहा 
हूँ कि जैसे सूर्य अनेक पात्रोंमें रखे हुए पानीमें अनेकों रूपसे 
प्रतिबिम्बित होता है, परंतु वास्तवमें एक ही है, वैसे ही 
आप एक हैं और प्रत्येक शरीरमें भिन्‍न-भिन्‍न रूपोंसे प्रतीत 
होते हैं। वास्तवमें आप अजन्मा हैं, वे विभिन्‍न पात्र और 
उनमें रखा हुआ पानी भी नहीं है, केवल आप हैं। मैंने 
अभेदभावसे, अद्वैतभावसे आपको प्राप्त किया। मैं आपमें 
मिल गया, मैं आपसे एक हो गया।' 

इतना कहकर भीष्म चुप हो गये। देवता उनके शरीरपर 
पुष्पवर्षा करने लगे। ऋषि-मुनि उनकी स्तुति करने लगे। 
लोगोंने बड़े आश्चर्यके साथ देखा कि भीष्मके शरीरका प्राण 
ज्यों-ज्यों ऊपर चढ़ता है, त्यों-त्यों उनके शरीरसे बाण निकलते 
जाते हैं और घाव भरता जाता है। औरोंकी तो बात ही कया 
स्वयं श्रीकृष्ण, व्यास और युधिष्ठिर आश्चर्यचकित हो गये। 
भीष्म भगवानूसे एक हो गये। भगवान्‌में मिल गये। आकाशमें 
जय-जयकारके नारे लगने लगे। 

पाण्डवोंने चिता तैयार की। भीष्मका शरीर जला दिया 
गया। सब लोगोंने गंगाजलसे भीष्मको जलांजलि दी। उस 
समय भगवती भागीरथी मूर्तिमान होकर जलसे बाहर निकल 

आयीं। वे शोकसे व्याकुल होकर रो-रोकर भीष्मका गुणगान 
करने लगीं। वे कहने लगीं--'मेरे पुत्र भीष्म सारी पृथ्वीमें 
एक ही महापुरुष थे, उनका व्यवहार आदर्श था, उनकी 
बुद्धि विलक्षण थी, उनमें विनय आदिकी अविचल प्रतिष्ठा 
थी। वे वृद्धों और गुरुजनोंक सेवक थे। पिता और माताके 
भक्त थे। उनका ब्रह्मचर्यव्रत अलौकिक था, परशुराम भी 
उन्हें नहीं हरा सके। पृथ्वीमें उनके समान पराक्रमी और 
कोई नहीं है। मेरे वही पराक्रमी पुत्र शिखण्डीके हाथों मारे 
गये, बड़े दुःखकी बात है। उनके वियोगमें मेरा हृदय फट 
नहीं जाता। मेरा हृदय पत्थरका बना है।' 

भगवान्‌ श्रीकृष्ण और वेदव्यास उनके पास गये। उन्होंने 
कहा--' देवि! तुम शोक मत करो, तुम्हारे पुत्र भीष्मने उत्तम 
गति प्राप्त की है। वे आठ वसुओंमेंसे एक वसु थे। वे 
लोकके महान्‌ कल्याणकारी हैं। वशिष्ठके शापसे उनका जन्म 
हुआ था। उन्हें शिखण्डीने नहीं अर्जुनने मारा है। उन्हें इन्द्र 
भी नहीं मार सकते थे। उन्होंने अपनी इच्छासे ही शरीर- 
त्याग किया है।” उनके समझानेसे भगवती भागीरथीका शोक 
बहुत कुछ दूर हो गया। वे अपने लोककों चली गयीं। सब 
लोग वहाँसे हस्तिनापुर चले आये। 

यह सृष्टि भगवान्‌का लीला-विलास है। इसमें उनकी 
ओरसे समय-समयपर धर्मकी रक्षा-दीक्षा और आदर्शके लिये 
अनेकों महापुरुष आया करते हैं। उनमें भीष्म प्रधान हैं। 
उनके चरित्रसे हम बहुत कुछ सीख सकते हैं। भगवान्‌ 
श्रीकृष्ण हमारा हृदय शुद्ध करें कि हम उस महापुरुषका 
चरित्रगान करके उनकी ही जैसी भगवान्‌ूकी अविचल भक्त, 
कर्तव्यनिष्ठा और उत्तम ज्ञान प्राप्त कर सकें। भीष्मका जीवन 

पूर्ण जीवन है। उनका कर्म पूर्ण है। उनकी शक्ति पूर्ण है 
और उनका ज्ञान पूर्ण है। जहाँ पूर्णता है, वहाँ भगवान्‌ हैं। 
जहाँ भगवान्‌ हैं वहीं पूर्णता है। भीष्मका जीवन भगवन्मय 
है और भगवान्‌ भीष्मके जीवनमें ओत-प्रोत हैं। भीष्मके 
जीवनका स्मरण भगवान्‌का स्मरण है। 

बोलो भक्त और उनके भगवान्‌की जय! 


नायक 498-..-.]००- 


महाभारतका दिव्य उपदेश 


लोभमें ही पाप रहता है, लोभीका संग त्यागकर 
सत्पुरुषोंकी सेवा करनी चाहिये। 


पितामह भीष्म शरशय्यापर पड़े हुए हैं चारों ओर ऋषिमण्डली 
बैठी हुई है। धर्मराज युधिष्ठिर धर्मका तत्त्व पूछ रहे हैं और 
पितामह उन्हें बतला रहे हैं। बहुत-सी बातें जान लेनेके बाद 
युधिष्ठिरने कहा कि 'हे पितामह! पाप कहाँ रहता है और 
उसको उत्पत्ति किससे होती है? कृपापूर्वक इसका रहस्य मुझे 
बतलाइये।' पितामह बोले-- 

“हे धर्मराज! मैं तुझे पापके रहनेका स्थान बतलाता हूँ तू मन 
लगाकर सुन! लोभ एक बड़ा भारी ग्राह है, इसीसे पापकी 
उत्पत्ति होती है। पाप, अधर्म, सबसे बड़े दुःख और कपटकी 
जड़ लोभ ही है। लोभसे ही मनुष्य पाप करते हैं। काम, क्रोध, 
मोह, माया, मान, पराधीनता, क्षमाहीनता, निर्लज्जता, दरिद्रता, 
चिंता और अपयश आदि लोभसे ही उत्पन्न होते हैं। भोगोंमें 
आसक्त, अतितृष्णा, बुरे कर्म करनेकी इच्छा, कुल-विद्या-रूप- 
धनका मद, समस्त प्राणियोंसे बैर, सबका तिरस्कार, सबका 
अविश्वास, सबके साथ टेढ़ापन, परधन-हरण, परस्त्री-गमन, 
वाणीसे चाहे सो बक उठना, मनमें चाहे सो सोचना, किसीकी 
भी निनन्‍्दा करने लगना, कामके वशमें हो जाना, पेट-परायण 
होना, बिना मौत मरना, ईर्ष्या (डाह) करना, झूठ बोलनेको 
मजबूर होना, जीभके स्वादके वशमें होना, बुरी बातें सुननेकी 
इच्छा करना, परनिन्दा करना, अपनी बड़ाई मारना, मत्सरता, 
द्रोह, कुकार्य, सब तरहके साहस और न करनेयोग्य काम भी 
कर बैठना आदि अनेक दुर्गुणोंकी लोभसे ही उत्पत्ति होती है। 

जन्मसे लेकर बुढ़ापेतक किसी भी अवस्थामें लोभका त्याग 
करना कठिन है। मनुष्य बूढ़ा हो जाता है, परन्तु यह लोभ बूढ़ा 
नहीं होता। गहरे जलसे भरी हुई नदियोंका जल समुद्रमें मिल 
जाता है, परन्तु जैसे उस जलसे समुद्र तृप्त नहीं होता, इसी प्रकार 
चाहे जितना धन प्राप्त हो जानेपर भी लोभी तृप्त नहीं हो 
सकता। लोभी मनुष्यकी कामना कभी पूरी होती ही नहीं। लोभके 
स्वरूपको देव-दानव, मनुष्य और कोई भी प्राणी ठीक-ठीक 
नहीं जानते। मनस्वी पुरुषको उचित है कि वह ऐसे लोभको 
पूर्णरूपसे जीत लें। मनको वशमें न रखनेवाले लोभी मनुष्योंमें 
द्रोह, निन्दा, हठीलापन और मत्सरता आदि दुर्गुण अधिकतासे 
देखनेमें आते हैं। अनेक शास्त्रोंको जाननेवाले दूसरोंकी शंका- 
समाधान करनेवाले बहुश्रुत पण्डित भी लोभके वशीभूत होकर 
संसारमें कष्ट ही पाते हैं। लोभी मनुष्य सदैव द्वेष और क्रोधमें 
डूबे हुए होते हैं। श्रेष्ठ पुरुषोंके शिष्टाचारसे वे सर्वथा भ्रष्ट हो 
जाते हैं। उनके हृदयमें क्रूरता और वाणीमें मिठास भरा रहता है। 
भोले-भाले लोग घाससे ढके हुए कूँएकी तरह प्राय: उनसे धोखा 
खा जाते हैं। वे धर्मका वेश बनाकर दूसरोंके मनको दुःखानेवाले, 
धर्मका ढोंग रचनेवाले अनुदार और विश्वासघातक होते हैं। वे 
युक्तियोंके बलसे (शास्त्र-वचनोंका मनमाना अर्थ करके) अनेकों 
मार्ग खड़े करके लोभके वशीभूत होकर सत्पुरुषोंद्वारा स्थापित 
धर्ममार्गका नाश कर देते हैं। उनके स्वार्थक कारण संसारकी 
व्यवस्थामें उलट-फेर मच जाता है और लोग भी उनकी देखा- 
देखी अधर्माचरण करने लगते हैं। हे युधिष्ठिर ! दर्प, क्रोध, मद, 
हर्ष, शोक, अति अभिमान-ये सब दुर्गुण लोभी मनुष्योंमें 
देखनेमें आते हैं। ऐसे पुरुषोंको सदैव कुटिल जानकर उनसे 
बचना चाहिये। केवल सत्पुरुषोंके सेवनसे ही भलाई हो सकती 

है।' 'हे राजन! सत्पुरुषोंका बर्ताव बड़ा ही अनुकरणीय होता है। 
उनके पास रहकर तुम्हें अपने सन्देहकी निवृत्ति करनी चाहिये। 
उनके सत्संगसे पुनर्जन्म अथवा परलोकका भय नहीं रहता। वे 
मांस, मदिरासे सदा दूर रहनेवाले सज्जन प्रिय और अप्रियकी 
प्राप्तिमें (निरन्तर) समान होते हैं। वे श्रेष्ठ पुरुषोंकी सराहना 
करनेवाले, जितेन्द्रिय और सुख-दुःखको समान समझनेवाले 
महानुभाव नित्य सत्यके पालनमें ही तत्पर रहते हैं। वे दान देकर 
अथवा किसीकी भलाई करके प्रत्युपकारकी इच्छा नहीं रखते। 
वे दयालु संत, पितर, देवता और अतिथियोंका सत्कार करनेवाले 
होते हैं। विपद्कालमें भी धर्मको न छोड़नेवाले वे सज्जन सब 
प्राणियोंक हित-साधनमें ही लगे रहते हैं और वे माँगनेपर 
परोपकारके लिये अपने प्राणोंतककी भेंट प्रसनन्‍नतापूर्वक कर देते 
हैं। ऐसे शिष्ट पुरुषोंको संसारका कोई भी पदार्थ या प्राणी 
सत्पथसे चलायमान नहीं कर सकता। उनका चरित्र आदर्श 
धर्मभावसे भरा हुआ होता है और वे साधुपुरुषोंके द्वारा आचरित 
धर्मका कभी लोप नहीं करते। उनसे किसीको उद्बेग नहीं होता, 
क्योंकि उनका लक्ष्य सदैव सब प्राणियोंसे निःस्वार्थ और 
निष्कपट प्रेम करनेका रहता है। ऐसे स्थिरबुद्धि, अहिंसक 
सत्पुरुषोंक संगका सभीको लाभ उठाना चाहिये। वे काम, क्रोध, 
ममता और अहंकारसे सर्वथा शून्य होते हैं। इस प्रकारके 
मर्यादापालक संतोंसे ही अपनी शंकाओंका समाधान कराना 
चाहिये। वे धन या यशके लिये धर्मका आचरण या सदाचारका 
पालन नहीं करते हैं, किन्तु जैसे शरीररक्षाके लिये भोजन आदि 
क्रिया आवश्यक है, ऐसे ही धर्मानुष्ठान भी कर्तव्य समझकर 
अवश्य करना चाहिये इसी भावसे वे धर्माचरण करते हैं। उन 
सदा सन्तुष्ट रहनेवाले साधुओंमें भय, क्रोध, मनकी चपलता या 

शोक सर्वथा नहीं होता है। वे दूसरोंको धोखा देनेके लिये धर्मका 
स्वॉग धारण नहीं करते हैं। उनका किसी अंशमें भी कोई 
प्रयोजन--छिपा हुआ स्वार्थ न होनेसे वे पाखण्डी-धर्मका आश्रय 
नहीं लेते हैं। वे लोभ या मोहसे किसी भी निर्णयमें भूल नहीं 
करते, क्‍योंकि वे सदैव पक्षपातरहित धर्मशील, सत्यवादी और 
साफ कहनेवाले होते हैं। ऐसे सत्पुरुषोंके साथ तुम्हें अवश्य प्रेम 
करना चाहिये। वे लाभ होनेसे हर्ष नहीं मानते और हानि होनेसे 
खेद नहीं करते। वे ममता और अहंकारसे शून्य रहकर सदा 
सत्त्वगुणमें स्थित रहते हैं। उनकी सर्वत्र समदृष्टि हो जानेसे वे 
सुख-दुःख, प्रिय-अप्रिय अथवा जीवन-मरण इन सबको समान 
समझते हैं। वे दृढ़ पुरुषार्थी, नित्य धर्मके मार्गमें ही स्थित रहते 
हैं। ऐसे महानुभाव पुरुषोंकी तुम्हें जितेन्द्रिय और सावधान होकर 
सेवा करनी चाहिये।' 


(शान्तिपर्ब, अध्याय १५८) 

ब्रह्मस्वरूपमें स्थित जीवन्मुक्त महापुरुष किसी बातका 
आग्रह नहीं करता, किसीका विरोध नहीं करता, किसीसे द्वेष 
नहीं करता, किसी वस्तुकी कामना नहीं करता। वह सब 
प्राणियोंसे समान बर्ताव करता है। वह सबको समत्वकी तराजूपर 
तौलता है। दूसरेके कर्मोकी न प्रशंसा करता है और न निन्दा। 
वह आकाशकी भाँति सबमें समभावसे स्थित रहता है। न वह 
किसीसे डरता और न तो कोई उससे डरता है। न वह इच्छा 
करता है, न वांछा करता है। किसी भी प्राणीके प्रति 'यह पापी 
है! इस प्रकारकी भावना उसके मनमें नहीं आती। वाणीसे वह 
किसीको पापी नहीं कहता। शरीरसे वह किसीके प्रति घृणाका 
व्यवहार नहीं करता। जिससे भूत, भविष्य और वर्तमानमें कभी 
किसी प्रकार, किसीको पीड़ा नहीं पहुँचती, वही ब्रह्मस्वरूपमें 
स्थित है। जो पूजा करनेवाले और मारनेवाले दोनोंके प्रति प्रिय 

अथवा अप्रिय बुद्धि नहीं रखता, वास्तवमें वही महात्मा है। 
->इसी पुस्तकसे 

॥ श्रीहरि:॥ 
गीताप्रेस, गोरखपुरसे प्रकाशित कुछ भक्‍्त-चरित्र 


40 भक्त चरितांक-- 
सचित्र, सजिल्द 
5 श्रीतुकाराम-चरित-- 
जीवनी और उपदेश 
2। एकनाथ-चरित्र 
53 भागवतरल प्रह्लाद 
23 चैतन्य-चरितावली-- 
सम्पूर्ण एक साथ 
757 देवर्षि नारद 
67 भक्त भारती 
68 भक्त नरसिंह मेहता 
564 महापुरुष श्रीमन्त 
शंकरदेव 
69 भक्त बालक--ोविन्द, 
मोहन आदिकी गाथा 
१70 भक्त नारी--मीरा, 
शबरी आदिकी गाथा 
7] भक्त पंचरल--रघुनाथ, 
दामोदर आदिकी गाथा 
75 भक्त-कुसुम--जगन्नाथ 
आदि छः भक्तगाथा 
73 भक्त सप्तरत्न--दामा, रघु 
आदिकी भक्तगाथा 
74 भक्त चन्द्रिका-- 
सखू, विट्टल आदि छ: 
भक्तगाथा 


76 प्रेमी भक्त--बिल्वमंगल, 
जयदेव आदि 

॥77 प्राचीन भक्त-- 
मार्कण्डेय, उत्तंक आदि 

78 भक्त सरोज--गंगाधरदास, 
श्रीधर आदि 

१79 भक्त सुमन--नामदेव, राँका- 
बाँका आदिकी भक्तगाथा 

80 भक्त सौरभ--व्यासदास, 
प्रयागदास आदि 

84 भक्त सुधाकर--रामचन्द्र, 
लाखा आदिको भक्तगाथा 

82 भक्त महिलारत्न--रानी 
रत्नावती, हरदेवी आदि 

83 भक्त दिवाकर--सुब्रत, 
वैश्वानर आदिकी भक्तगाथा 

84 भक्त रत्नाकर--माधवदास, 
विमलतीर्थ आदि चौदह भक्तगाथा 

85 भक्तराज हनुमान्‌ू-- 
हनुमानजीका जीवनचरित्र 

86 सत्यप्रेमी हरिएचन्द्‌ 

।97 प्रेमी भक्त उद्धव 

88 महात्मा विदुर 

36 विदुरनीति 

38 भीष्मपितामह 

89 भक्तराज श्रुव 


॥ श्रीहरि :॥ 
गीताप्रेस, गोरखपुरसे प्रकाशित सर्वोपयोगी प्रकाशन 

55 महकते जीवनफूल 

57 मानसिक दक्षता 

59 जीवनमें नया प्रकाश 

60 आशाकी नयी किरणों 

64 प्रेमयोग 

9 अमृतके घूँट 

१20 आनन्दमय जीवन 

22 एक लोटा पानी 

29 एक महात्माका प्रसाद 

30 तत्त्वविचार 

34 सुखी जीवन 

१32 स्वर्णपथ 

33 विवेक-चूड़ामणि 

34 सती द्रौपदी 

37 उपयोगी कहानियाँ 

347 चोखी कहानियाँ 

5 सत्संगमाला एवं 

ज्ञानमणिमाला 

57 सती सुकला 

59 आदर्श उपकार-- 
(पढ़ो, समझो और करो) 

60 कलेजेके अक्षर हर 

6। हृदयकी आदर्श विशालता,, 

62 उपकारका बदला 

63 आदर्श मानव-हृदय 

१20 


भगवान्‌के सामने सच्चा 
सो सच्चा 
(पढ़ो, समझो और करो) 

मानवताका पुजारी » 
परोपकार और सच्चाईका 
फल 

(पढ़ो, समझो और करो) 
भगवान्‌ कृष्ण 
भगवान्‌ राम 
भगवानूपर विश्वास 
मननमाला 
मनोबोध 
प्रेम-सत्संग-सुधामाला 
उद्धव-सन्देश 
असीम नीचता और 
असीम साधुता 
ईश्वर 
प्रश्नोत्तरी 
मार्क्सवाद और रामराज्य- 

स्वामी करपात्रीजी 
गर्भपात उचित या..... 
सप्त महाब्रत 
कल्याणकारी दोहा- 
संग्रह, गीताप्रेस 
परिचयसहित 


